



# इंग्लैण्ड में गांधीजी <sup>२/१</sup>

—दूसरी गोलमेज परिषद् के समय का रोचक वर्णन—

महादेव देसाई



१९५४

सस्ता साहित्य मण्डल-प्रकाशन



## प्रकाशकीय

गांधी-इविन-समझौते के बाद, महात्मा गांधी राष्ट्रीय महासभा-  
(कांग्रेस) द्वारा एकमात्र प्रतिनिधि निर्वाचित होकर गोलमेज-परिषद् में  
सम्मिलित होने इंग्लैण्ड गये थे । वहां परिषद् में उन्होंने जो भाषणादि  
दिये, वे 'राष्ट्र-वाणी' के नाम से पुस्तक-रूप में 'मण्डल' से अलग प्रकाशित  
हो चुके हैं, किन्तु इतने ही पर उनका कार्य समाप्त नहीं हो जाता । सच पूछा  
जाय तो यह तो एक प्रकार से उनका गौण कार्य था । वह परिषद् में कोई  
विशेष आशा लेकर नहीं गये थे । उनका वास्तविक कार्य तो परिषद्  
से बाहर था । इसलिए परिषद् से बचा हुआ उनका सारा समय  
लन्दन और उससे बाहर के आस-पास के प्रमुख व्यक्तियों से भेंट करने  
एवं संस्थाओं में सम्मिलित होकर भारत के सम्बन्ध में फैली गलतफहमी  
को दूर कर राष्ट्रीय महासभा के दावे को सिद्ध करने में ही व्यतीत होता  
था । उनका यह कार्य परिषद् के कार्य से कहीं अधिक महत्वपूर्ण था ।  
श्री महादेवभाई देसाई इस सबका विवरण प्रति-सप्ताह 'यंग इण्डिया' में  
प्रकाशनार्थ भेजते रहते थे । इससे पूर्व जहाज पर, जो-जो मनोरंजक  
घटनायें घटीं, मार्ग में स्थल-स्थल पर गांधीजी का जो अपूर्व स्वागत  
हुआ, उसका मनोरंजक विवरण भी यथासमय 'यंग इण्डिया' में प्रकाशित  
हुआ था । प्रस्तुत पुस्तक में उन्हीं सबका संकलन है ।

पुस्तक का यह तीसरा संस्करण है । हमें विश्वास है कि इस महत्व-  
पूर्ण ऐतिहासिक सामग्री का आज और आगे भी हार्दिक स्वागत होगा ।



## विषय-सूची

१. राजपूताना जहाज पर
२. लंदन की चिट्ठी
३. लंदन से बाहर

# इंग्लैण्ड में गांधीजी

## ‘राजपूताना’ जहाज पर

१

यह एक प्रकार से विलकुल जादू-सा ही हुआ, अन्यथा गांधीजी के सचमुच जहाज पर सवार होने से पहले किसी को यह विश्वास न हुआ होगा कि वह विलायत जा रहे हैं। अधगोरे पत्रों मेघाणी का संदेश के शिमला के संवाददाताओं ने सुख की सांस ली होगी कि ‘शान्ति में विघ्न डालने वाला’, ‘असुविवाजनक व्यक्ति’, ‘दुःख-दायी आदमी’ रवाना हो गया—और, प्रायः ऐसे ही भाव अफसरों के भी रहे होंगे। सतत जागरूकता ऐसी चीज है, जिसे कोई सत्ताधारी सहन नहीं कर सकता; लेकिन गांधीजी के लिए तो यह सतत जागरूकता ही जीवन का मूल श्वास है। किसी को यह न समझ बैठना चाहिए कि चूंकि गांधीजी कुछ सप्ताहों के लिए गैरहाजिर रहेंगे, इसलिए इस जागरूकता अथवा सावधानी में शिथिलता आ जायगी। गत २७ अगस्त को गृह-सचिव (होम सेक्रेटरी) को लिखा हुआ पत्र, जो कि दूसरे समझौते का भाग है, कांग्रेस की सतत जागरूकता अथवा सावधानी के वचन और गांधीजी के इन भावों के सार्वजनिक वक्तव्य के सिवा और कुछ नहीं है कि यदि वह जा रहे हैं, तो सशंक और कम्पित-हृदय से जा रहे हैं।

\* \* \* \*

‘राजपूताना’ जहाज के बम्बई से रवाना होते समय गांधीजी को बहुत से तार मिले। एक तार वायसराय का था तथा बहुत से मित्रों और साथी कार्यकर्ताओं के थे, जिनमें उनकी यात्रा और उससे भी अधिक उनकी वापसी के शुभ होने की कामना की गई थी और उनकी गैरहाजिरी में झण्डे को ऊंचा रखने का वचन दिया गया था। दो ऐसे

1351

थे, जिनमें वास्तविक सूचना एवं प्रार्थना थी । एक में कहा गया था, 'ईश्वर आपके मार्ग को प्रकाशमान करे ।' दूसरे में कहा गया था 'या तो आप विजयी होंगे अथवा भारी हानि उठावेंगे । ईश्वर आपको विजयी बनावे ।' किन्तु इस समय गांधीजी जिस स्थिति में थे, उसका सच्चा और सुस्पष्ट चित्र तो, स्वयं गांधीजी के शब्दों में, गुजराती की वह कविता थी, जो हमारे नवयुवक कवि श्री मेघाणी ने बापू की विदाई के उपलक्ष में लिखी थी । यदि मैं उसका सार देने में सफल भी होऊँ, तो भी उसके स्वारस्य और आन्तरिक सद्भावनायुक्त उद्गार को अनुवाद में परिणत करना असम्भव होगा । ऐसा मालूम होता है, मानो १३ अगस्त के समझौता-भंग के बाद से गत १५ दिनों तक गांधीजी के अन्तस्थल में उठनेवाले विचारों और भावनाओं को कवि की आत्मा अत्यन्त निकट से देखती रही है । कवि कहता है—

“आपने अनेक कड़वी घूंटें पी हैं, जाइए, अब विष का अन्तिम प्याला पीने के लिए और जाइए । आपने असत्य का सत्य से, घृणा का प्रेम से और कपट का सरल व्यवहार से मुकाबला किया है । आपने अपने घोरतम शत्रुतक का अविश्वास करने से इनकार कर दिया है । तब जाइए और वह कड़वी घूंट और पीजिए, जो आपके लिए सुरक्षित रखी है । हमारे कण्ठ और आपत्तियों के खयाल से आपको हिचकिचाने की जरूरत नहीं (चटगांव की वरवादी की खबर धीरे-धीरे आ रही है) । आपने हमें प्रसन्नतापूर्वक कण्ठ-सहन करना सिखाया है । आपने हमारे कोमल हृदय को फ़ौलाद-सा कठोर बना दिया है । ऐसी दशा में क्या चिन्ता, यदि आप खाली हाथ लौटें ? केवल आपका जाना ही काफ़ी है । जाइए, और मानव समुदाय को अपना प्रेम और भ्रातृत्व का सन्देश सुनाइए । मानवजाति रोगों से कराह रही है और शान्ति के मरहम के लिए, जो कि वह जानती है, आप आपने साथ ले जायेंगे, अत्यन्त चिन्तानुर है ।”

गांधीजी ने एक मित्र को जहाज़ में सबसे नीचे दर्जे की पांच जगहें तय कर लेने के लिए तार दे दिया था । जहाज़ में सबसे नीचा दर्जा सेकेंड

बलास था, इसलिए हम दूसरे दर्जे की कोठरी में रहे । लेकिन ज्यों ही गांधी-जी को अवसर मिला, उनकी गृह-दृष्टि हमारी कोठरी हमारा सामान की चीजों की जांच-पड़ताल करने लगी । उन्होंने कहा, “भाग्य से हम दूसरे दर्जे की कोठरी में हैं, किन्तु मान लो यदि हम निचले दर्जे के मुसाफ़र होते, तो अपने साथ के इतने सामान की किस तरह व्यवस्था करते ?” एक जवाब था, ‘कुछ ही घंटों में हमें तैयार होना पड़ा था ।’ दूसरा जवाब था ‘हमने ये सब सूटकेस उधार लिये हैं और घर पहुंचते ही यह सब लौटा देंगे ।’ एक तीसरा जवाब यह था कि कई मित्रों ने अपनी फालतू चीजों की भरमार कर दी और उन्हें रोकने का हमारे पास कोई उपाय न था । एक जवाब यह भी था कि जानकार मित्रों ने हमें कुछ आवश्यक चीजों से लैस रहने की सलाह दी थी और इसीलिए उन्होंने जो कुछ कहा उसे करने के सिवा और कोई चारा न था ।

इन जवाबों ने हमारे मामले को और भी खराब कर दिया । उन्हें इनमें विशेष बहानेवाजी मालूम हुई और वह उत्तेजित हो गये । देश के दरिद्रतम समुदाय के प्रतिनिधि के साथी अपने साथ ऐसे बहुमूल्य सूटकेस रखें—कोई बात नहीं, चाहे वे भेंट में आये अथवा उधार लिये क्यों न हों—इसी खयाल से उन्हें बड़ा आघात पहुंचा, और इसीलिए हममें से जो कोई भी उनके सामने आया, उसे उनकी कड़ी फटकार सुननी पड़ी—“तैयारी के लिए समय के अभाव का बहाना करना कुछ अच्छा नहीं । किसी तैयारी की जरूरत न थी । उचित ही नहीं बल्कि यह अधिक अच्छा होता कि जो-कुछ भी चीजें आईं, सबके लिए तुम मित्रों से कह देते कि हमें इन सबकी कुछ भी आवश्यकता नहीं है, और अपने लिए जेराजानी के भण्डार से कुछ गरम और सूती थान ले आते । लेकिन तुम तो जो कुछ आया सब लेते गए, मानो तुम्हें लन्दन में पांच वर्ष रहना हो ! मैंने तुमसे कह दिया था कि हमें जिस किसी चीज की आवश्यकता होगी वहां मिल सकेगी और लौटने पर हम उसे शरीरों के लिए छोड़ते आवेंगे । तुमने ये सूटकेस वापस करने का वादा कर लिया है, इससे

तुम्हारे अपराध में कमी नहीं हो सकती। मैंने यह कभी खयाल नहीं किया था कि तुम ये रख रहे हो; लेकिन तुम लोगों ने बिना किसी हिचकिचाहट के इन चमड़े के ट्रकों को स्वीकार कर लिया, इससे अपनी गरीबी और अपरिग्रह की प्रतिज्ञा के सम्बन्ध में तुम्हारी क्या धारणा है, इसका मुझे खयाल हो आया। तुम कहते हो कि इनमें की कुछ चीजें पुरानी हैं और मित्र के पास फालतू पड़ी हुई थीं। इससे तुम या तो खुद अपने को धोखा दे रहे हो, या मुझे धोखे में डालना चाहते हो। यदि ये फालतू होतीं, तो उन्होंने इन्हें फेंक दिया होता। उन्होंने ये तुम्हें कमी न दी होतीं, यदि तुमने उनसे यह न कहा होता कि हमें इनकी जरूरत है। और यह कहना कि तुमने जानकारों की सलाह के अनुसार यह सब कुछ किया, बेहूदगी है। अगर तुमने उनकी सलाह ली, तो तुम्हें उनके साथ ही रहना चाहिए था। यहां तुम मेरे साथ हो और इसीलिए मेरी सलाह के अनुसार चलना चाहिए।” इस तरह कई दिनों तक यह फटकार पड़ती रही। यद्यपि हम बहुत अच्छे प्रवासियों में थे; किन्तु यह फटकार किसी को भी खिन्न अथवा बीमार कर देने के लिए काफ़ी थी। इससे हमने यह अच्छा उपाय सोच निकाला कि हमें जिन चीजों की जरूरत है, और जिनकी जरूरत नहीं है, उनकी छंटनी कर डालें और अनावश्यक चीजों को अदन से वापस लौटा दें। और इसलिए यह हमारा पहला काम हो गया।

इसीमें तीन दिन लग गये और चौथे दिन हमने अपनी सूची निरीक्षण के लिए पेश की। उन्होंने कहा, ‘अब मैं तुम्हारी सूची में देख लूंगा, यद्यपि मैं यह चाहूंगा कि लन्दन की गलियों में तुम्हें उसी तरह घूमना देखूं, जिस तरह कि तुम लोग शिमले में घूमा करते हो। यदि तुम शिमले में एक धोती, एक कुर्ता और एक जोड़ी चप्पल पहन कर घूम सकते हो, तो मैं तुम्हें विश्वास दिलाता हूं कि लन्दन में ऐसी कोई बात नहीं है, जो तुम्हारे इस तरह घूमने में रुकावट डाल सके। यदि मैं देखूंगा कि तुम पर्याप्त कपड़े नहीं पहने हुए हो, तो मैं स्वयं

तुम्हें सावधान करूंगा और तुम्हारे लिए अधिक ऊनी कपड़े प्राप्त करूंगा । लेकिन तुम किसी ऐसे काल्पनिक भय के कारण कुछ भी न पहनो कि यदि तुम यह न पहनोगे तो वहां के लोग दुःखित होंगे । विश्वास रखो कि वहां के लोग तो तुम्हारे अथवा मेरे पास बढ़िया सूटकेस देखकर दुःखित होंगे ।’ एक कम्पनी की तरफ से भेंट-स्वरूप दिये गये चमड़े के एक वेग की तरफ इशारा करते हुए उन्होंने कहा—‘यदि तुम हिन्दुस्तान में खादी के झोले से काम चला सकते हो, तो इंग्लैण्ड में क्यों नहीं चला सकते ? और क्या तुम समझते हो कि वहां के आदमी ऐसे मुन्दर वेगों में ही अपने कागज-पत्र ले जाते हैं ? हरगिज नहीं । सम्भव है लोम्बर्ड स्ट्रीट में कुछ मालदार पूंजीपतियों, व्यवसायों अथवा बड़े-बड़े राजनीतिज्ञों के हाथ में तुम ऐसे वेग देखो, वे उनमें महत्वपूर्ण सरकारी कागज-पत्र ले जाते हुए दिखाई दें; लेकिन तुम्हारे हाथ में ये हास्यास्पद मालूम होंगे ।’ एक मित्र ने बड़े आग्रह से एक दूर्वीन दिया था । उसकी भी वही दशा हुई । उसपर भी वही साधारण कसीटी लगाई गई कि हमें ऐसी कोई चीज न रखनी चाहिए, जो साधारण अवस्था में हम न रख सकते हों । लेकिन इस तरह की बातों से काफ़ी मनोरंजन हुआ और गांधीजी का क्रोध शान्त हो गया । एक मित्र ने कृपाकर जहाज पर गांधीजी के इस्तेमाल के लिए एक मोड़कर रखी जा सकने योग्य, अमेरिका की बनी हुई सफ़री चारपाई दी थी । उसे देखकर गांधीजी ने कहा—‘ओह, क्या यह सफ़री चारपाई है ? मैं तो समझता था कि यह हाकी का सेट है ! ठीक, इस हाकी-सेट को भी जाने दो । क्या तुमने कभी मुझे इसका उपयोग करते देखा है ?’ इसी धण हमारे और उनके कण्ठ को दूर करने के लिए श्री शुएव कुरेशी आ पहुंचे और तुरन्त ही गांधीजी ने मज़ाक करते हुए उनसे कहा—“अच्छा शुएव, यदि नवाब साहब (भोपाल) की पार्टी में कोई काश्मीरी दुशाले खरीदना चाहते हों, तो मुझे बताओ । मित्रों ने मेरे लिए जो बहुत से शाल दिये हैं, मैं उनकी दुकान खोल सकूंगा । एक मित्र ने मुझे ७००) का जो कीमती

शाल दिया है, वह इतना मुलायम और वारीक है कि एक अंगूठी के बीच में से निकल सकता है। शायद उन्होंने यह खयाल किया होगा कि यह दिखाने के लिए कि करोड़ों भारतीयों का मैं कितना अच्छा प्रतिनिधित्व करता हूँ, मैं यह शाल ओढ़कर गोलमेज़-परिषद् में जाऊंगा। अच्छा हो, यदि वेगम साहवा इस बहुमूल्य शाल से मुझे मुक्त करें और इसके बदले गरीबों के उपयोग के लिए मुझे ७०००) रुपये दे दें। गरीबों के एकमात्र प्रतिनिधि के लिए यही सबसे उपयुक्त है।'

यह फटकार अनुपयुक्त नहीं थी, यह बात इसीसे निश्चित रूप से सिद्ध हो जायगी कि इसके परिणामस्वरूप हमें जो छंटनी करनी पड़ी, उससे हम कम-से-कम सात सूटकेस अथवा केविन ट्रंक अदन से वापस लौटा कर उनसे छुट्टी पा गये।

समुद्र क्षुब्ध है। हममें से अधिकांश गांधीजी से, जिनसे बढ़कर 'राज-पूताना' जहाज़ पर शायद और कोई खेवनहार नहीं है, कोई गम्भीर बात या वहस करने के लिए तैयार नहीं है। सेकेण्ड क्लास की

उत्तम खिबंया

सतह पर उन्होंने एक कोने में अपने लिए जगह चुन ली है, और वे अपने दिन का अधिकांश और सारी रात वहीं बिताते हैं। उस दिन घनश्यामदासजी बिड़ला ने उनसे कहा, 'मालूम होता है, हम लोगों से पिण्ड छुड़ाने के लिए आपने जानबूझ कर यह जगह चुनी है। हमारे लिए तो प्रार्थना के समय भी कुछ मिनट यहां बैठना कठिन प्रतीत होता है।'

लेकिन हिन्दुस्तानी मुत्ताफ़िरो की काफ़ी संख्या ने अपनी समुद्री बीमारी से छुटकारा पाना शुरू कर दिया है, जिससे कि भोजन के कमरे अब पूरे भर जाते हैं, और २२ यात्री कल शाम की प्रार्थना में सम्मिलित हुए थे। गांधीजी ने अपने दैनिक कार्यक्रम में कोई परिवर्तन नहीं किया है। अपने नियमित समय पर वह सोते और उठते हैं और हमेशा की भांति ही काम करते हैं।

यहां मुझे यह कहना ही होगा कि न सिर्फ़ गांधीजी के प्रति, बल्कि उनके सब साथियों के साथ, जो कि खादी का कुर्ता, धोती और टोपी

पहने हुए सारे जहाज में धमाचीकड़ी मचाये रहते हैं, जहाज के सब अधिकारियों का व्यवहार न केवल असाधारण जहाज के कर्मचारी बल्कि अत्यधिक शिष्टतापूर्ण रहा है। पी. एण्ड ओ. जहाजी कम्पनी के खिलाफ हिन्दुस्तानी मुसाफ़िरों के रंगभेद और जातीय पक्षपात की जो अनेक शिकायतें हम सुनते हैं, वे किसी तरह इस यात्रा के समय इस जहाज से गायब हो गई दिखाई देती हैं।

## २

वम्बई से ठीक पश्चिम की तरफ के १,६६० मील दूर यका देनेवाले समुद्री-सफ़र के बाद, विश्राम का पहला बन्दरगाह अदन है। नगर ज्वालामुखी चट्टानों का समूह है—नगर का केन्द्र अदन भाग अभी तक 'क्रेटर' (ज्वालामुखी का मुख) कहलाता है और यात्री को जहाज पर से ही मछलियों के बड़े-बड़े ढेर और शहर के चारों ओर की वृक्षहीन, कोयले-सी काली चट्टानें दिखाई देने लगती हैं। कहा जाता है कि सदियों से इसपर अनेक शासकों ने शासन किया, और अब भी कहा जाता है कि जिस समय सन् १८३९ में इसपर अधिकार किया गया यह एक मछली के शिकार का छोटा-सा गांव था, जिसमें मुश्किल से ६०० प्राणी रहते थे। यदि विश्वस्त विवरण मालूम हो सके तो इसके कब्ज़ा किये जाने की कथा भी बड़ी मनोरंजक होगी और शायद साम्राज्यवादी लुटेरों की उन्नीसवीं सदी की लूट में और वृद्धि करेगी। अवश्य ही अंग्रेजी स्कूल के विद्यार्थी को तो यही पढ़ाया जाता है कि लाहेज का सुलतान, जो कि सालाना खिराज के तौर पर अदन छोड़ने के लिए तैयार हो गया था, अपने वायदे से फिर गया और एक अंग्रेजी जहाज पर हमला करके उसे लूट लिया। नतीजा यह हुआ कि किशों पर धावा करना जरूरी हो गया और तदनुसार सन् १८३९ में उनपर आक्रमण करके कब्ज़ा कर लिया गया। लेकिन सच बात तो यह है कि लाल महासागर—संसार के सब-



से बड़े जलमार्ग—पर अपना निश्चित अधिकार बनाये रखना जरूरी था, और यह तबतक सम्भव न था, जबतक अदन और पेरिम में एक ज्वरदस्त फ़ौज न रखी जाती। पेरिम अदन से सूदूर पश्चिम की ओर १०० मील के फ़ासले पर एक द्वीप है, जिसपर इतनी सख्ती से निगरानी रखी जाती है कि अदन के रेसिडेन्ट की स्वीकृति के बिना वहां कोई भी नहीं ठहर सकता।

शहर की आबादी ५३,००० है, जिसमें ३१,००० अरब, ६,५०० सोमाली और ५,५०० हिन्दुस्तानी हैं, जिनमें अधिकांश बम्बई के गुजराती और कच्छी हैं। इन कुल ९२ वर्षों से अदन अभी तक बम्बई-सरकार के आधीन था; लेकिन अब एक प्रस्ताव इसे भारत सरकार के आधीन कर देने का चल रहा है। अनेक स्पष्ट कारणों से अदन के भारतीय इस परिवर्तन का विरोध कर रहे हैं। विरोध का एक सर्वथा स्वाभाविक कारण यह है कि यहां के अधिकांश निवासी बम्बई के हैं और उनका व्यापार सम्बन्ध भी बम्बई से ही है, इसलिए उनके लिए सबसे अधिक सुविधा बम्बई के अन्तर्गत रहने में ही है। दूसरे सबसे बड़ी बात तो यह है कि यदि बम्बई को प्रान्तीय स्वतन्त्रता के अधिकार मिलें, जो कि अब अवश्य ही मिलेंगे, तो अदन उसके लाभ से वंचित न किया जाना चाहिए। एक और भी कारण है और वह यह कि यदि अदन केन्द्रीय सरकार के सुपुर्द कर दिया गया तो यह बहुत सम्भव है कि वह एक बन्दोवस्ती ज़िला या अर्द्धफ़ौजी क्षेत्र बना दिया जायगा और इस प्रकार वहां का सारा सार्वजनिक जीवन नष्ट हो जायगा।

यहां के हिन्दुस्तानी गांधीजी तथा गोलमेज-परिषद के दूसरे प्रतिनिधियों का स्वागत करना चाहते थे, और इसके लिए राष्ट्रीय झण्डा साथ रखना चाहते थे। किन्तु रेसिडेन्ट ने राष्ट्रीय झण्डा साथ रखने की इजाजत न दी और जबतक स्वयं गांधीजी ने इस स्वागत-समिति के अध्यक्ष श्री फ़ामरोज कावसजी को यह न सुझाया, कि रेसिडेन्ट से टेलीफ़ोन द्वारा कहा जाय कि वह (गांधीजी) इन शर्तों के

रहते अभिनन्दन-पत्र के स्वीकार करने की कल्पना तक नहीं कर सकते, और जब कि सरकार और कांग्रेस में सन्धि है, तब कम-से-कम सन्धि के अनुसार सरकार को राष्ट्रीय झण्डे का विरोध नहीं करना चाहिए, तब-तक किसी को भी रेसिडेन्ट के इस कार्य का विरोध करने का साहस नहीं हुआ। यह दलील काम कर गई, और गांधीजी को अभिनन्दन-पत्र दिये जाने की जगह राष्ट्रीय झण्डा फहराने की स्वीकृति देकर रेसिडेन्ट ने इस अप्रिय स्थिति को बचा लिया।

दूसरी बात जो मैंने देखी वह यह थी कि यद्यपि अदन के भारत सरकार के अधीन किये जाने का प्रश्न कई दिनों से सामने था, फिर भी गांधीजी को दिये गये अभिनन्दन-पत्र में उस सम्बन्ध में एक शब्द तक न था। मैं अधिकारियों के भय के सिवा इसका कारण और कुछ नहीं समझता। किन्तु कुछ नवयुवक ऐसे हैं, जो बम्बई के कांग्रेस के उत्साह-प्रद वातावरण की कुछ चिनगारियां वहां ले गये हैं, और गुजरातियों के कारण, जो कि प्रत्यक्षतः आन्दोलन से परिचित रहे हैं, वहां काफ़ी खादी दिखाई दी, हालांकि मैं यह नहीं कह सकता कि वह सब शुद्ध थी या नहीं।

इस स्थिति से गांधीजी को कांग्रेस का सन्देश सुनाने का मौका मिल गया, और चूंकि स्वागत की तैयारी में अरबों ने भी योग दिया था—स्वागत का अभिनन्दन-पत्र गुजराती और अरबी दोनों भाषाओं में पढ़ा गया था—इसलिए अरबों को भी वह अपना सन्देश सुना सके।

अभिनन्दन-पत्र का उत्तर और ३२८ गिनतियों की पैली के लिए धन्यवाद देते हुए गांधीजी ने कहा—

“आपने मेरा जो सम्मान किया है, उसके लिए मैं आपको धन्यवाद देता हूं। मैं जानता हूं कि यह सम्मान व्यक्तिशः मेरा या मेरे साथियों का नहीं है, वरन् कांग्रेस का है, जिसका कि, ऐसी आशा है, मैं गोल-मेज़ परिपद् में योग्य प्रतिनिधित्व करूंगा। मुझे मालूम हुआ है कि अभिनन्दन-पत्र के इस कार्यक्रम में आपके सामने राष्ट्रीय झण्डे के कारण

कुछ रुकावट थी। अब मेरे लिए तो हिन्दुस्तानियों की ऐसी सभा की, खास कर जब कि राष्ट्रीय नेता निमन्त्रित किये गये हों, कल्पना करना ही असम्भव है, जहां पर राष्ट्रीय झण्डा न फहराता हो। आप जानते हैं कि राष्ट्रीय झण्डे के सम्मान की रक्षा में बहुतों ने लाठियों के प्रहार सहे हैं, और कइयों ने अपने प्राण तक दे दिये हैं; इसलिए आप राष्ट्रीय झण्डे का सम्मान किये बिना किसी हिन्दुस्तानी नेता का सम्मान नहीं कर सकते। फिर सरकार और कांग्रेस के बीच समझौता हो चुका है, और कांग्रेस इस समय उसका विरोधी दल नहीं बरन् मित्रवत् है। इसलिए सिर्फ़ राष्ट्रीय झण्डे का केवल फहराना सहन कर लेना या उसकी इजाजत दे देना ही काफी नहीं है; बरन् जहां कांग्रेस के प्रतिनिधि निमन्त्रित किये जायं, वहां उसे सम्मान का स्थान देना चाहिए।

“कांग्रेस की ओर से मैं आपको यह विश्वास दिलाता हूं कि उसका उद्देश्य ऐसी ही स्वाधीनता प्राप्त कर लेना नहीं है, जिससे भारतवर्ष संसार के अन्य राष्ट्रों से अलग पड़ जाय; क्योंकि ऐसी विश्व-शांति और भारत स्वाधीनता तो आसानी से संसार के लिए खतरा बन सकती है। सत्य और अहिंसा के अपने ध्येय के कारण कांग्रेस सम्भवतः संसार के लिए खतरा हो भी नहीं सकती। मेरा यह विश्वास है कि मानवजाति का पांचवां भाग—भारत—सत्य और अहिंसा द्वारा स्वतन्त्र होने पर, समस्त मनुष्य-जाति की सेवा की एक जबरदस्त शक्ति हो सकता है। इसके विरुद्ध आज का पराधीन भारत संसार के लिए एक खतरा है। वर्तमान भारत असहाय है और इसे सदैव लूटते रहनेवाले दूसरे देशों की ईर्ष्या और लालच को इससे उत्तेजना मिलती रहती है। लेकिन जब भारत इस तरह लुटने से इन्कार कर अपना काम स्वयं अपने हाथ में लेने में काफ़ी समर्थ होगा, और अहिंसा और सत्य के द्वारा अपनी स्वतन्त्रता प्राप्त करेगा, तब वह शान्ति की एक शक्ति होगा और अपने इस पीड़ित भूमण्डल पर शान्तिपूर्ण वातावरण पैदा करने में समर्थ होगा।

“इसलिए यह स्वाभाविक ही था कि इस समारोह के संगठन में अरब

और अन्य लोगों ने हिन्दुस्तानियों का साथ दिया । शान्ति के सब उपा-  
 सकों को शान्ति को चिरस्थायी बनाने के काम में  
 अरबों को सन्देश सहयोग देना ही चाहिए । मुहम्मद और इस्लाम की  
 जन्मभूमि, यह महाद्वीप, हिन्दू-मुस्लिम-समस्या के हल करने में मदद कर  
 सकती है । मेरे लिए यह अस्वीकार करना लज्जा की बात है कि अपने  
 घर में हम एक-दूसरे से अलग हैं । कायरता और भय से हम एक-दूसरे  
 का गला काटने दौड़ते हैं । हिन्दू कायरता और भय के कारण मुसल-  
 मानों का अविश्वास करते हैं और मुसलमान भी वैसी ही कायरता और  
 कल्पित भय से हिन्दुओं का अविश्वास करते हैं । इतिहास में शुरू से  
 अखीर तक इस्लाम अपूर्व बहादुरी और शान्ति के लिए खड़ा है । इस-  
 लिए मुसलमानों के लिए यह गौरव की बात नहीं कि वे हिन्दुओं से भय-  
 भीत हों । इसी तरह हिन्दुओं के लिए भी यह बात गौरवपूर्ण नहीं है कि  
 वे मुसलमानों से, चाहे उन्हें संसार भर के मुसलमानों की सहायता क्यों  
 न मिली हो, भयभीत हों । क्या हम इतने पतित हैं कि हम अपनी ही पर-  
 छाई से डरें ? आपको यह सुनकर आश्चर्य होगा कि पठान लोग हमारे  
 साथ शान्तिपूर्वक रह रहे हैं । पिछले आन्दोलन में वे हमारे साथ कंधे-  
 से-कंधा भिड़ा कर खड़े रहे और स्वतन्त्रता की वेदी पर अपने नौजवानों  
 का उन्होंने खुशी-खुशी बलिदान किया । मैं आपसे, जो कि पैगम्बर की  
 जन्मभूमि के निवासी हूँ, चाहता हूँ कि भारत के हिन्दू-मुसलमानों में  
 शान्ति कायम रखने में आप अपने हिस्से का सहयोग दें । मैं यह नहीं  
 बता सकता कि आप यह किस तरह करें, लेकिन जहां इच्छा होती है  
 वहां रास्ता निकल ही आता है । मैं अरब के अरबों से चाहता हूँ कि वे  
 हमारी मदद के लिए आगे बढ़ें और ऐसी स्थिति पैदा करने में हमारी  
 सहायता करें, जिसमें कि मुसलमान हिन्दुओं की और हिन्दू मुसलमानों  
 की सहायता करना अपने लिए इज्जत और सम्मान की बात  
 समझें ।

“वाक्की के लिए मैं आपको अपने घरों में चर्खा और करघा चलाने का

सन्देश भी देना चाहता हूँ। कई खलीफ़ाओं ने अपना जीवन अनुकरणीय सादगी से बिताया है, और इसलिए यदि आप भी अपना कपड़ा स्वयं बना सकें, तो इसमें इस्लाम के विरुद्ध कोई बात न होगी। इसके अलावा शराबखोरी का भी सवाल है, जो कि आपके लिए दुहेरा पाप होना चाहिए। यहां पर शराब की एक भी बूंद नहीं होनी चाहिए थी। लेकिन क्योंकि यहां दूसरी जातियां भी हैं, मैं समझता हूँ, अरब लोग उन्हें इस बात के लिए तैयार करेंगे कि अदन में शराब की सर्वथा बन्दी हो जाय। मैं आशा करता हूँ कि हमारा पारस्परिक सम्बन्ध दिन-ब-दिन बढ़ता रहेगा।”

हम चाहे समुद्र के बीचों-बीच हों, तो भी बाहरी दुनिया से हमारा सम्बन्ध बराबर बना रह सकता है। हमें न केवल किनारे से ही वरन् एक जहाज से दूसरे जहाज तक से सन्देश मार्ग में बधाइयां मिल सकते हैं। बम्बई से खाना होने के तीन दिन में ही हमें मित्रों के बधाई के बहुसंख्यक बेतार के तार मिले। ‘सिटी ऑफ़ बड़ीदा’ तथा ‘क्रेकोविया’ नामक जहाज से भारतीय यात्रियों के बहुत से सन्देश मिले। इसी प्रकार कराची और बम्बई से भी बहुत से सन्देश आये। किन्तु विशेष कर सुखद आश्चर्य तो बरवेरा के भारतीयों के तार से हुआ। एक क्षण के लिए हम इस चक्कर में पड़ गये कि बरवेरा कहीं दूसरे जहाजों की तरह कोई जहाज तो नहीं है, जिससे कि हमें बेतार से बधाई के सन्देश मिले हैं। किन्तु अन्त में पता चला कि बरवेरा ब्रिटिश सोमलीलैण्ड का मुख्य नगर है और १८८४ से संरक्षक स्थान है।

और अब क्योंकि हम स्वेज़ के निकट पहुंच रहे हैं, हमें काहिरा के भारतीयों और मित्र-निवासियों से थोड़ी-थोड़ी देर में बधाई के सन्देश मिल रहे हैं। इनमें सबसे अधिक उल्लेखनीय श्रीमती जगलुलपाशा श्रीमती वेगम जगलुल पाशा का यह सन्देश था—“मिस्त्री सागर को पार करते हुए इस सुखद अवसर पर भव्य भारत के महान नेता को मैं अपने हृदय के अन्तरतम से बधाई देती हूँ

और भारतीय हितों की सफलता के लिए हृदय से कामना करती हूँ ।”  
मिस्र के प्रमुख पत्र ‘अल वलग’ का सन्देश भी देने योग्य है । वह यह है—“ज़ाहिरा का ‘अल वलग’ पत्र आपके रूप में भारत को बधाई देता है और परिपक्व में भारतीय हितों की सफलता चाहता है ।”

जहाज़ पर के अपने मित्रों में सबसे पहले गिनती होनी चाहिए, अपने घर—इंग्लैण्ड—जाने वाले अंग्रेज़ यात्रियों के बालक-बालिकाओं की । बच्चों के न तो कोई लिंगभेद होता है, न रंगभेद । और हमारे जहाज़ पर सबसे अधिक आम बात गांधीजी का अक्सर बच्चों के कान खींचना, धीठ ठोकना और गांधीजी के नाश्ते अथवा भोजन के समय इन बालकों का उनकी केबिन—कोठरी—में अपने छोटे सिर डालना या झांकना है । “अंगूर या खजूर ?” यह मामूली प्रश्न है, जो उनसे पूछा जाता है, और वे प्रसन्नता से अंगूर की तश्तरी ले भागते हैं और तुरन्त खाली करके लीटा जाते हैं । मैंने इन्हें घूमते हुए चर्खों के चक्र को मिनटों तक बड़े आश्चर्य और विनोद के साथ देखते हुए देखा है । लेकिन इन मित्रों के सम्बन्ध में अधिक फिर कभी कहने की आशा करता हूँ ।

गांधीजी का चर्खा यहां सबके लिए एक समान आकर्षण का विषय रहा है । यह आश्चर्य की बात है कि पुरुष, स्त्री सब जिन्दगी-भर कपड़े पहनते हैं, किन्तु रूई, कताई और बुनाई के सम्बन्ध में वे

चर्खा

कितना कम जानते हैं ! इसलिए जब गांधीजी और मीरा-बहन डेक (नीकास्तल) पर चर्खा चलाने बैठते हैं तो उनसे अनेक मनो-रंजक प्रश्न पूछे जाते । लेकिन चर्खों के प्रति इस तरह जो दिलचस्पी पैदा हुई है, वह सरसरी नहीं है । उच्च शिक्षा-प्राप्ति के लिए इंग्लैण्ड जाते हुए अनेक विद्यार्थियों ने मशीनों के इस युग में कताई की आर्थिक उपयोगिता और चर्खों के स्थान के सम्बन्ध में कई प्रश्न पूछे । लेकिन फिर भी यह देखकर कि पिछले कुछ वर्षों से चर्खा हमारे जीवन की एक विशेषता हो गई है, उनका अज्ञान उल्लेखनीय है ।

प्रातःकाल की प्रार्थना का समय इन मित्रों के आकर्षण के योग्य

नहीं था, क्योंकि वह बहुत जल्दी होती है। लेकिन शाम की प्रार्थना में

प्रार्थना के सम्बन्ध में हिन्दू, मुसलमान, पारसी, सिख आदि प्रायः सब हिन्दुस्तानी (जिनकी संख्या ४२ से अधिक है)

और इक्के-दुक्के अंग्रेज सम्मिलित होते हैं। इन मित्रों में से कुछ के

प्रार्थना करने पर, प्रार्थना के बाद, गांधीजी से पन्द्रह मिनट का वार्तालाप

एक दैनिक कार्य बन गया है। प्रत्येक शाम को एक प्रश्न पूछा जाता है,

और दूसरी शाम को गांधीजी उसका उत्तर देते हैं। एक दिन एक मुसलमान

युवक ने गांधीजी से प्रार्थना के सम्बन्ध में सैद्धान्तिक विवेचना नहीं, वरन्

प्रार्थना के फलस्वरूप उन्हें जो कुछ व्यक्तिगत अनुभव हुआ हो, वह

वताने के लिए कहा। गांधीजी ने इस प्रश्न को अत्यधिक पसन्द किया

और पूर्ण हृदय से प्रार्थना के सम्बन्ध में अपने अनुभव का प्रवाह

शुरू किया। उन्होंने कहा—“प्रार्थना मेरे जीवन की रक्षिका रही है।

इसके बिना मैं बहुत पहले ही पागल हो गया होता। मेरी ‘आत्म-कथा’

आपको मालूम होगा कि अपने जीवन में मुझे सार्वजनिक और खानगी

तरह के काफ़ी कटु-से-कटु अनुभव हुए हैं। उन्होंने मुझे क्षणिक

में डाल दिया था; लेकिन अन्त में मैं उससे अपने आपको बचा

, और इसका कारण था प्रार्थना। अब मैं आपको बता देना चाहता

जिस अर्थ में सत्य मेरे जीवन का एक भाग रहा है, उस तरह

नहीं रही है। इसका प्रारम्भ सर्वथा आवश्यकता के कारण हुआ,

कि जब कभी मैंने अपने को कठिनाई में पाया, कदाचित् इसके

बिना मैं सुखी न हो सका। और जितना अधिक मेरा ईश्वर में विश्वास

बढ़ा, उतनी ही अधिक प्रार्थना के प्रति मेरी लगन बढ़ने लगी। उसके

बिना जीवन सुस्त और नीरस मालूम होने लगा। दक्षिण अफ्रीका में मैं

ईसाइयों की प्रार्थना में सम्मिलित हुआ था; लेकिन वह मुझे आकर्षित

करने में असफल हुई। मैं प्रार्थना में उनका साथ न दे सका। उन्होंने

ईश्वर की प्रार्थना की, किन्तु मैं ऐसा न कर सका, मैं बुरी तरह

असफल हुआ। मैंने ईश्वर और प्रार्थना में अविश्वास करना शुरू कर

दिया। आगे चलकर जीवन की एक खास अवस्था के सिवा, मैंने जीवन में किसी बात को असम्भव नहीं समझा। लेकिन उस अवस्था में मैंने अनुभव किया कि जिस तरह शरीर के लिए भोजन अनिवार्य है, उसी तरह आत्मा के लिए प्रार्थना अनिवार्य है। वस्तुतः भोजन शरीर के लिए इतना आवश्यक नहीं है, जितनी प्रार्थना आत्मा के लिए; क्योंकि शरीर को स्वस्थ रखने के लिए भूखे रहने या उपवास करने की अक्सर आवश्यकता हो जाती है, किन्तु 'प्रार्थना का उपवास' जैसी कोई वस्तु है ही नहीं। सम्भवतः आप प्रार्थना का अतिरेक नहीं पा सकते। संसार के सबसे बड़े शिक्षकों के तीन महान् शिक्षक बुद्ध, ईसा और मुहम्मद अपना यह अकाट्य अनुभव छोड़ गये हैं कि उन्हें प्रार्थना के द्वारा प्रकाश मिला और उसके बिना जीवित रह सकता सम्भव नहीं। पास का उदाहरण लीजिए। करोड़ों हिन्दू, मुसलमान और ईसाई अपने जीवन का समाधान केवल प्रार्थना में पाते हैं। या तो आप उन्हें झूठा कहेंगे या आत्मबंचक। तब मैं कहूंगा, कि यदि यह 'झूठाई' है, जिसने मुझे जीवन का वह मुख्य आधार दिया है, जिसके बिना मैं एक क्षण को भी जीवित नहीं रह सकता था, तो मुझ सत्य-संशोधक के लिए इस झूठाई में मोहकता है। राजनैतिक क्षितिज में निराशा के स्पष्ट दर्शन होने पर भी मैंने कभी अपनी शान्ति नहीं खोई। वस्तुतः मुझे ऐसे आदमी मिले हैं, जो मेरी शान्ति से ईर्ष्या करते हैं। मैं आपको बता देना चाहता हूँ कि मुझे यह शान्ति प्रार्थना से ही मिलती है। मैं कोई विद्वान व्यक्ति नहीं हूँ; किन्तु नम्रतापूर्वक कहना चाहता हूँ कि मैं प्रार्थना का प्राणी हूँ। प्रार्थना के रूप के सम्बन्ध में मैं उदासीन हूँ। इस सम्बन्ध में अपने लिए नियम निश्चित करने में प्रत्येक स्वतन्त्र है। किन्तु कुछ सुचिन्हित मार्ग हैं, और प्राचीन शिक्षकों द्वारा अनुभूत मार्ग पर चलना अच्छा है। मैं अपना निजी अनुभव बता चुका हूँ। प्रत्येक को प्रयत्न करना और यह अनुभव करना चाहिए कि दैनिक प्रार्थना के रूप में वह अपने जीवन में किसी नवीन वस्तु की वृद्धि कर रहा है।"



दूसरी शाम को एक दूसरे युवक ने पूछा—“लेकिन गांधीजी, आप तो ईश्वर के विषय में मूल से ही आस्तिकता अर्थात् विश्वास से आरम्भ करते हैं, जब कि हम नास्तिकता अर्थात् अविश्वास से आरम्भ करते हैं, ऐसी दशा में हम प्रार्थना किस तरह कर सकते हैं ?”

गांधीजी ने कहा—“ईश्वर के सम्बन्ध में आपमें विश्वास पैदा करना मेरी शक्ति के बाहर की बात है। कई बातें स्वयं-सिद्ध होती हैं और कई ऐसी होती हैं, जो सिद्ध हो ही नहीं सकतीं। ईश्वर का अस्तित्व रेखागणित के स्वयं-सिद्ध सत्यों की तरह है। यह सम्भव है कि हमारे हृदय से वह ग्रहण न हो सके। बुद्धिग्राह्यता की तो मैं बात ही न कहूंगा। बौद्धिक प्रयत्न तो थोड़े बहुत अंश में निष्फल ही हैं। बुद्धिगम्य युक्तियों अथवा दलीलों से ईश्वर के विषय में श्रद्धा पैदा नहीं हो सकती। क्योंकि यह वस्तु बुद्धि की ग्रहणशक्ति के परे है। युक्तियाँ उसके सामने काम नहीं करतीं। ऐसी बहुत-सी घटनाएँ हैं, जिनसे ईश्वर के अस्तित्व की दलीलों की जा सकती हैं; लेकिन ऐसी बुद्धिगम्य दलीलों में उतर कर मैं आपकी बुद्धि का अपमान नहीं करना चाहता। मैं तो आपको यही सलाह दूंगा कि ऐसी सब बौद्धिक दलीलों को एक तरफ़ रख दीजिए और ईश्वर के सम्बन्ध में सीधी-सादी बालोचित श्रद्धा रखिए। यदि मेरा अस्तित्व है—यदि मैं हूँ, तो ईश्वर का भी अस्तित्व है—ईश्वर भी है। करोड़ों लोगों की तरह वह मेरे जीवन की एक आवश्यकता है। चाहे ये करोड़ों लोग ईश्वर के सम्बन्ध में व्याख्यान न दे सकें, किन्तु उनके जीवन से आप जान सकते हैं कि ईश्वर के प्रति विश्वास उनके जीवन का अंग है। आपका यह विश्वास दब गया है, मैं केवल उसे सजीव करने के लिए आपसे कहता हूँ। इसके लिए, अपनी बुद्धि को चौंधिया देनेवाला और अपनेको चंचल बना देनेवाला जो बहुत-सा साहित्य हमने पढ़ा है, उसे भुला देना होगा। ऐसी श्रद्धा से आरम्भ कीजिए, जिसमें नम्रता का भी आभास है और यह स्वीकृति भी है कि हम कुछ नहीं जानते—इस संसार में हम अणु से भी छोटे हैं। हम अणु से भी छोटे हैं, यह

में इसलिए कहता हूँ कि अणु तो प्रकृति के नियमों की अधीनता में रहकर उनका पालन करता है, जबकि हम अपनी अज्ञानता के मद में प्रकृति के नियमों—कुदरत के कानून—का इन्कार करते हैं—उनका भंग करते हैं। लेकिन जिनमें श्रद्धा नहीं है, उन्हें समझा सकने जैसी कोई बौद्धिक दलील मेरे पास है ही नहीं।

“एक बार ईश्वर का अस्तित्व स्वीकार कर लिये जाने पर प्रार्थना की आवश्यकता स्वीकार किये बिना कोई गति नहीं। हमें इतना बड़ा भारी दावा न करना चाहिए कि हमारा तो सारा जीवन ही प्रार्थनामय है, इसलिए किसी खास समय प्रार्थना के लिए बैठने की कोई खास ज़रूरत नहीं। जिन व्यक्तियों का सारा समय अनन्त के साथ एकाग्र करने में बीता है, उन्तक ने ऐसा दावा नहीं किया है। उनका जीवन सतत प्रार्थनामय होने पर भी, हमें कहना चाहिए कि, हमारे लिए वे एक निश्चित समय पर प्रार्थना करते और प्रतिदिन ईश्वर के प्रति अपनी वफ़ादारी की प्रतिज्ञा को दुहराते हैं। अवश्य ही ईश्वर को ऐसी किसी प्रतिज्ञा की आवश्यकता नहीं; लेकिन हमें तो नित्य इस प्रतिज्ञा को दुहराना चाहिए और मैं आपको विश्वास दिलाना चाहता हूँ कि उस दशा में हम अपने जीवन के सब प्रकार के दुःखों से मुक्त हो जायेंगे।”

इस समय लाल सागर के १२०० मील समाप्त कर हम स्वेज़-नहर के निकट पहुँच रहे हैं।

मिस्र की जिस स्वतन्त्रता के लिए लड़ते-लड़ते जंगलुल पाशा मर गये,  
नहासपाशा की बधाई उमीके लिए लड़नेवाली सरकार-विरोधी वफ़द  
पार्टी के प्रधान श्री नहास पाशा का उत्साहवर्धक  
बधाई का निम्नलिखित सन्देश मिला—

महान् नेता महात्मा गांधी की सेवा में,  
‘राजपूताना’ जहाज पर।

“अपनी स्वतन्त्रता और स्वाधीनता के लिए लड़ते हुए मिस्र के नाम पर मैं आपका, जो उसी स्वतन्त्रता के लिए लड़ने वाले भारत के

सर्वप्रधान नेता हैं, स्वागत करता हूँ। आपकी यह यात्रा सकुशल समाप्त होने और प्रसन्नतापूर्वक लौटने के लिए मैं हार्दिक शुभ कामना प्रकट करता हूँ। मैं ईश्वर से भी प्रार्थना करता हूँ कि वह आपको वैसी ही सफलता प्रदान करे, जैसा कि महान् आपका निश्चय है। मैं आशा करता हूँ कि आप जब वहाँ से लौटकर स्वदेश जाने लगेंगे, तब मुझे आपसे मिलने का आनन्द होगा। मुझे भरोसा है कि आपकी यात्रा का फल चाहे जो कुछ हो, उस समय आप मित्र देश पर कृपा करके हमारे यहाँ पधारेंगे और वफ़द पार्टी तथा मित्र राष्ट्र को ऐसा अवसर देंगे, जिसमें वह आपकी देश-सेवा के फलों के लिए तथा, आपने अपने सिद्धान्तों के लिए जो त्याग किया है, उसके प्रति अपना आदरभाव प्रकट कर सके। ईश्वर आपको दीर्घजीवी बनावे और आपके प्रयत्नों में आपको स्थायी और विस्तृत विजय प्रदान करे! हमारे प्रतिनिधि स्वेज़ तथा सईद बन्दर दोनों ही स्थानों में आपकी सेवा में उपस्थित होकर हमारी ओर से स्वागत करेंगे और शुभकामनायें प्रकट करने का सौभाग्य प्राप्त करेंगे।

(ह.) मुस्तफा नहास पाशा,

वफ़द दल का प्रधान।

श्रीमती जगलुलपाशा का हृदयस्पर्शी सन्देश और 'अल वलग' की हार्दिक वधाई पहले दी जा चुकी है। श्री नहास पाशा का यह वेतार के तार का सन्देश इन दोनों से आगे बढ़ गया है।

### ३

नहर में प्रवेश करने के कुछ घंटों बाद जहाज़ अनेक प्रकाश-स्तम्भों के पास से गुज़रता है, जिनसे मालूम होता है कि पुराने ज़माने में इस रास्ते से जहाज़रानी कितनी कठिन रही होगी; क्योंकि नहर का दक्षिणी हिस्सा चट्टानों और टीलों से भरा पड़ा है। आगे बढ़कर आपको सनाई की पर्वत-श्रेणी दिखाई देगी। कुछ मील दूरी से रेगिस्तानी ज़रखेज़ सोतों के खज़ूर के वृक्ष दिखाई देंगे। ये सोते मूसा के कुएं कहलाते हैं, जहाँ कि मूसा और

इजराइल के अनुयाइयों ने लाल समुद्र पारकर फेराओं की सेना से अपने छुटकारे का उत्सव मनाया था। स्वेज़-नहर के पूर्वी किनारे का प्रत्येक खण्ड और पहाड़ी में हमारे देश के पवित्र पर्वतों और पहाड़ियों की तरह भूत-कालीन कथाओं का खजाना छिपा हुआ है। इसके विपरीत लाल सागर के पूर्वी किनारे की पहाड़ियां सर्द और वेडील हैं और किसी तरह सुविवा-जनक नहीं हैं और इसलिए आश्चर्य होता है कि किस प्रकार इन प्रदेशों से संसार के तीन सुप्रसिद्ध—यहूदी, ईसाई और इस्लाम धर्म पैदा हुए। जब हम इन तीनों धर्मों के एक ही उद्गम-स्थान का खयाल करते हैं और एक कदम आगे बढ़कर यह सोचते हैं कि संसार के सब बड़े धर्म एशिया की पवित्र-भूमि से पैदा हुए हैं, तब यह देखकर हम अपनेको लज्जित और अपमानित अनुभव किये बिना नहीं रह सकते कि किस प्रकार इन धर्मों के धुंध अनुयायी, इन धर्मों के महान् उत्पादकों और उन्हें प्रकाश देनेवाले ईश्वर को यहां तक भुला सकते हैं कि उन्हें इनमें सबको आपस में एक सूत्र में बांधने की कोई बात दिखाई नहीं देती, हरेक बात में उन्हें एक-दूसरे से, और इस तरह अवश्य ही ईश्वर से भी अलग रहने की सृजती है।

जबतक वास्कोडीगामा ने केप आफ्र गुडहोप का पता लगाकर अधिक सुरक्षित और सस्ता राजमार्ग नहीं खोला, तबतक सारे मध्ययुग में लाल-सागर ही बड़ा व्यापारिक मार्ग था। किन्तु स्वेज़-नहर के स्वेज़-नहर जारी होने से लाल सागर का, संसार के एक सबसे बड़े राजमार्ग होने का पद कायम रह गया है। स्वेज़-नहर फ्रान्स के एक महान् इंजीनियर फर्डिनेण्ड डि लेसेप्स की कृति है। भूमध्य-सागर के प्रवेश-मार्ग के जल-बांध पर खड़ी हुई समुद्री हरे रंग की उनकी भव्य प्रस्तर मूर्ति प्रत्येक यात्री की दृष्टि को अपनी ओर आकर्षित कर लेती है। स्वेज़-नहर के बनने में दस वर्ष से अधिक लगे और स्वेज़-नहर-कम्पनी को इसके लिए २,९७,२५०० पाँड से अधिक खर्च पड़ा, जिसका आधा फ्रांस ने दिया और आधा मिन्न के खदीव ने। किन्तु सन् १८६९ में नहर के जारी होते ही ब्रिटिश साम्राज्यवादियों की महत्वाकांक्षा की जीभ लपलपाने लगी। भारत के साथ

समुद्री सम्बन्ध रखने के लिए इसकी महती आवश्यकता अनुभव हुई। निश्चय ही भारत पर अधिकार जमाये रखने के लिए स्वेज पर अंग्रेजी कब्जा रहना लाजमी था; लेकिन यह कब्जा किस तरह प्राप्त किया जाय, फ्रांसीसी इंजीनियर के परिश्रम के फल का ब्रिटेन किस तरह उपयोग करे? खदीव के हिस्से ने रास्ता साफ़ कर दिया। उन दिनों प्रतिद्वन्द्वी साम्राज्यवादियों ने उत्तरी अफ्रीका में अपने स्वार्थों की पूर्ति के लिए सफलतापूर्वक यह युक्ति चला रखी थी कि वहां के देशी राजाओं को विदेशियों से खुलकर कर्ज लेने और इस प्रकार अपने आपको भारी कर्जदार बना लेने के लिए वे फुसलाते रहे। फ्रांस ने ट्यूनिस पर इसी तरह कब्जा किया। मिस्र के खदीव को भी इसी तरह लगभग १० करोड़ पाँड मुख्यतः इंग्लैण्ड और फ्रांस से कर्ज लेने के लिए फुसलाया गया, और इस कारण उसकी साख इतनी गिर गई कि स्वेज-नहर-कम्पनी के अपने सब हिस्से बेचने के सिवा उसके पास कोई चारा न रहा। सन् १८७४ में इंग्लैण्ड में साम्राज्यविरोधी नीति का अन्त हुआ और डिसराइली ने खदीव के सब (१,७६,६०२) शेयर्स ३६,८०,००० पाँड में ग्रेट ब्रिटेन के लिए खरीद लिये। इस परिवर्तन के सम्बन्ध में इतना लिखना काफी है। इस्माइल पाशा पर इस प्रकार ज़बरदस्ती लादे गये दिवा-लियेपन का कारण क्या था, यह बताने के लिए हमें मिस्र पर कब्जा करने के गुप्त इतिहास में जाना पड़ेगा, जिसकी इस समय ज़रूरत नहीं है। यह कहना काफ़ी होगा कि १९२७ में इन हिस्सों की कीमत उनकी असली कीमत से नीगुनी थी और इस नहर के रास्ते होने वाली जहाजरानी में लगभग ६० प्रतिशत जहाज अंग्रेजों के चलते हैं।

पिछले पत्र में श्रीमती जगलुल पाशा और वफ़द के अध्यक्ष श्री मुस्तफ़ा नहास पाशा के हार्दिक बधाई के सन्देशों का उल्लेख कर चुका हूँ। जहाज पर कई मित्री अखबारों के प्रतिनिधि गांधीजी से मिले और स्वेज स्वाधीन मिस्र तथा पोर्ट सईद दोनों जगह नहास पाशा के प्रतिनिधि ने उनसे भेंट की। काहिरा के भारतीय प्रतिनिधियों का, जिनमें अधिकांश सिन्धी थे, एक डेपुटेशन स्वेज और पोर्ट सईद दोनों

जगह गांधीजी से मिला, उन्हें एक अमिनन्दन-पत्र दिया और वापसी पर काहिरा ठहरने का आग्रह किया । पोर्ट सईद पर मुझे यह बात निश्चित रूप से मालूम हुई कि यद्यपि इस भारतीय डेपुटेशन पर कोई प्रतिबन्ध नहीं लगाया गया; किन्तु अधिकारी मित्रवासियों के डेपुटेशन को इजाजत देने के खिलाफ थे, और यह बड़ी मुश्किल से सम्भव हुआ कि नहाम पाशा के एकमात्र प्रतिनिधि को गांधीजी से मिलने की आज्ञा मिल सकी ।

इस सम्बन्ध में यहां मित्र की वर्तमान स्थिति पर संक्षेप में कुछ कहना असंगत न होगा । मैं उनकी स्थिति के अध्ययन का दावा नहीं करता; किन्तु अबतक अनेक मित्रवासियों से बातचीत का मुझे लाभ मिल चुका है, और इससे वे जिस स्थिति में से गुजर रहे हैं उसका काफ़ी अन्दाज़ लग गया है । निरंकुश एवं स्वेच्छाचारी शासकों के तरीके सब जगह एक-से ही होते हैं, यहां तक कि यदि आपको कुछ ऊपरी बातें बताई जायं तो असली हालत का आप आसानी से अन्दाज़ा लगा सकते हैं । मेरा खयाल है, कोई भी इस भ्रम में नहीं है कि मित्र स्वतन्त्रता का आभास-मात्र उपभोग कर रहा है । किन्तु मैं यह मुनने को तैयार न था ।

मित्री राजा और मित्री प्रधान-मन्त्री होने पर भी मित्र भारत से अधिक स्वतन्त्र नहीं है । जगलुल पाशा ने 'वफ़दमित्री'—मित्र के प्रतिनिधियों की संस्था—नामक संस्था स्थापित की थी, जिसके अध्यक्ष इस समय नहाम पाशा हैं, जो जगलुल पाशा के प्राइवेट सेक्रेटरी और कुछ समय के लिए प्रधान मन्त्री थे । किन्तु ब्रिटिश सरकार वफ़द की महत्वाकांक्षाओं को सहन न कर सकी और उसने शाह फ़ौद और सिदकीपाशा को तुरन्त अपना हथियार बना लिया । ब्रिटिश मन्त्रिमंडल के साथ बातचीत में नहाम पाशा असफल हो गए और शाहफ़ौद ने पार्लमेण्ट को स्थागित कर दिया और सिदकी पाशा को वास्तविक डिक्टेटर बना दिया । नतीजा यह हुआ कि गत वर्ष के चुनाव का पूर्ण बहिष्कार हुआ और सर्वत्र आम हड़ताल हो गई, जिसे दवाने के लिए ऐसा भयंकर दमन हुआ कि मित्रवाले उसे तीन 'क्रल्लेआम' के नाम से पुकारते थे । मैं तत्सम्बन्धी विवरण के सत्यासत्य की जांच न

कर सका; लेकिन मुझे बताया गया कि जब रेल-कारखाने के मजदूरों ने हड़ताल कर वफ़द का जयघोष किया तो फ़ौज ने उनपर गोलियां चलाईं। मैंने पूछा—“क्या मजदूर सर्वथा अहिंसक थे?” उत्तर मिला—“उनके पास हथियार न थे, किन्तु उन्होंने फ़ौजवालों की तरफ़ लोहे के टुकड़े फेंके थे। फ़ौजवालों ने ७० मजदूरों को जान से मार डाला और करीब एक हजार को घायल कर दिया था। ये घायल जबतक अस्पताल में रहे, इनपर फ़ौज का सख्त पहरा रहा और वहां से छुट्टी मिलते ही इनपर सरकार के विरुद्ध प्रदर्शन करने के अपराध में मुकदमा चलाया गया। मौजूदा कांसिल में सर्वथा सरकारी पिटू भरे हुए हैं और शासन सिदक़ी पाशा के हाथ में हैं?” मैंने पूछा—“अखबारों की क्या हालत है?” और उत्तर में वैसी ही हालत मालूम हुई, बल्कि उससे भी अधिक गिरी हुई, जैसी कि हमारे यहां भारत में है। “हमारे प्रेसों पर पुलिस तैनात रहती है, पहली प्रूफ़-कापी उसे बतानी पड़ती है, और यदि वह उसमें कुछ आपत्तिजनक बात समझती है तो उस अंक को रोक देती है!” फिर पूछा—“विद्यार्थियों और साधारण जनता की क्या हालत है?” जवाब मिला—“विद्यार्थी सब हमारे साथ हैं। श्रीमती जगलुल-पाशा—जो ‘मिल्ल की माता’ कही जाती है—के नेतृत्व में स्त्रियां भी सजग हैं और माडरेट या लिवरल पार्टी, जो पहले वफ़द का विरोध किया करती थी, अब उसका समर्थन कर रही हैं। उसके प्रेसीडेंट श्री मुहम्मद महमूद को एक उपद्रव के समय पीटा गया था, तबसे वह वफ़द के कट्टर समर्थक हो गए हैं।” अवश्य ही बधाई के तारों में एक तार उक्त श्री मुहम्मद महमूद और एक स्त्रियों की सआद कमेटी की अध्यक्ष श्रीमती शेरिफ़ा रियाज-पाशा का भी था। अखबारों पर कड़ी निगरानी होने पर भी मैं कह सकता हूं कि कम-से-कम बारह मिली अखबारों ने, जिनमें तीन का तो दैनिक-प्रचार लगभग ४० से ५० हजार तक है, गांधीजी के सम्बन्ध में विशेष लेख लिखे, दो ने विशेषांक निकाले और सवने नहास पाशा, श्रीमती जगलुल पाशा तथा मुहम्मद महमूद पाशा आदि के सन्देश छापे।

कोई आश्चर्य नहीं, यदि मिल्ल हमारी ही तरह अंग्रेजी जुए से उकता

गया हो और चाहता हो कि गांधीजी वापसी के समय मिस्र अवश्य आवें। प्रत्येक ने गांधीजी अथवा भारत से, उसके 'छोटे भाई मिस्र' के लिए सन्देश मांगा, और गांधीजी ने अपने प्रत्येक सन्देश में उस महान् देश के लिए सर्वोत्तम शुभकामनायें प्रकट कीं, जिनकी मुख्य बात यह थी कि "यह कितना अच्छा होगा, यदि मिस्र अहिंसा के सन्देश को अपनावे?" स्वेज में एक अंग्रेजी पत्रकार के पूछने पर उन्होंने कहा—"मैं पूर्व और पश्चिम के संघ का हृदय से स्वागत करूंगा, बशर्तेंकि उसका आधार पाशविक शक्ति पर न हो।"

इन दिनों की प्रार्थना के बाद की सब बातचीत अहिंसा के सम्बन्ध में होती थी। स्वेज से जहाज़ पर सवार हुए  
 प्रेम का कानून      कुछ मिस्र के मित्र भी एक दिन इस बातचीत में भाग ले सके थे।

एक शाम को गांधीजी ने कहा—"जान में या अनजान में हम अपने दैनिक-जीवन में एक-दूसरे के प्रति अहिंसक रहते हैं। सब सुसंगठित समाजों की रचना अहिंसा के आधार पर हुई है। मैंने देखा है कि जीवन विनाश के बीच रहता है, और इसलिए नाश से बढ़कर कोई एक नियम होना चाहिए। केवल उसी नियम के अन्तर्गत एक सुव्यवस्थित समाज समझा जा सकता है, और उसीमें जीवन का आनन्द है। और यदि जीवन का यही नियम है, तो हमें अपने दैनिक जीवन में उसे बरतना चाहिए। जहां कहीं विसंगतता हो, जहां कहीं आपका विरोधी से मुकाबला हो, उसे प्रेम से जीतिए। इस तरह मैंने अपने जीवन में इसे व्यवहृत किया है। इसका यह अर्थ नहीं कि मेरी सब कठिनाइयां हल हो गईं। मुझे जो कुछ भी मालूम हुआ वह यही है कि इस प्रेम के कानून से जितनी सफलता मिली है, विनाश से उतनी कदापि नहीं मिली। भारत में हम इस नियम के प्रयोग का बड़े-से-बड़े प्रमाण में प्रदर्शन कर चुके हैं। मैं, इसलिए यह दावा नहीं करता कि अहिंसा तीस करोड़ भारतवासियों के हृदयों में अवश्य ही घर कर गई है; किन्तु मैं इतना दावा अवश्य करता हूं कि अन्य किसी भी सन्देश की अपेक्षा,



इतने थोड़े से समय में, यह कहीं अधिक गहराई से प्रवेश कर गई है। हम सब समान रूप से अहिंसक नहीं रहे और अधिकांश के लिए अहिंसा नीति के तौर पर रही है। इतने पर भी मैं चाहता हूँ कि आप देखें कि क्या अहिंसा की संरक्षक शक्ति के अन्तर्गत देश ने असाधारण प्रगति नहीं की है।”

एक दूसरे प्रश्न के उत्तर में उन्होंने कहा—“मानसिक अहिंसा की स्थिति तक पहुँचने के लिए काफ़ी कठिन प्रयत्न की आवश्यकता रहती है। एक सियाही के जीवन की तरह, हम चाहें या न चाहें, हमारे जीवन में उसका अनुशासन की तरह पालन होना चाहिए। लेकिन मैं यह स्वीकार करता हूँ कि जबतक उसके साथ दिमाग या मस्तिष्क का हार्दिक सहयोग न होगा, उसका केवल ऊपरी आवरण ढोंग होगा, और स्वयं उस व्यक्ति और दूसरों के लिए हानिकारक होगा। पूर्णवस्था उसी दशा में प्राप्त होती है, जबकि मस्तिष्क, शरीर और वाणी इन तीनों का समुचित एवं समान रूप से मेल हो। किन्तु यह एक गहरे मानसिक संघर्ष का विषय है। उदाहरण के लिए यह बात नहीं है कि मुझे क्रोध न आता हो; लेकिन मैं करीब-करीब सब अवसरों पर अपने भावों को अपने वश में रखने में सफल हो जाता हूँ। नतीजा कुछ भी हो, मेरे हृदय में अहिंसा के नियम का मन से और निरन्तर पालन करने के लिए सदैव सजग संघर्ष होता रहता है। ऐसा संघर्ष मुझे उसके लिए काफ़ी शक्तिशाली बना देता है। अहिंसा शक्तिशाली अथवा ताकतवर का अस्त्र है। कमजोर आदमी के लिए वह आसानी से ढोंग बन जा सकता है। भय और प्रेम परस्पर-विरोधी बातें हैं। प्रेम इस बात की परवाह नहीं करता कि बदले में उसे क्या मिलता है। प्रेम अपने और संसार के साथ युद्ध करता है और अन्त में अन्य सब भावों पर प्रभुत्व प्राप्त कर लेता है। मेरा और मेरे साथियों का यह दैनिक अनुभव है कि यदि हम सत्य और अहिंसा के नियम को अपने जीवन का नियम बनाने का निश्चय कर लें तो हमारी प्रत्येक समस्या का हल अपने आप हो जायगा। मेरे लिए सत्य और अहिंसा एक ही सिक्के की दो बाजू हैं।

“जिस तरह कि गुरुत्वाकर्षण का नियम, हम चाहे मानें या न मानें

अपना काम करता रहेगा, उसी प्रकार प्रेम का कानून अपना काम करेगा । जिस प्रकार एक वैज्ञानिक प्राकृतिक नियमों के प्रयोग द्वारा आश्चर्यजनक बातें पैदा करता है उसी तरह यदि कोई व्यक्ति प्रेम का वैज्ञानिक यथार्थता के साथ प्रयोग करे तो वह इससे अधिक आश्चर्यजनक बातें पैदा कर सकेगा । क्योंकि अहिंसा की शक्ति प्राकृतिक शक्तियों—उदाहरणार्थ विजली आदि से—कहीं अधिक अनन्त, आश्चर्यजनक और सूक्ष्म है । जिस व्यक्ति ने हमारे लिए प्रेम के नियम अथवा कानून की खोज की, वह आजकल के किसी भी वैज्ञानिक से कहीं अधिक बड़ा वैज्ञानिक था । केवल हमारी शोध अभी तक जितनी चाहिए उतनी नहीं हुई है और इसलिए प्रत्येक के लिए उसके परिणाम देख सकना सम्भव नहीं है । कुछ भी हो, यह उसकी एक विशेषता है, जिसके अन्तर्गत मैं प्रयत्न कर रहा हूँ । प्रेम के इस कानून के लिए मैं जितना अधिक प्रयत्न करता हूँ, उतना ही अधिक मुझे जीवन में आनन्द—इस सृष्टि की योजना में आनन्द अनुभव होता है । इससे मुझे शान्ति मिलती है और प्रकृति के रहस्यों का अर्थ जान पाता हूँ, जिनका वर्णन करने की मुझमें शक्ति नहीं है ।”

सईद द्वीप से आगे बढ़ने पर जो प्रथम भूमिखण्ड नज़र आता है वह क्रीट-द्वीप का दक्षिणी पहाड़ी किनारा है । यही प्राचीनकाल में फ़िनीशियन

सभ्यता का केन्द्र था । यह द्वीप अत्यन्त उपजाऊ है

### क्रीट का द्वीप

और यहां की आबोहवा बड़ी स्वास्थ्यप्रद है । इटली के किनारे पहुंचने तक समुद्र कुछ अशान्त-सा बना रहा । हरे समुद्र पर से स्वेज़ नगर का दृश्य बड़ा सुन्दर प्रतीत होता है और नहर के पश्चिमी किनारे फ़रांसीसी अफ़स्रों के घरों की कतार रात में बड़ी ही सुहावनी मालूम पड़ती है ; परन्तु मेसीना की खाड़ी की नैसर्गिक सुन्दरता का दृश्य-पटल इससे भी कहीं बढ़कर है । आगे बढ़ने पर समुद्र का रंग गहरा नीला हो जाने के कारण ऐसा मालूम होता था, मानो जहाज़ किसी शीत झील के ऊपर गम्भीर वेग से चल रहा हो । हमारे दक्षिण पार्श्व में प्रायः एक कोस के फ़ासले पर इटली की सुन्दर पर्वतमाला दिखलाई पड़ती है, जो अबतक

के देखे हुए पहाड़ों की तरह सूखी और ठंडी नहीं है बल्कि साइप्रस और जैतून के वृक्षों से हरी-भरी है, जिनके बीच में थोड़े-थोड़े फ़ासले पर सुन्दर वस्तियाँ बसी हुई हैं। इस सुन्दर दृश्य में यूरोप की जो पहली वस्ती स्पष्टतया नज़र आती है वह रेजियो का प्राचीन नगर है। इसके ठीक सामने के किनारे पर मेसीना है, जो कदाचित् इससे भी अधिक सुन्दर है। जहाज़ के इस खाड़ी से बाहर निकलने पर यही भावना रहती है कि इन सुन्दर दृश्यों के बीच अधिक ठहरते तो अच्छा होता। अब आगे बढ़ने पर समुद्र और भी अधिक गम्भीर और कांच के समान साफ़ हो जाता है, यहां तक कि पूर्णवेग से बढ़ते हुए सामने के जहाज़ की परछांही समुद्र में प्रतिबिम्बित होकर चित्र के समान सुन्दर प्रतीत होती है।

जब गांधीजी ने यह कहा कि अनन्त प्रलय के मध्य में भी जीवन विद्यमान रहता है, तो, मैं नहीं कह सकता कि उनको यह ज्ञात था कि नहीं, कि उनकी इस उक्ति की विपर्ययवाचक एक कहावत भी है कि 'जीवन के मध्य भी मैं हम मृत्यु के मुख में हूँ।' इसी कहावत को चरितार्थ करने के लिए ही मानो हमारे सामने स्ट्रोम्बोली द्वीप समुद्र के बीच में स्थित एक मेस्टो-डोन (प्रारम्भिक काल में पृथ्वी पर पाया जाने वाला हस्तीवर्ग का एक भीमकाय जन्तु) के समान खड़ा था। यह ज्वलन्त ज्वाला-मुखी है। हमने तो इसे गहरे वादलों की ओट में ढका पाया। परन्तु कहा जाता है कि जब वादलों का आवरण उसपर नहीं होता है तो उसमें से पिघले हुए पत्थर और आग की लपटें निकलती रहती हैं। यह जानते हुए भी कि किसी दिन यह ज्वालामुखी अपना भयानक रूप दिखला कर उनको लावा से ढक देगा और नष्ट-भ्रष्ट कर देगा, इसकी तराई में अनेक छोटी-छोटी और सुन्दर वस्तियाँ बसी हुई हैं। लावा के योग से उपजाऊ बनी हुई भूमि में वहां घनी खेती की जाती है, अतः जहां यह नाश का कारण है वहां उत्पत्ति में भी सहायक होता है। इसलिए यह विलकुल ठीक है कि अनन्त प्रलय के मध्य में भी जीवन विद्यमान है।

इसी प्रकार निराशा के आवरण में आशा विद्यमान रहती है और

इसी विचार के सहारे हम आशा करते हैं कि कल मार्सेल्स और परसों लंदन पहुंच जायेंगे । आगे बढ़ने पर, आज तीसरे पहर, बोनीफ़ेशियो के मुहाने से निकलते हुए, फिर चित्ताकर्षक सुन्दर दृश्य दृष्टिगोचर हुआ । यह मुहाना नेपोलियन की जन्मभूमि कोर्सिका को सारडीनिया से विभाजित करता है ।

## लन्दन की चिट्ठी

१

हमारे जहाज के मासॅल्स पहुंचने पर गांधीजी का यूरोप की भूमि में सबसे पहले स्वागत करनेवालों में कुमारी मेडलीन रोलां का नाम उल्लेखनीय है, जो कि फ्रांस के उस महापुरुष की वहन हैं, जो अपने सत्य और अहिंसा के प्रेम के कारण स्वेच्छा से निर्वासन भोग रहे हैं। श्री रोलां ने गांधीजी के स्वागत के लिए स्वयं आने का जी-तोड़ प्रयत्न किया; किन्तु अपनी अस्वस्थता के कारण वह इसमें सफल न हुए और अपनी वहन के साथ प्रेमपूर्ण स्वागत का हार्दिक संदेश भेजकर ही सन्तोष कर लिया। कुमारी रोलां के साथ श्री प्रिवे और उसकी धर्मपत्नी भी थीं। ये दोनों स्वीज़रलैंड-निवासी हैं और श्री रोलां के साथ इनका घनिष्ठ सम्बन्ध है तथा सत्य और अहिंसा के प्रचार में इन्होंने भी ज़बरदस्त प्रयत्न किया है। राष्ट्रीय कार्यों में अहिंसा का प्रयोग एक नया आविष्कार है। जिस प्रकार एक वैज्ञानिक अपने नवीन आविष्कारों के संचालक-नियमों का संसार को दिग्दर्शन कराता है, उसी प्रकार श्री प्रिवे ने इस प्रेम के सिद्धान्त के नूतन प्रयोग का दिग्दर्शन कराया है। उन्होंने गांधीजी को अपनी नवीन पुस्तक *Le choc De Patriotismes* (देश-भक्ति का संघर्ष) दिखाई। इसमें उन्होंने इस क्षेत्र के अपने अनुभव और कई नये प्रयोग करनेवालों का परिचय दिया है। उक्त प्रयोग करने वालों में एक स्वीज़रलैंड के महान् शान्ति के उपासक श्री सियरसोल का नाम उल्लेखनीय है, जो युद्ध और अन्य आपदाओं से ग्रस्त क्षेत्रों में सहायता पहुंचाकर सैनिकवाद का अन्त करने का प्रयत्न कर रहे हैं और इस समय वेल्स की खानों में काम करनेवाले पीड़ित मजदूरों के कष्ट-निवारण में लगे हुए हैं। श्री प्रिवे ने मुझसे कहा कि श्री सियरसोल इतने लज्जाशील हैं कि उनसे

यह आशा नहीं की जा सकती कि वह निःसंकोच होकर स्वयं गांधीजी से मिलने आवें, इसलिए आप उन्हें तलाश करके गांधीजी से अवश्य मिला दीजिए ।

यदि मित्रों में सबसे पहले स्वागत करनेवाले श्री कुमारी रोलां और श्री प्रिवे थे, तो अपरिचितों में सबसे पहले स्वागत करने वाले विद्यार्थी थे ।

ये विद्यार्थी मार्सेल्स के वर्तमान और पुराने विद्यार्थियों विद्यार्थियों को की प्रधान समिति के सदस्य थे, जिन्होंने “भारतवर्ष के आध्यात्मिक दूत” के सम्मानार्थ धूमधाम से स्वागत का प्रबन्ध किया था । उन्होंने उनका यूरोप के युद्ध-कालांत और लूट में अन्वेषण हुए राष्ट्रों को शान्ति-सुधारस-पान करानेवाले देवदूत की तरह स्वागत किया और गांधीजी ने उनको मित्र और सहपाठी आदि शब्दों से सम्बोधित कर उचित शब्दों में उत्तर दिया । उन्होंने कहा कि “सन् १८९० में जब मैं विद्यार्थी था और फ्रांस में प्रदर्शनी देखने आया था, उस समय से आपके और मेरे बीच कुछ घनिष्ठ तथा स्थायी सम्बन्ध स्थापित हो गये हैं । उन सम्बन्धों के स्थापित करने का श्रेय आपके सुप्रसिद्ध देशबन्धु रोम्या रोलां को है, जिन्होंने अपने ऊपर मेरे इस विनम्र सन्देश को समझाने का भार ले लिया है, जो मैं लगभग ३० वर्ष से अपने देशवासियों को समझाने का प्रयत्न कर रहा हूँ । मैंने आपके देश की परम्पराओं और रूसी तथा विकटर ह्यूगो के उपदेशों का कुछ अध्ययन किया है, और अपने लन्दन के कठिन मिशन पर कदम रखने से पूर्व आपके इस प्रेम-पूर्ण स्वागत से मुझे बड़ा प्रोत्साहन मिला है ।”

उन्होंने उस युद्ध-प्रिय जाति के नवयुवकों के सामने अहिंसा के सन्देश का स्पष्टीकरण किया, और जब उन्हें समझाया कि “अहिंसा निर्बल का नहीं, वरन् अत्यन्त शक्तिशाली का अस्त्र है; शक्ति का अर्थ केवल शारीरिक बल नहीं है; एक अहिंसक में शारीरिक बल का होना आवश्यक नहीं है, परन्तु बलवान हृदय का होना अनिवार्य रूप से आवश्यक है;” तो उन्होंने इसपर बड़े उत्साह से हर्षव्यक्ति की । गांधीजी ने उदाहरण देते हुए बतलाया कि किस प्रकार “एक बलिष्ठ जुलू एक पिस्तौल लिये हुए

अंग्रेज बालक के सामने कांपने लगता है; परन्तु इसके विपरीत भारतवर्ष की ललनाओं ने लाठी-प्रहार और लाठियों की वर्षा को कितनी दृढ़ता के साथ सहा । शत्रु के साथ युद्ध करते हुए मर जाना या मार डालना तो बहादुरी है ही, किन्तु अपने प्रतिद्वन्द्वी के प्रहारों को सहन करना और बदले में अंगुली तक न उठाना उससे कहीं ऊँचे दर्जे की बहादुरी है । यही चीज है, जिसके लिए भारत अपने आपको तैयार कर रहा है ।” अन्त में इसी प्रश्न के एक दूसरे पहलू पर चर्चा करते हुए उन्होंने कहा—“अहिंसा की यह लड़ाई दूसरे शब्दों में आत्म-शुद्धि की एक क्रिया कही जा सकती है— जिसका तात्पर्य यह है कि कोई राष्ट्र अपनी स्वतन्त्रता अपनी ही कमजोरी के कारण खोता है, और ज्यों ही हम अपनी कमजोरी को दूर फेंक दें, त्यों ही अपनी स्वतन्त्रता पुनः प्राप्त कर लेंगे । पृथ्वी पर कोई जाति स्वयं अपने ऐच्छिक या अनैच्छिक सहयोग के बिना सर्वथा गुलाम नहीं बनाई जा सकती । अनैच्छिक सहयोग यह है, जिसमें आप किसी शारीरिक आघात के भय से किसी अत्याचारी और निरंकुश शासक की आधीनता स्वीकार करते हैं । आंदोलन के आरंभ में मैं इस अनुभव पर पहुंचा हूँ कि इस प्रकार के आंदोलन की नींव चरित्रबल है । हमें यह भी अनुभव हुआ है कि दिमाग में बहुत-सी बातें भर लेने या विविध पुस्तकें पढ़कर परीक्षाएं पास कर लेने में सच्ची शिक्षा नहीं है, प्रत्युत चरित्र-संगठन सच्ची शिक्षा है । मुझे पता नहीं कि आप लोग—फ्रांस के विद्यार्थीगण—बौद्धिक अध्ययन की अपेक्षा चरित्र-निर्माण को कितना महत्व देते हैं ! परन्तु मैं इतना कह सकता हूँ कि यदि आप अहिंसा की सम्भावित शक्तियों की खोज करें तो आपको मालूम होगा कि बिना चरित्र के आपका अध्ययन निरर्थक सिद्ध होगा । मैं आशा करता हूँ कि हमारा यह पारस्परिक परिचय इसी सम्मेलन के साथ समाप्त न हो जायगा, प्रत्युत मुझे पूर्ण आशा है कि यह पारस्परिक परिचय आपके और मेरे देशवासियों के बीच सजीव सम्बन्ध स्थापित करने का कारण होगा । जैसा आंदोलन इस समय हम भारतवर्ष में चला रहे हैं, उसकी सफलता के लिए हमें सारे संसार की बौद्धिक सहानुभूति की आवश्यकता

है, और यदि इस आंदोलन और स्वतन्त्रता की प्राप्ति के लिए काम में लाये गये हमारे तरीकों का विचारपूर्वक अध्ययन करने के बाद आप यह अनुभव करें कि हम आपकी इस सहानुभूति और सहायता के पात्र हैं, तो मैं आशा करता हूँ कि आप वह सहानुभूति हमें दिये बिना न रहेंगे।”

बहुत-सी बातों में एक विचित्र प्रकार की समता होती है, फिर चाहे वे कहीं भी क्यों न हों। इसका एक उदाहरण है, खुफिया पुलिस, दूसरा औद्योगिक नगर, और तीसरा प्रचार कार्य करने वाले

अखबारनवीस

अखबारनवीस । मैं समझता था कि हिन्दुस्तान से रवाना होते ही उस निकृष्ट प्रचार से हमारा पीछा छूट जायगा, जो स्वभावतः ही अधगोरे अखबारों में देखा जाता है। परन्तु यह आशंका व्यर्थ थी। इंग्लैण्ड के कट्टर अनुदार अखबार दुनिया के किसी भी अखबार को इस विषय में मात कर सकते हैं। हमारे देश के अनुदार पत्र तो इस देश के इस कट्टर दल के अधूरे अनुगामी मात्र हैं। और इसका एक जीवित उदाहरण हमें ‘डेली मेल’ के प्रतिनिधि में मिला, जिसने ‘राजपूताना’ जहाज पर गांधीजी से मुलाकात की। वह विद्यार्थियों के स्वागत के अवसर पर उपस्थित था। और उसने अपने अखबार को ऐसे तार भेजे, जिनमें उसने गांधीजी की बातों को बड़ी शरारत के साथ तोड़ा-मरोड़ा था, और जो कहीं-कहीं तो सरासर झूठे थे। हमें मार्सेल्स से बोलोन ले जाने वाली स्पेशल ट्रेन में गांधीजी ने इस मित्र को खूब आड़े हाथों लिया। बहुत-सी बातों का तो उसके पास कुछ जवाब ही न था। उसकी रिपोर्ट के अनुसार गांधीजी का स्वागत विद्रोही भारतीय विद्यार्थियों द्वारा हुआ था, जब कि वास्तव में उसका पूरा प्रबन्ध मार्सेल्स के ही विद्यार्थियों ने किया था। गांधीजी के भाषण में से कोई संगत उद्धरण दिये बिना ही उसने लिखा था कि गांधीजी ने ब्रिटिश शासन के खिलाफ घृणा का प्रचार किया। उससे कहा गया कि वह अपने कथन की पुष्टि में कोई एक भी फ़िकरा या वाक्य बतलावे। अपने बचाव में वह बराबर यही लचर दलील देता रहा, “मुझे इस बात का आश्चर्य हुआ कि आप अपने भाषण में राजनीति ले आये।” गांधीजी ने उससे कहा,



“तुमको यह समझ रखना चाहिए कि मैं अपने जीवन की गहनतम बातों से राजनीति को केवल इस कारण पृथक् नहीं कर सकता कि मेरी राजनीति गन्दी नहीं है, वह अहिंसा और सत्य के साथ अविच्छिन्नरूप से बंधी हुई है। जैसा कि मैंने कई बार कहा है, मैं इस बात को पसन्द करूंगा कि भारतवर्ष नष्ट हो जाय, वजाय इसके कि वह सत्य का त्याग करके स्वतंत्रता प्राप्त करे।” और भी बहुत-से भद्दे आक्षेप उसने किये थे, जिनका वह कोई प्रमाण न दे सका। बेचारे को यह नहीं मालूम था कि उससे इस प्रकार जवाब-तलब किया जायगा। गांधीजी ने चुटकी लेते हुए कहा,—“मिस्टर . . ., आप सत्य के दायरे के बाहर-ही-बाहर चक्कर लगा रहे हैं।” गांधीजी जब सभा-स्थल पर जा रहे थे, तब हमें यह देखकर बड़ा आश्चर्य हुआ था कि मार्सेल्स की गलियों तक में दोनों ओर भीड़ लगी थी, परन्तु ‘डेली मेल’ वाले हमारे मित्र ने लिखा था, “ऐसा हलका स्वागत देखकर गांधीजी को बड़ी निराशा हुई।” गांधीजी ने उससे पूछा—“तुम्हें कैसे मालूम हुआ कि मैं निराश हुआ, और एक अंग्रेज कर्नल ने जो मुझे एक स्त्री की जाकट दी उससे मैं चिढ़ा, जब कि मैंने कहा था कि इससे मेरा मनोरंजन हुआ ?” इसका वह कोई उत्तर न दे सका, और कहने लगा कि मैंने तो आपके उस मनोरंजन का अर्थ चिढ़ना ही लगाया ! इसपर गांधीजी ने कहा—“अच्छा, अब मैं तुम्हें बतलाए देता हूँ कि मुझमें भी परिहास की प्रवृत्ति है, जो मुझे ऐसी बातों से चिढ़ने से बचाती है। यदि मुझमें इसका अभाव होता, तो मैं अबतक कभी का पागल हो गया होता। उदाहरण के लिए तुम्हारा यह लेख ही मुझे पागल बना देने के लिए काफ़ी होता। मैं यह कह देना उचित समझता हूँ कि तुमने इस लेख में ऐसी बातों की भरमार की है, जो सत्य से बहुत दूर हैं और जिनके कारण मुझे तुमसे कोई सम्बन्ध नहीं रखना चाहिए। परन्तु मैं ऐसा नहीं करता, और जितनी बार तुम चाहोगे मैं तुम्हें मुलाकात देता रहूंगा।” इस फटकार से वह दबा जा रहा था; लेकिन उसमें पश्चात्ताप का कोई भाव नहीं था।

परन्तु ऐसा प्रतीत होता है कि पत्रकार-जगत् में सत्य की प्रतिष्ठा नहीं

हैं और प्रसिद्ध-प्रसिद्ध पत्रकार तोड़-मरोड़ की इच्छा न रखते हुए भी सत्य को 'वेलवूटे' अथवा नमक-मिर्च लगाकर सजाना पसन्द करते हैं। उदाहरण के लिए अमेरिकन एसोसियेटेड प्रेस के सम्वाददाता श्री मिल्स, जो बहुत दिनों से हमारे साथ हैं और गांधीजी की प्रवृत्तियों से परिचित हैं, गांधीजी के जहाजों जीवन की घटनाओं पर नमक-मिर्च लगाये बिना न रह सके। उन्होंने प्रार्थना के दृश्य, चर्खे के आकर्षण तथा और भी बातों का वर्णन किया, किन्तु उन्हें यह जान पड़ा कि गांधीजी के साथ प्रतिदिन दूध पीने वाली एक विल्ली का जिक्र किये बिना सब वर्णन फीका रह जायगा ! इसी प्रकार श्री स्लोकोम्ब ने भी, जिन्होंने गांधीजी से अपनी यरवदा-जेल की मुलाकात का रोमांचकारी वर्णन प्रकाशित कर नाम पैदा कर लिया था, 'इवनिंग स्टैण्डर्ड' में गांधीजी की उदारता की प्रशंसा करते हुए यह अनुभव किया कि बिना किसी स्पष्ट उदाहरण के विवरण अधूरा रहेगा। और इसलिए उन्होंने अपनी कल्पना दीड़ाई और प्रिंस आफ वेल्स (युवराज) के भारतागमन के समय गांधीजी को उनके चरणों में लोटते हुए बता ही तो दिया ! गांधीजी ने उनसे कहा,—“भाई स्लोकोम्ब, मैं तो यह आशा करता था कि आप तो सही बातें अच्छी तरह जानते होंगे। किन्तु जो विवरण लिखा वह तो आपकी कल्पना-शक्ति पर भी लाञ्छन लगाता है। मैं भारतवर्ष के गरीब-से-गरीब भंगी और अछूत के सामने न केवल घुटने टेकना ही पसन्द करूंगा, वरन् उसकी चरणरज भी ले लूंगा, क्योंकि उन्हें सदियों से पद-दलित करने में मेरा भी भाग रहा है। परन्तु मैं प्रिंस आफ वेल्स तो दूर रहा, बादशाह तक के चरणों में न गिरूंगा—सिर्फ इसलिए कि वह एक महान् उद्दण्ड सत्ता का प्रतिनिधि है। एक हाथी ही भले मुझे कुचल दे, परन्तु उसके सामने सिर न झुकाऊंगा; किन्तु मैं अजान में चींटी पर पैर रख देने के कारण उसको प्रणाम कर लूंगा।” डी वेलेरा के अभी हाल ही में जारी किये हुए अखबार 'आयरिश प्रेस' को धन्य है कि उसने अपना 'मोटो' समाचारों में 'सच्चाई' रखा है और अपने पहले ही अंक में इस बात की घोषणा कर दी है कि “हम कभी जानबूझकर इस पत्र को अपने मित्रों को पथ-भ्रष्ट करने

और अपने विरोधियों के विरुद्ध गलतफ़हमी फैलाने के काम में नहीं लावेंगे। इस मोटो पर आचरण करनेवाले समाचार-पत्र वास्तव में बहुत कम हैं।

परन्तु किसी देश के मनुष्यों को वहाँ के अखबारों से ही जांचना ठीक न होगा, यद्यपि जिस देश में अखबारों का प्रचार लाखों की संख्या में है वहाँ यह

सहज ही विचार किया जा सकता है कि वे कितनी अपार लन्दन में

हानि कर सकते हैं। 'फ्रेण्ड्स हाउस' का सार्वजनिक स्वागत बड़े सुचारु-रूप से संगठित किया गया था। उस सम्मेलन में, श्री लारेन्स हाउस-मैन—जिनसे अच्छा सभापति मिलना कठिन था—के शब्दों में, "राष्ट्र के महान अतिथि" के स्वागत के लिए सार्वजनिक जीवन की प्रत्येक शाखा के प्रतिनिधि मौजूद थे। श्री हाउसमैन ने तुरन्त ही 'कृतज्ञतापूर्ण स्वागत' से बहुत गहरी जानेवाली चीज का आश्वासन दिलाया—अर्थात् भारतवर्ष के प्रति बढ़ता हुआ सद्भाव, ऐसा सद्भाव कि जिसपर परिपद के नतीजे का कुछ प्रभाव नहीं पड़ सकता, तथा सदा अपरिवर्तनशील तथा कभी कम न होनेवाला है। जब उन्होंने गांधीजी को ऐसी बात का जरिया बतलाया जो साधारणतया समझी नहीं जाती है—अर्थात् राजनीति और धर्म का एकीकरण, तो उन्होंने विलकुल ठीक बात कह दी। श्री हाउसमैन ने कहा, "गिरजों में हम सब पापी हैं, परन्तु राजनीति में दूसरे सब पापी हैं। हमारे दैनिक जीवन का सच्चा वर्णन यही है, तथा गांधीजी हमारे यहाँ हम लोगों से यह अनुरोध करने आये हैं कि हम अपने हृदयों को टटोलें और इसकी घोषणा कर दें कि हमारा धर्म क्या है?"

परन्तु खानगी स्वागतों में शायद और भी अधिक हादिकता थी। उदाहरणार्थ, हमारी मेज़बान मिस म्यूरियल लेस्टर के 'बो' के किंग्सली-

हाल में अपने साथ गांधीजी को ठहरने पर जोर देने से किंग्सली हाल

अधिक प्रेमपूर्ण बात और क्या हो सकती है? किंग्सली हाल का इतिहास प्रत्येक को जानना चाहिए। किस प्रकार एक आहत-हृदय के प्रश्नों के उत्तर में मिस लेस्टर ने बो-स्ट्रीट में—कोलाहलपूर्ण शराबखानों तथा कम्बलती, कंगाली और पाप के आगार—गन्दे और हीन निवास-गृहों

के बीच में रहने का निश्चय किया, किस प्रकार उन्होंने भारत की यात्रा का प्रबन्ध किया और कवि रवीन्द्र तथा गांधीजी की मेहमानी स्वीकार की, किस प्रकार किंग्सली-हाल खोला गया और किस प्रकार उन्होंने अपने कुछ सहयोगियों के साथ उन भागों में आराम और खुशी लाने के लिए वहां रहने की ठान ली, जहां “परिवार की सारी सम्पत्ति का नाश, नौकरी के लिए असफल प्रयत्न, आत्महत्याओं की चेष्टा और इनके परिणामस्वरूप अपमान तथा निराशा” के नाटक प्रतिदिन होते रहते हैं। यह एक अत्यन्त रोमांचकारी कथा है, जो मिस लेस्टर की ‘My host the Hindu’ (मेरे हिन्दू अतिथि) नामक पुस्तक में वर्णित है। यह उचित ही था कि भारतवर्ष की पीड़ित-जनता के प्रतिनिधि गांधीजी वहां आमन्त्रित किये जाते तथा वह उसको अपने हृदय के ठीक अनुकूल स्वर्ग के समान समझते। इस उपनिवेश के सदस्य सफाई, भोजन बनाना, धुलाई इत्यादि सब काम अपने हाथ से करते हैं और जो कोई उनकी मेहमानी स्वीकार करे, उससे भी दैनिक भोजन-कार्य में सहायता देने की आशा की जाती है। मुझे जेन एडम्स से मिलने अथवा ‘हाल हाउस’ के देखने का सौभाग्य प्राप्त नहीं हुआ है; परन्तु उन दोनों के सम्बन्ध में मैंने काफी पढ़ा है और शायद मिस लेस्टर का भी यही प्रयत्न है कि लंदन में भी ‘हाल हाउस’ से कुछ कम न रहे। उनकी आकांक्षा है कि किंग्सली-हाल “परमात्मा की उस भावना से ओतप्रोत तथा व्याप्त रहे, जो मनुष्यों की सेवा, आत्मानुशासन तथा त्याग की ओर प्रवृत्त करती है।” यह सम्भव है कि जिस कार्य के लिए गांधीजी यहां आये हैं उसकी आवश्यकताओं से बाधित होकर उनकी अपने मित्रों की सहूलियत के लिए अधिक सुविवाजनक स्थान पर हटना पड़े; परन्तु यह कल्पना करना कठिन नहीं होगा कि यह उनपर कितनी ज़बरदस्ती होगी। मुहल्ले के रहनेवाले सैकड़ों स्त्री-पुरुष और बालक गांधीजी के दर्शन और सम्मान-प्रदर्शन के लिए उस स्थान को घेर लेते हैं। जब हम बाहर जाते हैं तो बालकगण प्रसन्नतापूर्वक हमारे पीछे हो लेते हैं—इसलिए नहीं कि हमको तंग करें; बल्कि मित्रता करने के लिए। देवदास से बहुधा यह प्रश्न पूछा जाता है—“भला तुम्हारे पिता इंग्लैण्ड के बादशाह

से कब मिलेंगे ?” दूसरा सवाल यह होता है, “क्या तुम्हारे देश के वच्चे विलकुल हमारी तरह के हैं ?” एक लड़की अपने पड़ोसी से कहती है, “ये लोग अपने कपड़ों में बड़े अजीब मालूम होते हैं।” पड़ोसी बड़ी चालाकी से उत्तर देता है, “हां, जिस प्रकार हम उनको अजीब मालूम होते हैं।” एक छोकरे का भोला-भाला सवाल होता है, “तुम्हारे पिताजी मोटर में जाते हैं, क्या वे तुम्हें मोटर नहीं देते ?” दूसरा शरारती दूर से चिल्लाता है, “बतलाइए तो, आपकी पतलून कहाँ है ?”

परन्तु इन सबकी सद्भावना में कोई सन्देह नहीं है। विरोधी अखबारों ने भी, अपनी इच्छा के विरुद्ध, मेहमानी की बहुत-सी तसवीरे

छाप-छापकर उनका खूब विज्ञापन कर दिया है, सद्भावना

जिसके कारण गलियों का मोटर-ड्राइवर, सड़क पर का मजदूर, फुट-पाथ पर बैठा हुआ फूल बेचनेवाला तथा दूकान में गोشت बेचने वाला लन्दन में अपार भीड़ के कारण गांधीजी की मोटर के रुकते ही उनको फ़ौरन पहचान लेता है और नज़दीक आकर या तो सम्मान-पूर्वक टोप हिलाने लगता है या प्रेमपूर्वक मुस्कराने लगता है।

इंग्लैण्ड और यूरोप के भिन्न-भिन्न स्थानों से बीसों पत्र राज गांधीजी के पास आते हैं, जिनमें वे उनका हार्दिक स्वागत करते हैं और उनके कार्य से सहानुभूति प्रदर्शित करते हैं। उनके विद्यार्थी-अवस्था के पुराने मित्र प्रायः सब उनसे मिलने आ रहे हैं और अन्य अंग्रेज़ मित्र और राज्याधिकारीगण जो उनको जानते हैं, सब मिलकर परिचय बढ़ा रहे हैं। अभी उस दिन सर जार्ज बार्नेस उनसे मिलने आये और कहा कि मैं गांधीजी का बड़ा आभारी हूँ। उस दिन गांधीजी का मौन-दिवस था, अतः केवल हाथ मिलाकर ही उनको वापस लौटना पड़ा। जगह-जगह से आमन्त्रण-पत्र आ रहे हैं कि आप सप्ताह के अन्त का अवकाश इधर बितावें और विश्राम करें। सहानुभूति के कुछ भावों ने तो भौतिक रूप भी ग्रहण कर लिया है। एक सज्जन ने ५० पाँड का चैक भेजते हुए लिखा है, “आज सुबह ‘टाइम्स’ अखबार में आपके यूस्टन रोड के मित्रभवन में स्वागत के उत्तर

में दिये हुए भाषण और किंग्सली-हाल में अमेरिका के निवासियों के लिए दिये गए भाषण को पढ़कर मुझे बड़ा ही आनन्द प्राप्त हुआ। इन दोनों भाषणों के उपदेश इतने महत्वपूर्ण और विद्याल हैं कि मुझे विश्वास है कि संसार-भर के जो मनुष्य उसे सुनेंगे और पढ़ेंगे अवश्य समझेंगे और उससे सहानुभूति प्रकट करेंगे। मेरा भारत से पुराना प्रेम है। गत महायुद्ध में कई सैनिकों और डाक्टरों की, जो यहां के अस्पताल में थे, सेवा करने का सीमाग्य मुझे प्राप्त हो चुका है। आपके उपदेशों के प्रति जो मेरी सहानुभूति है उसका सूचक यह साय में भेजा हुआ चेक स्वीकार करेंगे तो मुझे बड़ी प्रसन्नता होगी। आप इसे जिस कार्य में उचित समझें खर्च करें। मुझे पूर्ण आशा है कि आपकी उपस्थिति में परिपक्व का कार्य सुविधापूर्ण होगा और आपको इस देश की कड़ी ठंड से किसी प्रकार का कष्ट नहीं होगा।”

लंकाशायर से सैंकड़ों पत्र आये हैं, उनमें से एक पत्र में लिखा है, “लंकाशायर के एक मजदूर की हैसियत से क्या मैं यह प्रकट कर दूं कि हालांकि भारतीय कांग्रेस के नेताओं के कार्य से हमको धक्का पहुंचा है; परन्तु मेरी गांधीजी के प्रति बड़ी श्रद्धा है और मेरे साथी मजदूरों में से बहुसंख्यक इसी प्रकार गांधीजी के प्रति श्रद्धा रखते हैं?” एक दूसरे मजदूर का लम्बा पत्र आया है, जिसमें सिद्ध होता है कि सत्य और अहिंसा पर अवलम्बित गांधीजी का कार्यक्रम किस प्रकार लंकाशायर तक के मजदूरों की समझ में आ गया है। पत्र में लिखा है, “ईश्वर ने आपको अपना दूत बनाया है, आप हमारे शराब के व्यापार के शिकार अभागे गरीब भारतीयों के ही नेता नहीं हैं, परन्तु आप हमारे भी सबसे बड़े नेता और ईसा के सबसे बड़े अनुगामी हैं, क्योंकि हमारे अन्य नेता तो सब मद्यरूपी राखस के अधीन हैं। मैं कट्टर मद्य-विरोधी हूं और यदि आप कभी रोकडेल की तरफ आवेंगे तो आपको ज्ञात होगा कि मैं प्रत्येक सभा में कुछ मिनट यही उपदेश करने में बिताता हूं कि मद्य-निषेध ही हमारे सब कष्टों का इलाज है और गांधी-जी ही ऐसे पुरुष हैं जो इस सिद्धान्त पर दृढ़ हैं और सदा इसका प्रचार करते हैं। अब तो जब मैं किसी सभा में जाता हूं तो लोग चिल्ला पड़ते हैं कि यह

गांधी का मित्र आ गया। परन्तु मैं आपको विश्वास दिलाता हूँ कि मैं तो आपके जूता खोलने वाले की वरावरी भी नहीं कर सकता। मैं ईश्वर से प्रार्थना करता हूँ कि वह आपके द्वारा हमारे मद्यपी राष्ट्र का ध्यान इस ओर खींचे कि इन शराबखानों को चालू रखने के निमित्त कारखानों के मजदूर अपनी सारी कमाई इनमें गंवाते हैं और चाहते हैं कि भारतवासी भाई हमारा बनाया माल खरीदें ताकि हमारा स्वार्थ सिद्ध हो और हम मद्यपान में लगे रहें। अन्त में मेरी प्रार्थना है कि ईश्वर आपका, आपके पुत्र और साथियों का सहायक हो और आप इस देश को मद्य-निषेध का पाठ पढ़ावें और फिर आपका देश आनन्द में रहे, और हम और आप सब मिलकर उस ईश्वर का धन्यवाद गावें कि जो सबका भला करता है।”

अनेक मित्रों ने अपनी पुस्तकें और स्वागत-पत्र भेजे हैं, परन्तु उनमें से दो उदाहरण ही पाठकों के सामने रखूंगा। श्री ब्रेल्सफर्ड ने, जिन्हें प्रायः सभी अंग्रेजी जाननेवाले भारतवासी जानते हैं, अपनी पुस्तक *The Rebel India* (विद्रोही भारत) गांधीजी के लिए भेजी है। और जिस प्रकार मैंने उनको कुछ भारतीय ग्रामों में भ्रमण कराया था, मुझे इंग्लैंड के ग्रामों में भ्रमण कराने की इच्छा प्रकट की है। यह पुस्तक अन्य पत्रकारों की पुस्तकों के समान नहीं है, बल्कि बड़ी जिम्मेवारी और मर्मपूर्ण निर्भीक विचारों से भरी पड़ी है, जिसकी प्रत्येक बात को साबित करने के लिए वह तैयार है। पुस्तक ऐसे उपयुक्त समय पर प्रकाशित हुई है कि इससे विद्रोही-भारत को गुलामी का जूआ हटाने में कुछ-न-कुछ सहायता अवश्य मिलेगी। ब्रिगेडियर जनरल क्रोजियर द्वारा मिस लेस्टर के पास भेजी हुई ‘गांधी को एक शब्द’ नामक पुस्तक से तो बड़ा ही आनन्ददायक आश्चर्य हुआ। श्री क्रोजियर मिस लेस्टर को अपने पत्र में लिखते हैं—“श्री गांधी को आश्चर्य होगा कि फ्रीजी अफ़सरों में भी उनका एक प्रशंसक है।” पुस्तक में ऐसी रोमांचकारी बातों का वर्णन है, जिसे पढ़कर खून खौलने लगता है; और लेखक ने उन सबका जिम्मेदार ब्रिटिश सरकार को ठहराया है। पाठकों को ज्ञात होगा कि श्री क्रोजियर को आयरलैंड

में अपने पद से त्याग-पत्र देना पड़ा था, क्योंकि वह अवला और निःशस्त्र देश-भक्त स्त्रियों पर अत्याचार करनेवालों को क्षमा करने के लिए तैयार नहीं थे। उन्होंने ब्रिटिश सरकार पर सिद्धान्तों से विमुख होने का दोष लगाया है। वह गम्भीर होकर पूछते हैं, “इस छोटे-से सीधे-सादे हिन्दू को अखवार क्यों कोसते हैं? क्यों उसे अधनंगा फकीर और यह कहकर संबोधित करते हैं कि यह ईसाई पादरियों को भारत से निकालना चाहता है? इसी बात पर इन अखवारों ने सन् १९२०-२१ में आयरलैंड के निवासियों के प्रति ज़हर उगला था और उनपर अपने स्वार्थ के लिए परस्पर हत्याएँ करने का आरोप लगाया था। यह सब धूर्तता है। अखवार ‘स्वामी-भक्ति’ ‘देश-भक्ति’ आदि चिल्लाते हैं। स्वामी-भक्त किसके प्रति? क्या अखवारों के प्रति? ‘देश-भक्ति’, परमात्मा जाने किसके लिए! क्या लार्ड रादरमियर इस बात को जानते हैं? भारतवर्ष स्वतन्त्र हो सकता है; इंग्लैंड, फ्रान्स और जर्मनी भी स्वतन्त्र हो सकते हैं। सब ऐसे स्वतन्त्र हो सकते हैं, जैसा कि उनको होना चाहिए, न कि जैसे वे होना चाहते हों—वशर्ते कि ‘देश-भक्ति’ कहलानेवाला संसार-प्रसिद्ध धर्म नष्ट कर दिया जाय और उसके स्थान पर मानव-धर्म की ‘भक्ति’ स्थापित की जाय।” यह एक ऐसा आरोप है, जिसका उत्तर नहीं हो सकता और जो आज तक नहीं लिखा गया।

ऐसा ही एक दूसरा आरोप लगाने के लिए गांधीजी इंग्लैंड पहुंचे हैं और उन्होंने अपना कार्य आरम्भ कर दिया है। सम्भवतः उनका पेश करने का ढंग उनके अभियोग को और मज़बूत बना देगा। जो **ध्येय** शब्द उनके मुंह से निकलता है वह उनके सत्य और अहिंसा की अटल छाप पड़े हुए हृदयरूपी टकसाल से ढलकर आता है। यही कारण है कि उनका गोलमेज़ परिपद् में दिया हुआ प्रथम भाषण पूर्ण स्वतन्त्रता की मांग के रूप में होता हुआ भी निर्दोष समझा गया। यही कारण है कि जब उन्होंने पार्लमेण्ट के मेम्बरों के सामने हाउस ऑफ कामन्स में लंकाशायर को अपने किये हुए पापों के लिए वागी भारत के प्रति पश्चात्ताप करने को कहा, तो एक भी मेम्बर ने उसमें बुरा नहीं माना। यही कारण



है कि जब उन्होंने संव-योजना-समिति के कार्य की अनिश्चितता और गोलमेज़-सभा में ब्रिटिश भारत के निराशापूर्ण और निःसार प्रति-निधित्व के विरुद्ध घोर असन्तोष प्रकट किया, तो किसीको शिकायत का मौका नहीं मिला। 'प्रेम की डोरी से बंधे हुए भारत और इंग्लैंड', 'राज़ी-खुशी का साझा जो इच्छानुसार तोड़ा जा सके, न कि ऐसा जो एक राष्ट्र के द्वारा दूसरे राष्ट्र पर थोपा जाय', 'भारतवर्ष अब गुलाम राष्ट्र होकर न रह सकता है, न रहेगा' इत्यादि ऐसे वाक्य हैं, जो हमारे इंग्लैंड छोड़ने के बहुत पहले ही यहां काफ़ी प्रचलित हो जायंगे।

सरकार की टरकाने वाली नीति ने गांधीजी को ज़रूर हताश कर दिया है और अब वह जल्दी क्रदम बढ़वाने की भरसक चेष्टा कर रहे हैं। जब कि व्यापारिक जगत् में अभूतपूर्व उथल-पुथल हो रही है, जब बेकारों की संख्या ३०,००,००० तक पहुंच जाने का भय है, जब सोने के ढेर-के-ढेर हवाई जहाज़ों के द्वारा फ़्रान्स को उड़े जा रहे हैं, जब अर्थ-मंत्री वजट की घटी पूरी करने के लिए उग्र तरीकें काम में ला रहे हैं, और जब नौकरीपेशा लोग विद्रोह करने पर उतारू हो रहे हैं—ऐसी स्थिति में सम्भव है कि वे भारत की ओर अधिक ध्यान देने का समय न निकाल सकें। वे शायद गांधीजी के इस प्रस्ताव पर विचार करने की इच्छा न रखते हों कि वरावरी का साझीदार बनाया जाने पर भारतवर्ष इंग्लैंड के वजट को एक बार ही नहीं, बरन् हमेशा के लिए पूरा करने में बहुमूल्य सहायता दे सकता है। कदाचित् वे वास्तविक पश्चात्ताप की भाषा में लिवरपूल में कहे हुए श्री चैम्बरलेन के निम्नलिखित महत्वपूर्ण शब्दों को याद करके लाभ उठा सकते हैं—“कभी-कभी ऐसा अवसर आता है, जब साहस बुद्धिमानों से अधिक रक्षा करता है, जब मनुष्यों के हृदयों को स्पर्श करनेवाला तथा उनके भावों को आलोकित करनेवाला कोई महान् श्रद्धापूर्ण कार्य ऐसे आश्चर्य को उत्पन्न करता है, जिसको नीतिकुशलता की कोई चाल प्राप्त नहीं कर सकती।”

२

गांधीजी ने गत १७ सितम्बर को संघ-योजना-समिति में 'सम्राट् के सलाहकारों के खिलाफ एक नम्र और विनीत शिकायत' की थी। उन्होंने लार्ड सेंकी द्वारा प्रार्थना की थी वही रफ़्तार कि सम्राट् के सलाहकार अपने मन की बात भारत के प्रतिनिधियों के सामने रख दें; तफ़सील की बातों पर लंबी-लंबी चर्चा न करें, उनका निर्णय तो भारतवासी पीछे कर लेंगे, अभी तो वे अपनी सारी बाजी सामने रख दें और साफ़-साफ़ तजवीज बता दें। किन्तु अभी तक वही उकता देने वाला ढंग जारी है। ये लोग खूंदे के चारों ओर दूर-दूर चक्कर लगाते रहते हैं और मुख्य विषय पर आते ही नहीं। गांधीजी ने तो इस समिति के समक्ष कांग्रेस की स्थिति रख दी है और कांग्रेस के आदेश को अच्छी तरह स्पष्ट करके बता दिया है।

किन्तु अंग्रेज़ जनता घरेलू समस्याओं में ही ग़र्क़ होकर एक-के-बाद-एक नई-नई उपशमक योजनाएं बनाती जाती है, जब कि भारत में सरकारी अधिकारी—गांधीजी के शब्दों में—'सरकार का अडिग और न झुकने वाला रख' प्रकट करते जा रहे हैं। ब्रिटिश अर्थ-व्यवस्था और ब्रिटिश मुद्रा के प्रति फिर विश्वास पैदा करने के लिए विलायत की राष्ट्रीय सरकार के प्रयत्न की ओर भारत-सचिव ध्यान दिलाते हैं; किन्तु स्वयं ब्रिटिश सरकार में पुनः विश्वास पैदा करने के लिए न तो यहां और न भारत में ही कुछ प्रयत्न किया जाता है।

भारतीय मामलों में अनावश्यक हस्तक्षेप के आरोप की आशंका से लार्ड इविन इन बातों से जानबूझ कर अलग रह रहे हैं। इस बीच गांधीजी अपने प्रत्येक क्षण का उपयोग ब्रिटिश जनता के सामने भारत का दावा पेश करने में कर रहे हैं। उन्होंने 'डेली मेल' में एक लेख लिखकर अपने 'मुखिया' अर्थात् भारतीय

राष्ट्रीय महासभा (कांग्रेस) का परिचय कराते हुए संक्षेप में भारतीय मांग समझाई है। सुशिक्षित अंग्रेजों तक को भारत के सम्बन्ध में व्यवस्थित रूप से झूठा इतिहास बताकर, उनके मन में जो पूर्वगृहीत कुधारणायें और दूषित पक्षपात दृढ़ कर दिया जाता है, हाउस आफ़ कामन्स में मजदूर दल के पार्लमेण्ट्री सदस्यों के सामने एक भाषण देकर गांधीजी ने उसके तोड़ने का प्रयत्न किया। उन्होंने उनसे कहा, “आप लोग ग़रीब-से-ग़रीब मजदूरों के प्रतिनिधि होने के कारण इस देश के ‘रत्न’ हैं, किन्तु भारत के प्रश्न पर मैं आपके और दूसरे पक्षों के बीच कुछ अन्तर नहीं कर सकता। मुझे तो सबको समान प्रेम से जीतना है।” किन्तु मजदूरों के प्रतिनिधियों के सामने उन्होंने दरिद्रता का प्रश्न विस्तार से पेश किया। उन्होंने कहा—“यदि आपके मन में यह खयाल हो कि भारत की सर्वसाधारण जनता अंग्रेजों की शान्ति और व्यवस्था पर मोहित है, तो मैं वह खयाल आपके दिल से निकाल देना चाहता हूँ। सच बात तो यह है कि वह अंग्रेजों के जुए को उतार फेंकने के लिए उतावली हो रही है, और उसका कारण केवल यही है कि वह भूखों नहीं मरना चाहती। आपका देश तो खूब समृद्ध है; फिर भी आपके प्रधान-मन्त्री मनुष्य की औसत आय के पचास गुने से अधिक वेतन या तनख्वाह नहीं लेते, जबकि भारत में वाइसराय वहां के एक आदमी की औसत आय से पांच हजार गुना अधिक वेतन लेता है। और यदि औसत आय द्रुतनी कम हो, तो आप समझ सकते हैं कि हजारों मनुष्यों की वास्तविक आय तो शून्य ही होगी।” फ़ौज के प्रश्न पर भी चर्चा हुई थी; किन्तु लोगों का ध्यान जितना दरिद्रता के प्रश्न पर खिंचा, उतना उसपर नहीं खिंचा। मजदूर दल के सदस्य तो शुरू से आखिर तक अपने वेकारों का ही खयाल करते रहे और उनके प्रश्नों का मुख्य विषय था लंकाशायर का कपड़ा। गांधीजी ने उनसे करुण-स्वर में पूछा, “मुझे बताइए, जब कि भारत स्वयं अपना कपड़ा तैयार कर लेने में समर्थ हो, तब भी क्या वह लंकाशायर का कपड़ा खरीदने के लिए नीतिवद्ध है? हिन्द को पामाल एवं वरवाद करके स्वयं समृद्ध बनने के कारण, क्या लंकाशायर को उसके

प्रति कुछ प्रायश्चित्त नहीं करना चाहिए ?” इन लोगों के पास इसका कोई उत्तर न था। किन्तु एक सदस्य ने अपने स्वाभाविक अंग्रेजी उद्धतपने से कहा—“यदि तुम हमारा कपड़ा नहीं खरीदोगे तो हम तुम्हारी चाय और सन नहीं खरीदेंगे।” गांधीजी ने कहा—“नहीं, हरगिज मत खरीदिए। यह तो राजीखुशी की बात है। हम अपनी चाय या सन ज़बरदस्ती आपपर नहीं लादना चाहते।”

तीनों दलों—मजदूर, उदार और अनुदार—के सदस्यों के साथ की मुलाक़ात तो और भी अधिक सजीव थी। क्योंकि उसमें गांधीजी ने अपील अथवा प्रार्थना करने की वजाय, भारत की आज़ादी की दलीलें जोर से पेश कीं तथा ‘संरक्षणों’ और ‘विशेष अधिकारों’ की विस्तार से चर्चा की। “सेना और अन्तर्राष्ट्रीय विषयों पर अधिकार के बिना मिली हुई स्वतन्त्रता, स्वतन्त्रता नहीं कही जा सकती, इतना ही नहीं, वह तो हल्के रूप का स्वायत्त शासन भी न होगा। वह तो निरा भूसा होगा, जिसे छूना तक उचित नहीं।” सीमाप्रान्त के हीए का भण्डा-फोड़ करते हुए उन्होंने कहा कि पिछले ज़माने में अनेक हमलों और आक्रमणों के होते हुए भी हम उनका मुक़ाबला करके टिके रहे, उसी तरह भविष्य में भी हम उनसे अपनी रक्षा कर सकेंगे। अंग्रेजी शासन की शान्ति और व्यवस्था अधिकांश में काल्पनिक है, और ब्रिटिश भारत की अपेक्षा देशी रियासतों में भारतीय अधिक शान्ति से रहते हैं। “इसलिए यह खयाल न कीजिए कि आपके बिना हमें आत्म-हत्या करनी पड़ेगी अथवा हम एक-दूसरे का गला काटने लेंगे। इसका यह अर्थ नहीं कि हम हरेक अंग्रेज़ सैनिक या सिपाही अथवा अफ़सर को निकाल बाहर करेंगे। हमें ज़रूरत होगी और यदि वे हमारी शर्तों पर रहना स्वीकार करेंगे तो हम उन्हें रखेंगे। लेकिन मुझसे कहा गया है कि एक भी अंग्रेज़ सिपाही या सिविलियन हमारी मातृहती में नौकरी न करेगा। मैं स्पष्ट ही कह देना चाहता हूँ कि इस जातिगत अभिमान का मतलब मैं नहीं समझ सकता। हम—अकेली कांग्रेस ही नहीं बल्कि सभी पक्ष—इस नतीजे पर पहुँचते हैं कि अंग्रेजी

शासन अत्यधिक खर्चीला है; और फ़ौजी खर्च राष्ट्र को कुचलकर मरणासन्न कर रहा है। हलके-से-हलके दर्जे की स्वतन्त्रता मिलने की एक कसौटी इस फ़ौज पर हमारा अधिकार होना है। संरक्षणों के प्रश्न में सिविल सर्विस को मौजूदा आधार पर बनाये रखने की बात आती है। सच बात यह है कि ये सिविलियन कितने ही योग्य, उद्योगी और कितने ही कार्यकुशल हों, तो भी यदि वे अत्यधिक खर्चीले हों, तो वे हमारे लिए किसी काम के नहीं। भारत में जिस प्रकार करोड़ों मनुष्य बिना डाक्टर एवं चिकित्सक की सहायता से अपना जीवन बिता लेते हैं, उसी प्रकार हम आपके विशेषज्ञों की सहायता के बिना अपना काम चला लेंगे। यह कहा जाता है कि उनका भारी वेतन उन्हें रिश्वत आदि लालचों से बचाये रखने की गारण्टी है। लेकिन यह बहुत बड़ी कीमत है और हिन्दुस्तानी नौकर जो रिश्वत लेते होंगे, उसकी अपेक्षा मुट्ठी-भर सिविलियनों का भारी वेतन और अन्य खर्च कहीं अधिक हो जाता है।

“वर्तमान संरक्षणों के अनुसार ८० फ़ीसदी आमदनी तो विदेशियों के हाथों में सौंप दी जायगी और बाक़ी २० फ़ीसदी से हमें शिक्षा, स्वास्थ्य-रक्षा आदि विभाग चलाने होंगे। इस स्वतन्त्रता को आर्थिक संरक्षण में हाथ से छूना तक पसन्द न करूंगा। जिस सरकार का पांच-दस वर्ष में दिवाला निकलना निश्चित हो, मैं उसका चार्ज लेने की अपेक्षा वाध्य होकर परतन्त्र रहना और अपने आपको वागी घोषित करना अधिक पसन्द करूंगा। मैं यह साहसपूर्वक कह सकता हूँ कि, कोई भी आत्मगौरववाला भारतीय इस स्थिति को पसन्द न करेगा। मैं सविनय-भंग द्वारा अपना खून बहाकर भी लड़ूंगा; और मैं कहना चाहता हूँ कि मैं आपके साथ एक गुलाम की तरह सहयोग करने की अपेक्षा यह अच्छा समझूंगा कि आप मुझे अपनी जेल में ठूस दें और मुझपर लाठी प्रहार करें। मेरी नम्र सम्मति के अनुसार इन दोनों संरक्षणों का अर्थ गुलामी ही है।”

इसके बाद गांधीजी ने अल्पसंख्यक जातियों के संरक्षण का प्रश्न

हाथ में लिया और उसके आर्थिक संरक्षणों की चर्चा की; क्योंकि इनकी मांग अंग्रेजों के हित के लिए जो भारत में अल्पसंख्यक जातियों में हैं, की जाती है। यह मांग सर्वथा असंगत है; इसमें न तो अंग्रेजों की ही शोभा है, न हिन्दुस्तानियों की। मुट्ठी-भर अंग्रेज ३० करोड़ 'गुलामों' के पास से संरक्षण मांगें, यह विचार गांधीजी से सहा नहीं जा सकता था। शत्रु से रक्षा की गारण्टी मांगी जा सकती है, मित्र से हरगिज नहीं। भारतवासी उनसे जो सेवा लें, उससे जितना संरक्षण मिले उसीमें उन्हें सन्तोष मान लेना चाहिए। गांधीजी ने स्पष्ट शब्दों में कहा—“यदि अंग्रेजों का व्यापार भारतीयों के लिए हितकारक हो तो उसके लिए किसी संरक्षण की आवश्यकता नहीं। किन्तु इसके विपरीत यदि वह भारत-हित-विरोधी हो तो चाहे कितने ही संरक्षण क्यों न हों, उनसे कुछ लाभ न होगा। विश्वास रखिए कि तीस करोड़ हिस्सेदारों के कन्धों पर से जूआ उतर जाने पर वे समृद्ध भागीदार होंगे और इंग्लैंड को किसी व्यक्ति अथवा राष्ट्र को लूटने में नहीं प्रत्युत सब राष्ट्रों के कल्याण के लिए, बराबरी से सहायता पहुंचाने के लिए तत्पर रहेंगे।”

बम्बई के मिल-मालिकों से समझौता या उनके शब्दों में 'सौदा' करके गांधीजी ने ज़बरदस्त भूल की। ऐसा वहां के मेम्बरों का खयाल था। पर गांधीजी ने तो इससे भी आगे बढ़कर कहा कि, केवल बम्बई ही नहीं अहमदाबाद के मिल-मालिकों से भी समझौता या 'सौदा' किया गया है, किन्तु इस 'सौदे' की शर्तों से खादी बनानेवालों के सामने से मिलों की प्रति-योगिता दूर हो जाती है। यह ठीक है कि इनमें से कई मिलों के मज़दूरों को बुरी तरह पिसना पड़ता है; फिर भी मिल-मालिक नम्र दबाव और समझौते से झुकते जाते हैं और, स्वयं श्री टॉम शा के कथनानुसार, अहमदाबाद का मज़दूर-संघ संसार भर में आदर्श है।

संघ-योजना-समिति के गांधीजी के दूसरे भाषण से हिन्दुस्तान में कुछ मित्र तथा यहां के कुछ मित्र चौंक उठे हैं। संघ में सम्मिलित होने वाले प्रत्येक नरेश से वह कम-से-कम कितनी अपेक्षा

करते हैं यह गांधीजी ने छिपा नहीं रक्खा है; और देशी राज्यों के मित्रों को उन्होंने वचन दे दिया है कि इससे ज़रा भी कम वे स्पष्टीकरण

हरगिज़ न लेंगे। भाषण में तो नरेशों को अपना भाग देने और समिति के सामने योजना रखने की प्रार्थना की। इसमें गांधीजी ने समर्पण कहाँ किया है? समर्पण का प्रश्न तो तभी आ सकता है, जब उनकी योजना समिति के सामने आवे।

भाषण के जिस अंश से यहां के मित्रों को आश्चर्य हुआ है, वह है कि जिसमें गांधीजी ने अप्रत्यक्ष (Indirect) चुनाव का तत्त्व स्वीकार किया है। पर वे भूल जाते हैं कि एक ही व्यवस्थापिका सभा और वालिग (केवल 'चरित्र की मर्यादा वाला') मताधिकारी उनकी योजना के अनिवार्य अंग हैं, और उनसे हम "अकेले मुसलमानों की ही नहीं बल्कि अछूत, ईसाई, मज़दूर और अन्य सब वर्गों की उचित आकांक्षाओं का समाधान कर सकते हैं।"

किन्तु ये बातें बड़े लोगों के लिए छोड़कर मुझे अब किंग्सली-हाल के अपने घर की ओर आना चाहिए। मित्र लोग इस बात की शिकायत कर रहे हैं कि गांधीजी महल और होटल छोड़कर इतनी दूर रह उनका घर रहे हैं। अंग्रेज़ मित्र सेण्ट जेम्स महल के निकट के अपने घर देने के लिए तत्परता दिखा रहे हैं, किन्तु गांधीजी ने निश्चय किया है कि यह गरीबों का घर, जो अपना घर बन गया है, न छोड़ा जाय। मित्रों से मिलने के लिए एक दफ़्तर रखा जा सकता है—इसके लिए कई भारतीय मित्रों ने अपने घर देने की इच्छा प्रकट भी की है; किन्तु ईस्ट एण्ड में घूमने जाते समय जो मित्र उनसे मिलते हैं, और जो बालक उन्हें घेरकर उनसे किसी समय बातें कर लेते हैं, उन्हें वे छोड़ नहीं सकते। वस्तुतः इन बालकों के साथ की एक खास मुलाकात से गांधीजी को बड़ा आनन्द हुआ। उन्हें ऐसा प्रतीत हुआ, मानो वह स्वयं आश्रम में हों, और बालकों के सारे किन्तु गहरे और चकित करनेवाले प्रश्नों का उत्तर देते हुए सत्य और प्रेम का सन्देश फैला रहे हों। वे पूछते हैं—'मिस्टर

गांधी, आपकी भाषा क्या है ?' और गांधीजी उन्हें अंग्रेजी और हिन्दी भाषाओं के समान शब्दों की व्युत्पत्ति बताते हैं और समझाते हैं कि आखिर तो हम सब एक ही पिता के पुत्र हैं। उनसे वह अपने वचन की बातें करते हैं, और यह समझाते हैं कि घूँसे का जवाब घूँसे से देने की अपेक्षा घूँसे से न देना कितना अच्छा है ! स्वयं कच्छ क्यों धारण करते हैं, और स्वयं उनके बीच यहां क्यों रहते हैं, यह भी उन्हें बताते हैं। एक दिन उन्होंने कहा— "मेरे लिए तो सच्ची गोलमेज़-परिपद् यह है। मैं जानता हूँ कि ऐसे मित्र हैं, जो मुझे घर दे सकते हैं और मेरे लिए उदारता से पैसे खर्च कर सकते हैं, किन्तु मैं मिस लेस्टर के घर में सुखी हूँ, क्योंकि जिस प्रकार का जीवन व्यतीत करने का मेरा ध्येय है उसका स्वाद मुझे यहां मिलता है। मिस लेस्टर ने मेरे लिए कोई नया खर्च नहीं किया; किन्तु उन्होंने और उनके साथियों ने मेरे लिए अनेक असुविधाएं उठाई हैं और अपने सिर पर बहुत परिश्रम ले लिया है। मैंने जो कोठरियां रोकी हैं, उन्हें खाली कर वे स्वयं वरामदों में सो रहते हैं। वे अपना काम स्वयं कर लेते हैं। मैंने और मेरे साथियों ने उनका काम बढ़ा दिया है और उसे वे प्रसन्नतापूर्वक कर लेते हैं। ऐसी दशा में मुझसे यह स्थान कैसे छोड़ा जा सकता है ?" उनकी यह दलील अकाट्य है; उनके सामने श्री एण्डरूज़ तक के प्रयत्न सफल नहीं हो सके। जिस दिन स्थान बदलने का प्रश्न उठा, उसी दिन एक वृद्ध, पतली और ठिगनी महिला आई। उनकी आंखें तेज से लाल हो रही थीं। वह गांधीजी से केवल हाथ मिलाने आई थीं। वापस जाते समय उन्होंने मुझसे कहा— "इस स्थान को छोड़ने का विचार न कीजिए। यह म्यूरियल का घर नहीं है, यह यहां के रहनेवालों अथवा हमारे लिए भी नहीं बनाया गया है। यह तो गांधीजी जिस आदर्श की मूर्ति हैं, उस आदर्श के लिए जीनेवाले उसके (मिस लेस्टर के) भाई का स्मारक है। गांधीजी के योग्य ही यह स्थान है।" लगभग ८० वर्ष की अवस्था की यह महिला, 'टाम व्राउन्स स्कूल डेज़' के लेखक की पुत्री मिस ह्यूज़ हैं।

यहां जितने गरीब और मामूली आदमी गांधीजी से परिचय पाने और



मिलने की सुविधा पा जाते हैं, उनकी संख्या से यह अनुमान किया जा सकता है कि यह स्थान कितने महत्व का है। इस प्रकार के मिलन एवं सम्बन्ध ही जीवन को समृद्ध और जीने योग्य बनाते हैं। जिन स्त्री-पुरुषों के लिए जीवन एक शतरंज का चित्रपट (बोर्ड) है और साथी खिलाड़ी को मात देने का सर्वाधिक चतुराई है, उनसे मिलने में कुछ सार उनके मित्र नहीं। ऊपर कहे एक-दो सम्मिलनों की यहां चर्चा करना चाहता हूं। एक दिन तो ऐसा मालूम होता था, मानों वह केवल हस्ताक्षर—दस्तखत—करने का ही दिन हो। गांधीजी के हस्ताक्षर कराने में सफलता प्राप्त करनेवाला प्रत्येक व्यक्ति अपनी जीवन-कथा सुना जाता।

वेन प्लेटन नामक एक भाई मिस लेस्टर के साथी हैं। हमारे लिए सुबह से शाम तक निरन्तर काम करते रहते हैं; किन्तु गांधीजी की नज़र में चढ़ने का कभी प्रयत्न नहीं करते। एक दिन वह सटुपयोग एक किताब लाये और उसमें गांधीजी के हस्ताक्षर करवाने की इच्छा प्रकट की। उन्होंने कहा, “गांधीजी, मैंने यह पुस्तक एक शिल्पि में खरीदी है। उस समय मैं ‘डेली हेरल्ड’ में काम करता था। वहां यह पुस्तक समालोचना के लिए आई, किन्तु तुच्छ मानी जाकर समालोचना के अयोग्य समझी गई और इसीलिए बेच डालने के लिए रद्दी में डाल दी गई। इससे मुझे यह एक शिल्पि में मिल गई। मैं इसे घर ले गया और शुरू से आखिर तक पढ़कर उसका तत्काल उपयोग किया। किंग्सली-हाल में एकत्र लोगों को मैंने आपका परिचय कराया, और आपके सम्बन्ध में कई व्याख्यान दिये। उस दिन से मेरा आपके साथ परिचय आरम्भ हुआ है।

गांधीजी इससे आश्चर्यचकित हो प्रसन्न हुए। उन्होंने कहा—“अच्छा, म्यूरियल से मेरा परिचय करानेवाले तुम थे?”

वेन ने कहा—“मैं यह कहने की घृष्टता तो नहीं कर सकता। कदाचित् वह पहले ही आपको जानती हों। किन्तु दूसरे मित्र तो, मैंने इस पुस्तक में

से जो कुछ कहा, उसीसे आपको अच्छी तरह जान सके। इस पुस्तक में बहुत-सी बातें ऐसी थीं, जो स्वयं मेरे विचार में थीं; किन्तु मैंने कभी उन्हें शब्दों में प्रकट नहीं किया था।”

गांधीजी ने हंसते हुए कहा—“तब मैंने सब विचार तुमसे उधार लिये या तुमने मुझसे लिये। कुछ भी हो, एक शिल्लिंग खर्च करना अच्छा ही हुआ। ठीक है न?”

उन्होंने कहा—“इससे अच्छा उपयोग उसका हो नहीं सकता था। और आप इस बात से तो सहमत होंगे ही कि मैंने जो कुछ किया, उससे मैं आपके हस्ताक्षर पाने का अधिकारी हूँ?”

यह एक शिल्लिंग की पुस्तक कौन-सी होगी, क्या पाठक इसका अनुमान लगा सकेंगे?

एक व्यक्ति आया; वह जल-सेना में था और मीरां बहन के पिता को जानता था। मीरां बहन अपने भूतपूर्व एडमिरल की पुत्री हैं, इस खयाल से उनपर वह अपना विशेष अधिकार समझता था। एक दिन वह घूमकर वापस लौट रही थीं कि वह

आया और गांधीजी के हस्ताक्षर पाने का अधिकार बताते हुए कहने लगा—“मैं २१ वर्ष तक जल-सेना में था। मैंने तुम्हारे पिता की मातहतता में नौकरी की है। और मेरा दामाद गांधीजी के लिए वकरी का दूध भेजता है। क्या वह मुझे अपने हस्ताक्षर देने की कृपा न करेंगे?” उसकी यह प्रार्थना व्यर्थ न गई। गांधीजी ने उसे अंदर बुलाया। पास पहुंचकर उसने अपनी कथा सुनाई, और कहा—

“साहब, मैं आपके और आपके उद्देश्य के लिए सचमुच शुभ कामना करता हूँ। मैंने दुनिया खूब देखी है। महायुद्ध में मैंने नौकरी की; जगह-जगह फेंका गया; ठिठुरते पैरों गेली-पोली से सालैनिया के लिए कूच का हुक्म हुआ और अकथनीय कष्टों का सामना करना पड़ा। आगामी युद्ध में नौकरी करने की अपेक्षा तो मैं जेल चला जाना पसन्द करूंगा। साहब, वस्तुतः यह एक अत्यन्त भयंकर कार्य है। मैं तो आपके लिए लड़ना

अधिक पसन्द करता हूँ। आपके उद्देश्य में सफलता मिले, यही मैं चाहता हूँ।” वह अपने साथ अपनी लड़की और दूध पहुंचानेवाले दामाद के फोटो लाया था।

वह जाने की तैयारी में था कि गांधीजी ने उससे पूछा—“तुम्हारे कितनी सन्तान है?”

उसने कहा—“साहब, आठ; चार लड़के और चार लड़कियां।”

गांधीजी ने कहा—“मेरे चार लड़के हैं, इसलिए मैं तुम्हारे साथ आठ रास्ते तक तो दौड़ सकता हूँ!”

यह सुनकर सारा घर हंसी से गूंज उठा।

कदाचित् थोड़े ही लोग इस बात पर विश्वास करेंगे कि जब गांधीजी से यह कहा गया कि चार्ली चेपलिन उनसे मिलना चाहते हैं, तो उन्होंने चार्ली चेपलिन निर्दोष भाव से पूछा कि यह महापुरुष कौन हैं? अनेक वर्षों से गांधीजी का जीवन कुछ ऐसा हो गया है कि उन्होंने अपने लिए जो काम निश्चित कर रखा है, उसे करते-करते सामने आ जानेवाले काम के सिवा दूसरा कुछ देखने या सुनने का उन्हें अवसर ही नहीं मिलता। किन्तु जब उन्हें मालूम हुआ कि श्री चार्ली चेपलिन सर्व-साधारण जनता में के ही एक व्यक्ति हैं, सर्वसाधारण जनता के लिए ही जीते हैं और उन्होंने लाखों आदमियों को हंसाया है, तब उन्होंने उनसे डा० कतियाल के घर पर, जिन्होंने गांधीजी जबतक लन्दन में रहे तबतक उनके उपयोग के लिए अपनी मोटर उनके सुपुर्द कर दी है, श्री चेपलिन से मिलना स्वीकार किया। मुझे श्री चेपलिन सिनेमा के चित्रपटों में जैसे दिखाई देते हैं, उसके विपरीत बड़े खुशमिजाज और निरभिमान सज्जन प्रतीत हुए; किन्तु कदाचित् अपना स्वरूप छिपाने में ही उनकी कला है। गांधीजी ने उनके विषय में कुछ न सुना था, किन्तु ऐसा मालूम होता है कि उन्होंने गांधीजी के चर्खों के बारे में सुन रखा था। उन्होंने पहला ही प्रश्न यह किया कि गांधीजी मशीनों का विरोध क्यों करते हैं? गांधीजी इस प्रश्न से प्रसन्न हुए और उन्होंने तफ़्सील के साथ बतलाया कि भारत के किसानों को छः

महीने की बेकारी में उनके पुराने घरेलू एवं सहायक धन्वे को पुनरुज्जीवित किये बिना काम नहीं चल सकता ।” तब केवल कपड़े के विषय में ही यह बात है ?” गांधीजी ने कहा—“निस्सन्देह । प्रत्येक राष्ट्र को अन्न-वस्त्र तो स्वयं ही पैदा करना चाहिए । पहले हम यह सब कर लेते थे और इसलिए आगे भी वैसा ही करना चाहते हैं । इंग्लैंड बहुत अधिक परिमाण में माल तैयार करता है । और इसलिए उसे खपाने के लिए उसे बाहर के बाजार ढूँढ़ने पड़ते हैं । हम इसे लूट कहते हैं । और लुटेरा इंग्लैंड संसार के लिए खतरा है । इसलिए यदि अब भारत मशीनों का उपयोग स्वीकार कर ले और अपनी आवश्यकता से अधिक कपड़ा तैयार करे, तो ऐसा लुटेरा भारत संसार के लिए कितना बड़ा खतरा साबित होगा ?”

श्री चैपलिन ने प्रश्न को तुरन्त ही पकड़ते हुए पूछा—“इसलिए यह प्रश्न केवल भारत तक ही सीमित है ? किन्तु मान लीजिए कि आपके भारत में रूस की-सी स्वतन्त्रता हो और आप अपने बेकारों को दूसरा काम दे सकते हों तथा सम्पत्ति का बराबर वंटवारा कर सकते हों, तब तो आप मशीनों का तिरस्कार न करेंगे ? क्या आप स्वीकार न करेंगे कि मजदूरों के काम के घण्टे कम हों, और उन्हें विश्राम के लिए अधिक फुरसत मिलनी चाहिए ?”

गांधीजी ने कहा—“अवश्य ।”

इस प्रश्न पर गांधीजी के सामने सैंकड़ों बार चर्चा हो चुकी है, किन्तु एक अजनबी विदेशी को इतनी तेजी से स्थिति को समझ लेते मैंने नहीं देखा । इसका कारण कदाचित् उनके मन में किसी प्रतिकूल भाव एवं पक्षपात का न होना और उनकी निश्चित सहानुभूति हो ।

यह सहानुभूति उस समय प्रत्यक्ष दिखाई दी, जब श्रीमती सरोजनी देवी ने उन्हें विलायत की एक जेल की मुलाकात की याद दिलाई । उन्होंने कहा—“मैं धनवानों के गिरोह का सामना कर सकता हूँ, किन्तु इन क़ैदियों के सामने खड़ा नहीं रहा जाता । मैं मन में कहता हूँ, ‘ईश्वर की कृपा न होती, तो तू भी इनके साथ ही होता ।’ वहां कुछ भी नहीं किया जा

सकता, इससे मन में बड़ी तुच्छता प्रतीत होती है। अपने और उनके बीच में लोहे की सलाख के सिवा क्या फ़र्क़ है ? मैं तो जेलों को जड़-मूल से सुधारने के पक्ष में हूँ। अन्य रोगों की तरह अपराध करना भी एक रोग है और इसका इलाज जेलों में नहीं बरन् शिक्षण-गृहों में होना चाहिए।”

## ३

एक विद्यार्थी के प्रश्न के उत्तर में गांधीजी ने कहा—“लाहौर और कराची के प्रस्ताव एक ही हैं। कराची का प्रस्ताव लाहौर के प्रस्ताव का उल्लेख करके उसे पुनः स्वीकृत करता है; साम्राज्य नहीं साझेदारी किन्तु यह बात स्पष्ट कर देता है कि पूर्ण स्वतन्त्रता सम्भवतः ग्रेट ब्रिटेन के साथ की सम्मानयुक्त साझेदारी को अलग नहीं करती। जिस प्रकार अमेरिका और इंग्लैंड के बीच साझेदारी हो सकती है, उसी तरह हम इंग्लैंड और भारत के बीच साझेदारी स्थापित कर सकते हैं। कराची के प्रस्ताव में जो सम्बन्ध-विच्छेद का उल्लेख है, उसका अर्थ यह है कि हम साम्राज्य के होकर नहीं रहना चाहते। किन्तु भारत को ग्रेट ब्रिटेन का साझेदार आसानी से बनाया जा सकता है।

“एक समय था, जब मैं औपनिवेशिक पद पर मोहित था; किन्तु बाद में मैंने देखा कि औपनिवेशिक पद ऐसा पद है, जो एक ही कुटुम्ब के सदस्यों—आस्ट्रेलिया, कनाडा, दक्षिण अफ्रिका और न्यूजीलैण्ड आदि—को समान करनेवाला है। ये एक ही स्रोत से निकली हुई रियासतें हैं; इस अर्थ में भारत सदस्य नहीं हो सकता। इन देशों की अधिकांश जनता अंग्रेजी भाषा-भाषी है और उनके पद में एक प्रकार का ब्रिटिश सम्बन्ध सन्निहित है। लाहौर कांग्रेस ने भारतीयों के दिमाग में से साम्राज्य का खयाल धो डाला है और स्वतन्त्रता को उनके सामन रखा है। कराची के प्रस्ताव ने इसका यह सन्निहित अर्थ किया कि एक स्वतन्त्र राष्ट्र की हैसियत से भी हम ग्रेट ब्रिटेन के साथ, अवश्य ही यदि वह चाहे तो साझेदारी कायम कर सकते हैं। जबतक साम्राज्य का खयाल बना रहेगा, तबतक डोर इंग्लैंड की पार्लमेण्ट के हाथ में रहेगी;

किन्तु जब भारत ग्रेट ब्रिटेन का एक स्वतन्त्र साझेदार होगा, तब सूत्र-संचालन लन्दन के बजाय दिल्ली से होगा। एक स्वतन्त्र साझेदार की हैसियत से भारत, युद्ध और रक्तपात से थकित संसार के लिए एक विशेष सहायक होगा। युद्ध के फूट निकलने पर उसे रोकना भारत और ग्रेट ब्रिटेन का साझा प्रयत्न होगा—अवश्य ही हथियारों के बल से नहीं, वरन उदाहरणीय दुर्दांत बल से। आपको यह व्यर्थ का अथवा बहुत बड़ा दावा प्रतीत होगा और आप इसपर हँसेंगे। किन्तु आपके सामने बोलनेवाला उस राष्ट्र का एक प्रतिनिधि है, जो उसके दावे को पेश करने के लिए ही आया है, और जो इससे किसी क्रूर कम पर रज़ामन्द होने के लिए तैयार नहीं है; और आप देखेंगे कि यदि यह प्राप्त न हुआ तो मैं पराजित होकर चला जाऊंगा, किन्तु अपमानित होकर नहीं। मैं ज़रा भी कम न लूंगा; और यदि मांग पूरी नहीं की गई, तो मैं देश को और भी अधिक विस्तृत और भयंकर परीक्षाओं में उतरने के लिए आह्वान करूंगा। और आपको भी हार्दिक सहयोग के लिए लिखूंगा।”

एक दूसरी सभा में उन्होंने कहा—“हमारे अहिंसात्मक आन्दोलन का उद्देश्य, बिना मन में कुछ पाप रखे, भारत के लिए किसी गुप्त अर्थ में नहीं वरन उसके वास्तविक अर्थ में पूर्ण स्वराज्य है। मैं मानता हूँ कि प्रत्येक देश, बिना किसी योग्यता के अथवा दूसरे प्रश्न के, इसका अधिकारी है। जिस प्रकार प्रत्येक देश खाने, पीने और श्वास लेने के योग्य है, इसी प्रकार प्रत्येक देश अपनी व्यवस्था करने के योग्य है—इसकी परवा नहीं कि वह कितनी ही बुरी तरह क्यों न हो। जिस प्रकार खराब फेफड़े वाला व्यक्ति कठिनाई से सांस ले सकेगा, उसी प्रकार भारत भी अपने रोगों के कारण हजार शल्लितियां कर सकता है। शासन की योग्यता का सिद्धान्त केवल आंसू पोंछने के समान है। स्वतन्त्रता का अर्थ विदेशी अंकुश से मुक्त होने के सिवा और कुछ नहीं है।”

भारतीय व्यापारियों की सभा में भाषण देते हुए उन्होंने यह स्पष्ट शब्दों में समझाया कि “विदेशी अंकुश से मुक्त होने का क्या अर्थ है।” उन्होंने

कहा, “कांग्रेस इस निश्चित निर्णय पर पहुंची है कि अपनी अर्थ-व्यवस्था पर हमारा पूर्ण अधिकार होना चाहिए। अर्थ-व्यवस्था के इस पूर्णाधिकार बिना स्वराज्य-विधान नामधारी कोई भी विधान देश की मांग की पूर्ति न कर सकेगा। आप जानते हैं कि कांग्रेस ने मुझे जो आदेश दिया है, उसका यह एक भाग है कि पूर्ण स्वराज्य का कोई अर्थ न होगा, यदि उसके साथ राजस्व, सेना और अन्तर्राष्ट्रीय विषयों पर पूर्णाधिकार न हो। कम-से-कम मैं तो केवल पूर्ण स्वतन्त्रता के सिवा किसी प्रकार के शासन को उत्तरदायी शासन अथवा स्व-शासन नहीं कह सकता—यदि सेना और राजस्व पर हमारा पूर्ण अधिकार अथवा पूरा कब्जा न हो।”

यह बात कि वह पूर्ण स्वतन्त्रता चाहते हैं, और उससे ज़रा भी कम न लेंगे, गांधीजी को इस कार्य की कठिनाइयों के प्रति विशेष सजग बना देती हैं। क्योंकि परिपद् प्रतिदिन बहुत मन्द गति से रेंगती हुई कठिनाइयां चलती है, उन्हें अब यह स्पष्ट हो गया है कि कार्य अत्यन्त दुःसाध्य है। सर अली इमाम के शब्दों में परिपद् राष्ट्र के चुने हुए प्रतिनिधियों की नहीं प्रत्युत पार्लमेण्ट के प्रधान मन्त्री की पसन्द के प्रतिनिधियों की बनी हुई है। प्रधान मन्त्री ने कहा, “मैं अपने आपको बलिदान का बकरा न बनाऊंगा; किन्तु मैं चाहता हूँ कि आप सब अपने बलिदान के बकरे बनें।” प्रधान मन्त्री के इन शब्दों में उनके योग्य अनजान मज़ाक था, जिसे यहां के विनोदी पत्रों ने एक कल्पित राक्षस के रूप में कार्टून (व्यंगचित्र) बनाकर अमर कर दिया। परिपद् के मुस्लिम मित्रों के सामने ‘राष्ट्रीय मुसलमानों’ का नाम तक लेना एक प्रकार का शाप है, और दस वर्ष पहले जिस व्यक्ति को स्वयं उन्होंने गांधीजी से परिचित कराते हुए सम्माननीय और वेशक्रीमती बतलाया था, और जो हमारे सब कठिन समयों में राष्ट्र के साथ खड़ा रहा है, आज मुसलमानों के एक प्रभावशाली दल के विचार प्रकट करने के लिए आवश्यक नहीं समझा जाता। गांधीजी की पूर्ण समर्पण की बात से हिन्दू मित्र भयभीत हैं, और छोटे अल्पसंख्यक वर्गों के नामधारी प्रतिनिधियों को इस समर्पण में अपने हितों के स्वाहा हो जाने का भय है। कोई आश्चर्य

नहीं, यदि गांधीजी का यह वक्तव्य अरण्य-रोदन सिद्ध हो कि जो लोग राष्ट्र-हित-साधन करना चाहते हैं वे कोई अधिकार न मांगें, और जो अधिकार चाहते हैं उनके लिए सुविधा कर दें। उन्होंने जोर से कहा—“क्या आप समझते हैं कि यदि मैं इसे हल कर सका तो मैं इस अभागे प्रश्न को झूलता हुआ छोड़ दूंगा और इस प्रकार अपने को संसार के सामने हास्यास्पद बनाऊंगा ?”

दूसरी ओर, सरकार की ओर से कोई निर्णायक प्रेरणा नहीं हुई। कदाचित् वह तमाशा देखती रहना पसन्द करती है। जैसा कि गांधीजी ने कल रात लन्दन-निवासी भारतीयों के स्वागत के उत्तर में भाषण करते हुए यह बात सरकार के सामने स्पष्ट कर दी कि, “सरकार ने अपने मन की बात—अपनी योजना—हमारे सामने नहीं रखी है, किन्तु वह समय बहुत तेज़ी से आ रहा है, जब कि उसे किसी-न-किसी तरह अपनी नीति की घोषणा करनी होगी। क्योंकि जो सदस्य छः हजार मील दूर अपना घर छोड़कर यहां आये हैं, वे यहां इस प्रकार अपना समय गंवाना बर्दाश्त नहीं कर सकते। जिन ब्रिटिश मन्त्रियों और ब्रिटिश जनता के विचार सुधारने का निरन्तर प्रयत्न कर रहा हूँ, मैं जिस क्षण देखूंगा कि उनके साथ अब किसी हद तक समाधान नहीं हो सकता, उसी समय आप मुझे इंग्लैंड के किनारे से पीठ फेरते देखेंगे।”

इस सम्बन्ध में मैं गांधीजी के उस पुरजोर भाषण की ओर संकेत करूंगा, जो उन्होंने अपनी वर्षगांठ के अवसर पर उनका सम्मान करने के लिए एक चार पांच सौ मित्रों की उपस्थिति में दिया था, और जिसमें इन मित्रों की ओर से श्री फेनर ब्राकवे ने गांधीजी को विश्वास दिलाया था कि यदि निकट-भविष्य में भारत को कोई आंदोलन करना पड़े तो उसमें वे हार्दिक सहायता देंगे। कदाचित् श्री ब्राकवे जानते थे कि हवा का रुख किधर है; और यह उनके भाषण की पारदर्श्य एवं मार्मिक शुद्ध अन्तःकरणता का ही कारण था कि गांधीजी को अपने मस्तिष्क के सर्वोच्च विचारों का नहीं प्रत्युत उनके अन्तरतम में गहराई से बैठे हुए भावों का प्रवाह वहाने



के लिए तत्पर होना पड़ा।

किन्तु यदि श्री फेनर ब्राकवे और उनके दल ने अपने आपको वास्तविक मित्र सिद्ध कर दिया है, तो गांधीजी बड़ी तेजी से नये मित्र बना रहे हैं, जो आवश्यकता के समय मित्र साबित होंगे

**भावी मित्र**

और श्री ब्राकवे के बहादुर दल की शक्ति बढ़ावेंगे।

यद्यपि झूठे इतिहास की शिक्षा और अखबारों के अत्यन्त हानिकार प्रचार के कारण बहुत अज्ञान फैला हुआ है, फिर भी भारत के सम्बन्ध में सच्ची जानकारी प्राप्त करने के लिए चारों ओर लोग व्यापक इच्छा प्रदर्शित कर रहे हैं और नवयुवकों के अनेक दल गांधीजी से मिलकर कांफ्रेंस या सभा और बातचीत करने की प्रार्थना कर चुके हैं। इनमें आक्सफ़ोर्ड हाउस के सदस्य—आक्सफ़ोर्ड वालों का एक दल उल्लेखनीय है, जो या तो ईस्ट-एण्ड (शरीवों का निवास-स्थान) में बस गये हैं, या अपने समय का सर्वोच्च भाग ईस्ट-एण्ड निवासियों की सेवा में लगाते हैं। गांधीजी के संक्षेप में भारत की मांग पेश करने के बाद, शुद्ध भाव से जानकारी के लिए, उनसे कुछ प्रश्न पूछे गए। उनमें से कुछ उत्तर सहित नीचे देता हूँ—

प्र०—क्या आप ब्रिटिश अंकुश को एकदम हटा देना चाहते हैं ?

उ०—अवश्य। मैंने धीरे-धीरे हटाये जाने की कभी कल्पना नहीं की। किन्तु इसका अर्थ ग्रेट ब्रिटेन से सर्वथा पृथक्करण नहीं है। यदि ग्रेट ब्रिटेन पूरी साझेदारी करेगा, तो मैं उसे संग्रह कर रखूंगा; किन्तु वह वास्तविक साझेदारी होनी चाहिए, शासन अथवा संरक्षकता के बुरुजों की जरूरत नहीं। मैं जानता हूँ कि आपमें से कुछ ईमानदारी के साथ यह मानते हैं कि अंग्रेज

**संक्रमण काल** यदि भारत से हट जाय तो वहां तुरन्त ही अराजकता और खून-खराबी मच जायगी। अच्छा, यदि अंग्रेज ऐसा करें तो जिस गड़बड़ एवं अव्यवस्था के पैदा करने में उन्होंने सहायता दी है, उसके दूर करने में भी वे हमारे सहायक हो सकते हैं। जुदी-जुदी जातियों की अधिकांश फूट के लिए वे जिम्मेदार हैं, और समस्त जाति एवं राष्ट्र को नपुंसक बना देने की जिम्मेदारी उन्हीं पर है। और, मैं स्वीकार कर

सकता हूँ कि, यदि आप एकदम चले जायें तो सम्भव है हमें कुछ अस्थायी कठिनाइयों का अनुभव हो। किन्तु आपके लिए हमारी सहायता करने का मार्ग खुला हुआ है, वशतें कि आप हमारे अधिकार में रहना स्वीकार करें। किन्तु आपके अक्षम्य जातीय अभिमान को कौन जीत सकता है? मैं अपनी राष्ट्रीय सरकार में ब्रिटिश सोल्जर-सिपाही-और अफसर खुशी से रख लूंगा, हम उनकी सलाह के अनुसार चलना भी पसन्द कर लेंगे; किन्तु अन्तिम नीति-संचालन का अधिकार हमारा होना चाहिए। यदि आप भारत से अलग हो जायें, और हमें किसी प्रकार की व्यवस्थित सहायता अथवा अनुशासित सेना न भी मिले, तो अपनी अहिंसा में हमारा काफ़ी विश्वास है। मैं नहीं समझता कि जो ब्रिटिश शक्ति और ब्रिटिश सहायता हमपर ज़बरदस्ती लाद रखी गई है, उसके हट जाने से हम जिन्दा न रह सकेंगे। इस ज़बरदस्ती लादी हुई शक्ति और सहायता के रहते मैं स्वतन्त्रता का प्रकाश नहीं देख सकता। और यदि आपकी आंखें खोलने के लिए आवश्यक हो, तो मैं चाहता हूँ कि स्वतन्त्रता पर मर मिटने के लिए हमें लड़ाई का अवसर मिले। इसका क्या कारण है कि आप अफ़ग़ानों की योग्यता के सम्बन्ध में प्रश्न नहीं करते? हमारी संस्कृति उनसे हीन नहीं है। अथवा क्या आप यह खयाल करते हैं कि किसीके स्वभाव में खूँखूारी हुए बिना स्वतन्त्रता प्राप्त करना और उसका उपयोग करना कठिन है? अच्छा, यदि हम कायर जाति हैं, तो आप हमें हमारे भाग्य पर जितनी जल्दी छोड़ दें उतना ही अच्छा है। यह अच्छा है कि इस पृथ्वी से कायरों का बोझ हट जाय। किन्तु कायर सदैव के लिए कायर नहीं रह सकते। आप नहीं जानते कि युवावस्था में मैं कितना कायर था, पर आप स्वीकार करेंगे कि आज मैं ज़रा भी कायर नहीं हूँ। मेरे उदाहरण का गुणा कीजिए, आप सारे राष्ट्र की कायरता दूर हुई देखेंगे।

प्र०—क्या भारत को ईसाइयों से कुछ लाभ पहुंचा है?

उ०—अप्रत्यक्ष रूप में। मैं इस सम्बन्ध में एक से अधिक बार बोल चुका हूँ। कुछ सज्जन ईसाइयों के संसर्ग से हमें अवश्य लाभ पहुंचा है।

हमने उनके जीवन का अध्ययन किया, हम उनके संसर्ग में आये और उन्होंने स्वभावतः ही हमें ऊंचा उठाया। किन्तु पादरियों ईसाइयों का प्रभाव के प्रचार-कार्य के सम्बन्ध में मुझे सावधानी से बोलना होगा। कम-से-कम मैं जो कह सकता हूँ वह यह कि मुझे संदेह है कि उन्होंने हमें किसी तरह लाभ पहुंचाया हो। अधिक-से-अधिक मैं यह कहूंगा कि उन्होंने भारत को ईसाइयत से पीछे हटाया है और ईसाई-जीवन तथा हिन्दू अथवा मुस्लिम-जीवन के बीच दीवार खड़ी कर दी है। जब मैं आपकी धर्म-पुस्तकें पढ़ता हूँ, तो मुझे कोई ऐसी दीवार खड़ी नहीं दिखाई देती; किन्तु जब मैं एक प्रचारक पादरी को देखता हूँ, तो मेरी आंखों के सामने दीवार उठी हुई दिखाई देती है। क्योंकि मैं एक असें तक इनके प्रभाव में आकर्षित रहा हूँ, इसलिए मैं चाहता हूँ कि आप मेरे इस प्रमाण को स्वीकार कर लें। कालेज और अस्पतालों में काम करनेवाले पादरियों ने मन में यह पाप रखकर हमारी सेवा की है कि इन कालेज और अस्पतालों के द्वारा वे लोगों को ईसाई बनाना चाहते थे। मेरी यह निश्चित धारणा है कि यदि आप चाहते हैं कि हम ईसाइयत की महक को अनुभव करें तो आपको गुलाब की नकल करना चाहिए। गुलाब लोगों को इस प्रकार अपनी ओर खींचता है कि उस ओर गये बिना रुक नहीं सकते, और वह अपनी सुगन्धि उन्हें देता है। ईसाइयत की महक गुलाब से भी तीव्र है और इसलिए वह और भी अधिक शान्त और यदि सम्भव हो तो अधिक अदृश्य रूप से फैलाई जानी चाहिए।

शराब तैयार करने के स्थानों की जांच के लिए नियुक्त महत्वपूर्ण शाही कमीशन के सदस्य और मध्य-निषेध के प्रबल प्रचारक श्री कार्टर आज प्रातःकाल घूमने के समय गांधीजी के साथ थे। “चचा गांधी” वह भारत में शराब के व्यवसाय के प्रश्न को समझने और इस उद्देश्य से की जानेवाली सभा के लिए तफ़्सील की बातें निश्चित करने आये थे। जिस क्षण उन्होंने उक्त लोगों को गांधीजी को प्रणाम करने के लिए तेजी से आते देखा, उन्होंने कहा—“आप उनके सच्चे प्रतिनिधि हैं

और वे यह चाहेंगे कि आप यहीं रह जायें।” मिस लेस्टर ने कहा— “वे आपके निर्वाचक मण्डल हैं।” गांधीजी की जन्मगांठ पर मिली हुई वधाइयों में अनेक इन नये मित्रों की भेजी हुई हैं; जिनमें बहुत-से बालक हैं, जिन्होंने साथ में फूल—“अपने साथी”—भेजे हैं और “चचा गांधी” को इस अवसर की मुबारकवादियां दी हैं।

भारतीय विद्यार्थियों की सभा में, जहां गांधीजी बड़ी रात तक मजाक और सम्य व्यंगों से उन्हें खुश करते रहे, विद्यार्थियों ने कई बड़े दिलचस्प सवाल किये। मैं सब तो दे नहीं सकता, किन्तु कुछ संगीन वनाम प्रेम अत्यन्त महत्वपूर्ण यहां देता हूं। कुछ उत्तर पहले दिये जा चुके हैं।

प्र०—क्या मुसलमानों से एकता की आपकी मांग वैसी ही बेहूदा नहीं है, जैसी कि एकता की मांग सरकार हमसे करती है? ऐसे महत्वपूर्ण प्रश्न का हल रोकने के बजाय आप अन्य सब बातों को क्यों नहीं छोड़ देते?

उ०—आप दुहेरी भूल करते हैं। मैंने जो मुसलमानों से कहा है, उसके साथ सरकार जो हमसे कहती है, उसका मुकाबिला करने में आपने भूल की है। ऊपर से देखने में कोई यह खयाल कर सकता है कि वस्तुतः यह एक ही सी मिसाल है, किन्तु यदि आप गहराई से विचार करेंगे तो आपको मालूम होगा कि इनमें ज़रा भी समानता नहीं है। ब्रिटिश व्यवहार या मांग को संगीन के बल का सहारा है, जब कि मैं जो कुछ कहता हूं वह हृदय से निकला होता है और प्रेम के बल के सिवा उसका और कोई सहारा नहीं है। एक डाक्टर और एक हत्याकारी दोनों एक ही शस्त्र का उपयोग करते हैं, किन्तु परिणाम दोनों के भिन्न होते हैं। मैंने जो कुछ कहा है, वह यही है कि मैं कोई ऐसी मांग पूरी नहीं कर सकता, जिसका सब मुस्लिम-दल समर्थन न करते हों। मैं केवल बहुसंख्यक वर्ग से ही किस प्रकार संचालित हो सकता हूं? गहरा सवाल तो यह है कि जब एक दल के मित्र एक चीज़ मांग रहे हैं, मेरे साथ एक दूसरे दल के साथी हैं, जिनके साथ मैंने इसी चीज़ के

लिए काम किया है और जिनका कुछ असें पहले इसी पहले दल के मित्रों ने मुझे अत्यन्त प्रतिष्ठित साथी कार्यकर्त्ता कहकर परिचय कराया था, क्या मैं उनके साथ गद्दारी करने का अपराधी बनूँ ?

और आपको यह समझ रखना चाहिए कि मेरे पास कोई शक्ति नहीं है, जो कुछ दे सके। मैंने उनसे सिर्फ़ यही कहा है कि यदि आप कोई सर्व-सम्मत मांग पेश करेंगे तो मैं उसके लिए प्रयत्न करूँगा। रहा जो लोग अधिकार मांगते हैं उन्हें समर्पण कर देने का प्रश्न तो यह मेरा जीवन-भर का विश्वास है। यदि मैं हिन्दुओं को अपनी नीति ग्रहण करने के लिए रज्जामन्द कर सकूँ, तो प्रश्न तुरन्त हल हो सकता है; किन्तु इसके लिए मार्ग में हिमालय पहाड़ खड़ा है। इसलिए मैंने जो कुछ कहा है, वह वैसा मूर्खतापूर्ण नहीं है, जैसी कि आप कल्पना करते हैं। यदि केवल मेरे हाथ में कुछ शक्ति होती तो, मैं इस प्रश्न को कदापि इस प्रकार निराधार छोड़कर अपने आपको संसार के सामने अपमानित होने का पात्र न बनाता।

अन्त में, मैं कहूँ जहां तक इस प्रश्न का सम्बन्ध है, मेरा कोई धर्म नहीं है। इसका यह अर्थ नहीं कि मैं हिन्दू नहीं हूँ; किन्तु मेरे प्रस्तावित समर्पण से मेरे हिन्दूपन पर किसी प्रकार का धक्का या चोट नहीं पहुंचती। जब मैंने अकेले कांग्रेस का प्रतिनिधि होना स्वीकार किया, मैंने अपने आपसे कहा कि मैं इस प्रश्न का विचार हिन्दूपन की दृष्टि से नहीं कर सकता, प्रत्युत राष्ट्रीयता की दृष्टि से, सब भारतीयों के अधिकार और हित की दृष्टि से ही इसपर विचार किया जा सकता है। इसलिए मुझे यह कहने में ज़रा भी हिचकिचाहट नहीं है कि कांग्रेस सब हितों की रक्षक होने का दावा करती है—अंग्रेजों तक के हितों की वह रक्षा करेगी, जबतक कि वह भारत को अपना घर समझेंगे और लाखों मूक लोगों के हितों के विरोधी किसी हित का दावा न करेंगे।

प्र०—आपने गोलमेज़ परिपद् में देशी राज्यों की प्रजा के सम्बन्ध में कुछ क्यों नहीं कहा ? मुझे भय है कि आपने उनके हितों का बलिदान कर दिया।

उ०—वे लोग मुझसे गोलमेज परिपद् के सामने किसी शाब्दिक घोषणा की आशा नहीं करते थे, प्रत्युत नरेशों के सामने कुछ बातें रखने की आशा अवश्य रखते थे, जोकि मैं रख चुका हूँ। असफल होने पर ही मेरे कार्य की आलोचना करने का समय आवेगा। अपने ढंग से काम करने की इजाजत तो मुझे होनी ही चाहिए। और मैं देशी राज्यों की प्रजा के लिए जो कुछ चाहता हूँ, गोलमेज-परिपद् वह मुझे दे नहीं सकती। वह मुझे देशी नरेशों से लेना होगा। इसी तरह का प्रश्न हिन्दू-मुस्लिम-ऐक्य का है। मैं जो कुछ चाहता हूँ, उसके लिए मैं मुसलमानों के सामने घुटने टेक दूंगा, किन्तु वह मैं गोलमेज-परिपद् के पास नहीं कर सकता। आपको जानना चाहिए कि मैं कुशल एडवोकेट या वकील हूँ और कुछ भी हो, यदि मैं असफल हुआ तो आप मुझसे मेहनताना वापस ले सकते हैं।

प्र०—आपने चुनाव के अप्रत्यक्ष तरीके पर अपनी सहमति क्यों प्रकट कर दी? क्या आप नहीं जानते कि नेहरू-रिपोर्ट ने इसे अस्वीकार कर दिया है?

उ०—आपका प्रश्न अच्छा है, किन्तु यह तर्क की भाषा में आपके संदिग्ध मध्य को प्रकट करता है। अप्रत्यक्ष चुनाव को नेहरू-रिपोर्ट में अकेला छोड़ दीजिए। वह एक सर्वथा जुदी वस्तु है। मैं आपको बता देना चाहता हूँ कि मैंने जिस तरीके का प्रतिपादन किया है, उसकी नित्य प्रति मुझमें वृद्धि हो रही है। आपको जो कुछ भी समझना चाहिए वह यह है कि यह सर्वथा वालिग मताधिकार से बंधा हुआ है, जिसका इसके बिना असरकारक उपयोग नहीं हो सकता। कुछ भी हो, आपके पास भारत की सब वालिग जनता में से स्वयं निर्वाचित ७,००,००० निर्वाचक होंगे। बिना मेरे तरीके के यह एक दुःसाध्य और अत्यन्त खर्चीला निर्वाचक-मंडल होगा। मेन के शब्दों में प्रत्येक ग्राम्य प्रजातन्त्र अपना मुख्तियार पसन्द करेगा और उसे देश की सर्वप्रधान व्यवस्थापिका सभा के लिए प्रतिनिधि चुनने की हिदायत करेगा।

कुछ भी हो, यह आवश्यक नहीं है कि जो कुछ इंग्लैण्ड अथवा पश्चात्य

जगत के लिए उपयुक्त हो, वही भारत के लिए भी उपयुक्त हो। हम पश्चिमी सभ्यता के नवकाल क्यों वनें ? हमारे देश की स्थिति सर्वथा भिन्न है। तब, हमारे चुनाव का हमारा अपना विशेष तरीका क्यों न हो ?

## ४

भारत के मित्रों की एक खास सभा में, जहां पहली बार ही सब श्रोता-गण जमीन पर बैठे थे, पलथी मारकर हमने प्रार्थना की। गांधीजी ने सबसे काले बादल भारत के लिए और उसके ध्येय की सफलता के लिए प्रार्थना करने को कहा। “जहांतक मनुष्य का प्रयत्न चल सकता है, वहांतक तो मैं अभी असफल होता हुआ ही दिखाई देता हूं। मेरे ऊपर वह बोझ डाला जा रहा है, जिसे उठाने में मैं असमर्थ हूं। जिसके करने के बाद, कुछ भी करने को न रहे और प्रयत्न करने पर भी जिसका कुछ परिणाम न हो, ऐसा यह काम है। परन्तु इसकी कोई पर्वाह नहीं। कोई भी प्रामाणिक और सच्चा प्रयत्न कभी असफल नहीं होता।” अल्पसंख्यक समिति में किये गये इक्क़रार में भी यही बातें राजनैतिक भाषा में कही गई थीं। ज़हर का प्याला क़रीब-क़रीब पूरा भर गया था। उसे पूरा करने के लिए प्रतिनिधियों में से कुछ लोगों के भाषण और उनका समर्थन करता हुआ प्रधानमन्त्री का भाषण हुआ। सरकार के नामज़द प्रतिनिधि कितना ही विरोध क्यों न करें, जिनके कि प्रतिनिधि होने का वे दावा करते हैं, वे भी गांधीजी के इस विश्लेषण के सच होने के संवन्ध में गम्भीरतापूर्वक शंका नहीं कर सकते हैं—

“भारतीय प्रतिनिधियों के चुनाव में ही असफलता का कारण छिपा हुआ है। हम अपने को जिनके प्रतिनिधि मान बैठे हैं, उन दलों के या पक्षों के चुने हुए प्रतिनिधि हम सब नहीं हैं। हम सरकार की पसन्दगी से यहां आये हैं, सब पक्षों को मंज़ूर हो, ऐसा समझौता करने के लिए जिनकी हाज़िरी यहां होनी चाहिए, वे भी यहां नहीं दिखाई देते हैं। और आप मुझे यह कहने की इजाज़त दें कि अल्पसंख्यक समिति बुलाने का यह समय नहीं था। हमको क्या मिलेगा, यह हम नहीं जानते; और इतने अंश में इसमें सचाई का अनुभव

नहीं होता है। यदि हम यह निश्चय रूप से जानते होते कि हमें जो चाहिए वह मिलेगा, तो इस पापी झगड़े में उसे फेंक देने के पहले हम पचास बार विचार करते।”

और इन शब्दों का विरोध करने के लिए प्रतिनिधियों ने जो कहा उसीसे इनकी सचाई साबित हुई। सर मुहम्मद शक्की और डा० अम्बेडकर ने जो कहा वह सरकार के पसन्द किये हुए प्रतिनिधियों के सिवा शून्य आत्मा और कोई नहीं कह सकता था। सर मुहम्मद ने कहा—  
“हम लोग जिनका कि यह विश्वास हो चुका है कि ब्रिटिश कामनवेल्थ से ही भारत का भविष्य बँधा हुआ है, बाहर के न्याय करनेवालों को स्वीकार करने के लिए तैयार नहीं हैं। उस कामनवेल्थ की प्रधान शाही सरकार ही न्याय करनेवाली हो सकती है, जो इस प्रश्न का अच्छा निर्णय कर सकती है; और वह इस प्रश्न में न्याय करनेवाली बने, इसमें हम पूर्णतया राजी हैं।” डा० अम्बेडकर ने कहा—“शासन के तमाम अधिकार अंग्रेजों से लेकर भारतीयों को दिये जायँ, इसका दावा करने का दलित वर्गों (अछूतों) ने कोई आन्दोलन नहीं किया, न कोई पुकार मचाई, और न वे उसके लिए आतुर ही हैं।” वह स्पष्टतः यह मानते हैं कि उनकी जाति का हित स्वराज्य-प्राप्त और स्वतन्त्र भारत के वनिस्वत ब्रिटिश सरकार के हाथों में ही अधिक सुरक्षित रहेगा।

अपने सामने इन मित्रों के ऐसे वक्तव्य होने पर प्रधानमन्त्री का काम तो बड़ा आसान हो गया। प्रधान-मन्त्री का भाषण, जिसमें सत्य का अभाव था, सुनकर तो बन्दर और दो विल्लियों विल्ली और बन्दरवाली मसल की कहानी का एकदम स्मरण होता है। उस व्याख्यान का स्वर, उसके शब्दों का वजन ‘प्रामाणिकता से’ और ‘मुझमें विश्वास रखिए’ के बराबर प्रयोग ने उनकी बाज़ी खुली करदी। “लेकिन मान लो कि मैं सरकार की तरफ़ से आपसे कहूँ और पार्लमेंट ने भी उसको स्वीकार कर लिया कि काम का भार आप ही उठा लें, तो आप यह अच्छी तरह जानते हैं कि आप छः इंच भी न जा सकेंगे कि अटक जायँगे।” क्या कभी



सच्चे दिल से यह प्रस्ताव रखा गया था ? इसी भाषण में वह अभिमानपूर्वक कहते हैं, “यह सरकार अपने प्रस्ताव पेश करेगी तो वह आखिरी शब्द होगा, उसी अंश में कि जिस अंश में सृष्टि की परिस्थिति किसीको किसी विषय पर आखिरी शब्द कहने देती है।” !!!

जब हम बुरे-से-बुरे परिणाम के लिए तैयार हैं, तो, कुछ भी हो, उसमें हमारी कोई हानि नहीं। इसलिए जब गांधीजी के पास कुछ क्रोध में भरे हुए और कुछ दुःख अनुभव करते हुए मित्र आये, तो उन्होंने उनसे कहा— “यह सब भले के लिए है। हम उस सीमा के निकट आ रहे हैं; जहां से हमारा रास्ता अलग हो जायगा, और पद-पद पर मामला अधिकाधिक स्पष्ट होता जाता है। डा० अम्बेडकर जो कुछ भी कहें, उससे दुःख अनुभव करना या उनपर क्रोध करना तो असम्भव है। क्या आप यह नहीं देखते कि आज सुबह उन्होंने जो कहा, उसमें हमारे पाप (अर्थात् हिंदू समाज के पाप) मूर्त होते दिखाई देते हैं।” जब तमाम विवादों का अन्त हो जायगा, और आगे लोग जब बिना किसी जोश-खरोश के भूतकाल की आलोचना कर सकेंगे, तब कदाचित् यह निर्णय स्पष्ट होगा कि गांधीजी से बढ़कर अंत्यजों का और कोई प्रतिनिधि नहीं हो सकता, जिन्होंने कि इन शब्दों में घोषणा करते हुए अपना व्याख्यान समाप्त किया था— “व्यवस्थापिका-सभा में निर्वाचन के अधिकार के वनिस्वत इन लोगों को सामाजिक और धार्मिक संरक्षण की ही अधिक आवश्यकता है। उसने इनका जो अधःपात किया है उसके लिए हरेक विचारशील हिंदू को शर्म आनी चाहिए और उसे उसका प्रायश्चित्त करना चाहिए। इसलिए ऊंचे वर्ग के कहे जानेवाले लोगों की तरफ से मेरे इन देशवासी भाइयों पर जो सामाजिक अत्याचार होता है, उसे जुर्म करार देने के लिए सख्त कानून बनाये जाना मैं पसन्द करूँगा। ईश्वर की यह कृपा है कि हिन्दुओं का अन्तरात्मा हिल उठा है और अब अस्पृश्यता हमारे पापी भूतकाल का स्मरण-मात्र रह जायगी।”

भारत के मित्रोंवाली सभा में गांधीजी ने कहा— “परन्तु यदि मैं ये वेहद कठिनाइयां अनुभव कर रहा हूँ, तो भी, जहांतक मेरे काम

से सम्बन्ध है, इन परिषद् और समितियों के बाहर मैं अखण्ड आनन्द का ही अनुभव करता हूँ। लोग स्वयं-स्फूर्ति से ही वस्तु-स्थिति प्रकाश की एक किरण को समझ लेते हैं। यद्यपि मैं विलकुल विदेशी हूँ, तो भी मेरा और मेरे काम का वे भला चाहते हैं। वे जानते हैं कि मैं और मेरा काम एक ही है और इसलिए वे, छोटे से लेकर बड़े दर्जे के, सब मुस्कराते हुए मेरा स्वागत करते हैं और मुझे आशीर्वाद देते हैं। और इसलिए मुझे यह आश्वासन मिलता है कि मेरा ध्येय सच्चा है और उसके साधन स्वच्छ और अहिंसक हैं, अतः सब भला ही होगा।”

विद्वान् तथा बुद्धिमानों में से भी अच्छे-अच्छे लोग गांधीजी से सम्बन्ध जोड़ना चाहते हैं। श्री ब्रेलसफोर्ड और श्री लास्की ने गांधीजी के साथ बड़ी देर तक बातचीत की। श्री था डेस्माण्ड भी उनसे मिले। बातचीत में राजनीति में से, जिसे वह कहते थे कि वह धिक्कारते हैं, वह साफ निकल गये और उन्होंने इसी विषय पर बातचीत की कि पश्चिम जिस गहरे दलदल में फँसा हुआ है और जिसमें वह अधिकाधिक डूबता जाता है, उसमें से उसे कैसे निकालें। उन्होंने वच्चों की पढ़ाई के सम्बन्ध में चर्चा की और जब गांधीजी ने उनसे संयम के मूल्य के विषय में अपने जीवन के अनुभव कहे, और यह कहा कि वच्चों के या बड़ों के जीवन में वह कितना बड़ा काम करता है, तो वह बड़े ध्यान से सुनते रहे ! उन्होंने पूछा—“वर्तमान अन्धाधुन्धी का कारण क्या है ?” गांधीजी ने कहा—“एक का दूसरे को चूसना। कमजोर राष्ट्रों का शक्तिशाली राष्ट्रों द्वारा चूसा जाना मैं न कहूँगा, परन्तु एक राष्ट्र का अपने भाई दूसरे राष्ट्र को चूसना। और मशीन का मेरा मूल विरोध इसी बात पर आधार रखता है कि उसीके कारण एक राष्ट्र दूसरे राष्ट्र को चूस सकता है। अपने तई तो वह निर्जीव वस्तु है और उसका अच्छा और बुरा दोनों उपयोग हो सकते हैं। लेकिन, जैसाकि हम जानते हैं, उसका बुरा उपयोग आसानी से होता है।” श्री डेस्माण्ड ने कहा—“क्या आप यह खयाल नहीं करते कि यहां के लोग ज़रूरत से ज्यादा भोजन पाते हैं ? उन्हें कम खाना कैसे खिलाया जाय ?” गांधीजी ने हँसते हुए कहा—“परिस्थिति

उन्हें यह सिखायेगी; इन दिनों उन्हें यह अवश्य मालूम हो जायगा कि इंग्लैंड अपनी पुरानी समृद्धि पर फिर नहीं लौट सकेगा। उन्हें यह मालूम होना चाहिए कि आज बहुत से राष्ट्र लूट में उनका हाथ बँटाने के लिए आगे आये हैं। और जब उन्हें यह मालूम हो जायगा तो पहले वे अपनी चादर को देखकर ही फिर अपने पांव पसारेंगे।” श्री डेस्माण्ड ने बड़ा जोर देकर कहा कि “यह संकट बहुत बड़ी बात है, इसमें मुझे कोई संशय नहीं है।”

उस दिन लन्दन विश्वविद्यालय के संस्कृत के अध्यापक चुपचाप आये, गांधीजी के प्रति अपना आदर प्रकट करने के लिए वह आतुर थे। उन्होंने कहा—“मैं भारत से प्रेम करता हूँ और आपका बड़ा आदर करता हूँ; मेरी सब शुभेच्छाएं आपके साथ हैं।” गांधीजी ने उनसे पूछा—“आप बड़े विद्वान् हैं?” वह मुस्कराये। गांधीजी ने उनका संकोच छुड़ाते हुए कहा—“विना किसी संकोच के आप कहिए, क्या आप मैक्समूलर के समान बड़े विद्वान् हैं?” उन्होंने कहा, “हां, मुझे अपनी शक्ति में विश्वास है; और यदि मुझे यह विश्वास न होता, तो मैं संस्कृत का अध्यापक बनने की हिम्मत न करता। सारी गीता मेरे कंठस्थ है और उपनिषदों का काफ़ी गहरा अभ्यास मैंने किया है।

नायमात्मा प्रवचनेन लभ्यो न मेधया न बहुना श्रुतेन ।

यमेवैष वृणुते तेन लभ्यस्तयैष आत्मा विवृणुते तनूं स्वाम् ॥

नायमात्मा बलहीनेन लभ्यो न च प्रमादात्तपसो वाप्यलिङ्गात् ।

एतैरुपायैर्यतते यस्तु विद्वांस्तस्यैष आत्मा विशते ब्रह्मधाम ॥

यह मेरा मन्त्र है।”

गांधीजी ने हँसते हुए कहा—“अच्छा, पर उच्चारण में हम आपको बहुत-कुछ सिखा सकते हैं।”

बात यह है। इस मुलाकात में ऐसे अनेक सम्बन्ध जुट रहे हैं। कल एक मित्र कहते थे कि उन्होंने गांधीजी के लेखों को पढ़ा था, परन्तु गांधीजी सचमुच कैसे होंगे, इसका उन्हें ज़रा भी खयाल न था। उन्होंने कहा—“इंग्लैंड की मुलाकात के परिणाम, गोलमेज़-परिषद् को छोड़ दें तो भी,

कल्पनातीत होंगे ।”

वेशक, विदेशों के मुलाक़ातियों में सबसे अधिक अमेरिकन ही हैं, और जबसे गांधीजी ने अमेरिका को रेडियो द्वारा सन्देश दिया है तबसे प्रति सप्ताह

अमरीका से सैकड़ों पत्र आ रहे हैं । गांधीजी के अमरीका से—

मुख से ही अहिंसा के सन्देश को सुनकर वे आनन्दित हुए हैं और एक भी पत्र ऐसा नहीं होता, जिसमें उसका उल्लेख न किया गया हो । एक पत्र-लेखक लिखते हैं—“आपका रेडियो-सन्देश महासागर के उस पार से जैसे घंटी बजती हो ऐसा स्पष्ट सुनाई दिया । मैंने उसे आसानी से सुना । आपकी बातों की आध्यात्मिकता और उत्तमता के लिए मैं आपको मुबारकवाद देता हूँ । हमें तो उसकी अत्यन्त ही आवश्यकता है, क्योंकि हम शांति के गीत गाते हैं । आपसे एक प्रार्थना करता हूँ । क्या आप मुझे यह वाक्य लिख भेजेंगे कि ‘खून वहाने से संसार मौत से भी ज्यादा ऊब गया है ।’ और उसपर अपने नाम के दस्तखत करेंगे ? मैं उसे आपके ही दस्तखतों में अपने ८ नम्बर के केलेण्डर में निकालना चाहता हूँ । यह दिन युद्धविराम-दिन के पहले का रविवार है ।”

एक आयरिश मित्र ने कहा—“हम आप ही के जैसे हैं । हमें भय है कि अभी आप चौखट के पास ही हैं और अभी आपको बहुत कुछ कष्टों में

से गुज़रना होगा । इसलिए आप ज़रूर आवें और जो राष्ट्र आयर्लैण्ड से—

भारत जैसी ही स्थिति में है और जिसे उसके जितना ही चूसा और विनष्ट किया गया है उससे भेंट करें । डबलिन की गरीबी के उदाहरण से मैं आपको आयर्लैण्ड की गरीबी का खयाल कराऊँगा । उस छोटे शहर में ही कम-से-कम २८,००० ऐसे घर हैं, जो मनुष्यों के रहने लायक नहीं हैं । पैदावार बहुत होने पर भी हमारे किसान बहुत गरीब हैं । आप ज़रूर आइए और हमारी स्थिति का अध्ययन कीजिए ।”

वर्नर जिमरमैन एक स्विस हैं, तो भी वह ‘ताऊ’ नामक एक जर्मन मासिक-पत्र के सम्पादक हैं । उसमें वह अहिंसा के तत्त्वज्ञान और राजनीति की व्याख्या और चर्चा करते हैं । उन्होंने कहा—“फ्रैंकफुर्ट के पास पाल और

एडिथ गेहीव का एक स्कूल है, जिसमें कई जुदी-जुदी जगह और जाति के २०० बच्चे हैं। वे प्रति सप्ताह 'यंग इंडिया' पढ़ते हैं और आप-जर्मनी से— के तमाम जीवन के कार्यों में आपसे सहमत हैं। हम अपने ही जीवन के उदाहरण से उन्हें अहिंसा का तत्व सिखाने का प्रयत्न करते हैं। जिस कार्य के लिए आप ईश्वर के हाथ में सबसे बड़े हथियार हैं उस कार्य में लगे हुए कई कार्यकर्त्ता आपको वहां मिलेंगे। यहां आप जबतक रहें तबतक के लिए हम यह स्कूल आपके सिपुर्द कर देंगे। और अपने साथ आप अपने भारतीय कार्यकर्त्ताओं को भी लावेंगे तो हमें बड़ा आनन्द होगा। रोम्यां रोला और दूसरे मित्र जो यूरोप में और खासकर जर्मनी में आपके आदर्शों का प्रचार करते हैं, उन्हें आने के लिए और आपसे मुलाकात करने के लिए हम कहेंगे।”

हैमवर्ग से कुछ मित्र तार द्वारा कहते हैं—“मिशनरी की हैसियत से हमने भारत की आत्मा को समझने का प्रयत्न किया है। आपके (गांधीजी के) वारे में जो कुछ भी मिला वह सब पढ़ चुकने के बाद, ईसाई होने के कारण, हम आपसे सम्बन्ध जोड़ना चाहते हैं। हमारे जीवन में यह बड़े महत्व की बात होगी। क्या आपकी पुस्तकें पढ़ने के वनिस्वत अधिक निकट का सम्बन्ध जोड़ना सम्भव हो सकेगा? क्या हम आपसे कभी किसी जगह मिल सकते हैं?”

और मेडम मांटिसोरी की गांधीजी से जो मुलाकात हुई उसे मैं कैसे भुला सकता हूं? गांधीजी ने उनका स्वागत करते हुए कहा, ‘हम एक ही कुटुम्ब के हैं।’ मेडम मांटिसोरी ने कहा, ‘मैं आपका बच्चों की तरफ से स्वागत करती हूं।’ गांधीजी ने कहा, “आपके बच्चे तो मेरे भी बच्चे हैं। हिन्दुस्तान में मित्र लोग मुझे आपका अनुकरण करने को कहते हैं। मैं उनसे कहता हूं, ‘नहीं’। मुझे आपका अनुकरण नहीं करना चाहिए, परन्तु आपको और आपके तरीके के अन्तर्गत सत्य को पचा जाना चाहिए।” मेडम मांटिसोरी ने मीठी इटालियन भाषा में, जिसका अर्थ दुभापिये ने गांधीजी को समझाया, कहा—“जैसा कि मैं गांधीजी के हृदय को पचा जाने के लिए

अपने वच्चों को कहती हूँ ।” कृतज्ञतापूर्वक उन्होंने कहा—“मैं जानती हूँ कि यहां की वनिस्वत आपकी तरफ़ की दुनिया में मेरे प्रति अधिक भाव है ।” गांधीजी ने कहा—“हां, यूरोप के बाहर भारत में सबसे अधिक लोग आपके पक्ष में हैं ।” एकाएक मेडम मांटिसोरी को जमु दानी का स्मरण हो आया, और उन्होंने कहा कि मैं उन्हें अपना भारतीय पुत्र कहना पसन्द करती हूँ । अस्तु, उन्होंने एक दिन अपने अंग्रेज़ वच्चों को लेकर फिर आने का वायदा किया है ।

## ५

यह स्मरण होगा कि गांधीजी ने अल्पसंख्यक समिति में समझौते की निष्फलता के सम्बन्ध में जो व्याख्यान दिया वह चर्चा में दूसरी महत्व की बात थी । संघ-योजना-समिति का उनका व्याख्यान साम्प्रदायिक प्रश्न पहली बात थी । इस व्याख्यान ने कुछ बड़े-बड़े लोगों को सचेत कर दिया है, परन्तु इससे उन्हें यह विश्वास भी हो गया है कि गांधीजी किसी भी कारण से बात पर परदा नहीं डालेंगे । ‘मैचेस्टर गार्जियन’ जैसे पत्र भी यह मानने के लिए तैयार नहीं थे कि अल्पसंख्यक समिति संघ-योजना-समिति के विचार-कार्य के बीच में बिना किसी आवश्यकता के ही घुसा दी गई थी, और क्रीमी अर्थात् साम्प्रदायिक प्रश्न को अत्यधिक महत्व दिया गया था । जिनका इससे सम्बन्ध था उन्हें यह समझाने में कि गांधीजी ने सच्चे दिल से यह कहा था कि सरकार को अपनी बाज़ी खोल देनी चाहिए, यह उनका फ़र्ज है, उनका एक सप्ताह चला गया ।

यहां कुछ सवाल-जवाब दिये जाते हैं :

प्र०—यदि सब बातों से क्रीमी प्रश्न का अधिक महत्व नहीं है, तो आपने ही एक समय यह क्यों कहा था कि जबतक यह प्रश्न हल न हो जायगा, आप गोलमेज़-परिपद् में जाने का विचार भी न करेंगे ?

उत्तर—“आप ठीक कहते हैं । परन्तु आप यह भूल जाते हैं कि भारत में मेरे अंग्रेज़ मित्र और दूसरे मित्रों ने इस बात पर बहुत जोर दिया कि

मुझे जाना ही चाहिए और मैं दब गया। मुझे यह भी समझाया गया कि लार्ड इरविन को दिये गए वचन की रक्षा करने के लिए भी मुझे जाना चाहिए। अब यहां मैं अपने को उन लोगों के सामने पाता हूं, जो राष्ट्रवादी नहीं हैं और केवल साम्प्रदायिक होने के कारण ही चुने गए हैं। इसलिए मैंने कहा कि निर्णय न कर सकना यद्यपि हमारे लिए शरम की बात है, फिर भी इसका कारण तो इस समिति के सदस्य जिस तरह चुने गये हैं उसीमें है। स्थिति ऐसी अस्वाभाविक है कि शब्दों में उसका वर्णन नहीं किया जा सकता है। उसमें ऐसे लोग हैं, जो किसी क्रोम के प्रतिनिधि होने का दावा करते हैं परन्तु यदि वे भारत में होते और उस क्रोम का मत लिया जाता तो वह उन्हें अस्वीकृत कर देती।”

प्र०—अस्पृश्यों के विषय में क्या बात है ? डा० अम्बेडकर आपपर बहुत विगड़े थे और कहा था कि कांग्रेस को अस्पृश्यों के प्रतिनिधि होने का दावा करने का कोई अधिकार नहीं है ?

उ०—आपके इस प्रश्न से मुझे बड़ी खुशी हुई। डा० अम्बेडकर के बोलने का मैं कुछ खयाल नहीं करता। डा० अम्बेडकर को, जैसे हरेक अस्पृश्य को भी, मुझपर थूकनेतक का अधिकार है। और वह मुझपर थूकें तो भी मैं हंसता ही रहूंगा। परन्तु मैं आपको बताना चाहता हूं कि डा० अम्बेडकर देश के उसी एक भाग की तरफ से बोलते हैं जिसमें कि वे रहते हैं। हिन्दुस्तान के दूसरे भागों की तरफ से वे नहीं बोल सकते। मुझे देश के कई भागों से अस्पृश्यों की तरफ से असंख्य तार मिले हैं, जिनमें उन्होंने डा० अम्बेडकर को अपना प्रतिनिधि मानने से इन्कार किया है और कांग्रेस में अपना पूरा विश्वास प्रकट किया है। इस विश्वास का कारण है। कांग्रेस उनके लिए जो काम करती है उसे वे जानते हैं, और वे यह भी जानते हैं कि यदि उनकी आवाज सुनाने में वे सफल न होंगे तो उनकी तरफ से मैं उनके सत्याग्रह-युद्ध का अगुआ बनूंगा और हिन्दुओं के विरोध को, यदि ऐसा कोई विरोध हुआ तो, ठण्डा कर दूंगा। दूसरी तरफ, जैसा कि डा० अम्बेडकर मांग रहे हैं, अगर उन्हें खास चुनाव का हक दिया जाय तो उससे उस क्रोम

को ही बड़ी हानि पहुंचेगी। इससे हिन्दू जाति दो सशस्त्र छावनियों में बंट जायगी और उससे अनावश्यक विरोध ही बढ़ेगा।

प्र०—मैं आपकी बात को समझता हूँ। और इसमें भी मुझे कोई सन्देह नहीं कि आप न्यायतः अस्पृश्यों की तरफ से बोल सकते हैं। परन्तु, मालूम होता है, आप इस बात पर ध्यान नहीं देते कि दुनिया में सब जगह सब क्रीमें अपने लोगों को ही अपना प्रतिनिधि बनाने का आग्रह रखती हैं। उत्तर के एकनिष्ठ उदार मतवाले मजदूरों के सच्चे प्रतिनिधि बन सकते हैं, परन्तु वे अपने लोगों में से ही अपने प्रतिनिधि भेजना पसन्द करते हैं। और आपके विरुद्ध जो सबसे बड़ी बात है वह यह है कि आप अस्पृश्य नहीं हैं।

उ०—मैं यह अच्छी तरह जानता हूँ। परन्तु मैं उनका प्रतिनिधि होने का दावा करता हूँ। इसके यह मानी नहीं है कि मैं व्यवस्थापिका सभाओं में भी उनका प्रतिनिधि बन कर जाऊंगा। किसी तरह नहीं। व्यवस्थापिका-सभा में तो मैं यही चाहूंगा कि उन्हींमें से कोई उनका प्रतिनिधि बन कर आवे; और यदि वे रह जायेंगे, तो मैं उनके लिए ऐसा क़ानून चाहूंगा कि चुने गए सदस्य ऐसे प्रतिनिधियों का क़ानूनन सहयोग प्राप्त करें। जब मैं उनके प्रतिनिधि होने की बात कहता हूँ तब मैं गोलमेज़-परिषद् के प्रतिनिधि की बात कहता हूँ। और मैं आपको विश्वास दिलाता हूँ कि यदि किसी को हमारे इस दावे से इन्कार हो तो मैं खुशी से मत-गणना का सामना करूंगा और उसमें सफल होऊंगा।

प्र०—मुसलमानों के बारे में भी आप जो कुछ कहेंगे, उपर्युक्त दृष्टि से, वह सुनने में भी आनन्द आवेगा। आप यह तो नहीं कहते कि जो मुसलमान यहां हैं वे अपनी कीम के प्रतिनिधि नहीं हैं?

उ०—वे चुने नहीं गये हैं, और मैं आपसे यह कहता हूँ कि मैंने सच्चे राष्ट्रवादी मुसलमानों को दूर रहने को कहा है। मैं दो का ही नाम लेता हूँ, एक श्री ख्वाजा, दूसरे श्री शेरवानी। इन-जैसे युवक नेताओं की एक बहुत बड़ी संख्या है। मेरा इनसे परिचय उन्हीं लोगों के जरिये हुआ था।



जो आज कांग्रेस के विरोध में खड़े हुए हैं। ये तरुण नेता सांप्रदायिक हल के खिलाफ हैं। मैं खुद तो मुसलमानों को जो कुछ भी वे मांगते हैं देने को तैयार हूं और हिन्दुओं को और सिखों को मेरे साथ सहमत होने के लिए समझाने को मैं आधी रात तक जागा हूं, किन्तु मैं असफल हुआ। यदि सिख, सिखों के द्वारा चुने गए होते और सरकार के पसन्द किये न होते, तो क्या आप खयाल करते हैं कि मैं असफल हुआ होता? मास्टर तारासिंह यहां होते। मैं उनके विचारों को जानता हूं; श्री जिन्ना की १४ मांगों के सामने उनकी १७ मांगें हैं। परंतु मुझे विश्वास है कि मैं उन्हें समझा लेता, क्योंकि आखिर को वे हाथ-में-हाथ मिलाकर काम करनेवाले साथी ही तो हैं। वर्तमान परिस्थिति में समझौता करने में यदि हम असफल हुए तो क्या यह कोई आश्चर्य की बात है? इसीलिए तो मैंने यह कहा कि पहले ही हमारे मार्ग में प्रतिबन्ध लगा दिये गये हैं और अब यह कहकर कि शासन-विधान की रचना के प्रश्न का निर्णय होने के पहले सांप्रदायिक प्रश्न का निर्णय होना चाहिए, हमारे मार्ग में और अधिक रुकावटें मत डालिए। मैं उनसे कहता हूं कि हमें यह जान लेने दो कि मिलेगा क्या, ताकि उसीके आधार पर मैं इस वेमेल चुने हुए मंडल में एकता लाने का प्रयत्न करूं। ईश्वर के लिए हमारे पास कोई ठोस बात होने दो। हमारे धनुष की यह दूसरी डोरी होगी और वह मामले को हल करने में मदद करेगी, क्योंकि फिर मैं उनसे यह कह सकूंगा कि वे एक बड़ी कीमती चीज का नाश कर रहे हैं। परन्तु आज मैं उनके सामने कुछ भी नहीं रख सकता हूं। मसला हल न भी हो तो मैंने खानगी पंच, न्यायधिकरण आदि कई मार्ग सूचित किये हैं।

प्र०—तो इससे क्या मैं यह समझ लूं कि आप कौमी प्रश्न को अधिक महत्व नहीं देते हैं?

उ०—मैंने यह कभी नहीं कहा। मैं यह कहता हूं कि मुख्य बात जिस-पर खास जोर देना चाहिए था, उसे इस प्रश्न के द्वारा दब जाने दिया गया है।

सेवाय-होटल में अमरीका के पत्रकारों की तरफ से गांधीजी को बात-

चीत करने के लिए आमंत्रण दिया गया था और उसके उपलक्ष्य में एक निरामिष भोज का आयोजन किया गया था। वहां गांधीजी से सबसे अधिक सीधे प्रश्न पूछे गये। भोज सर्वथा निरामिष था (उसमें मांस, मच्छली, अंडे कुछ नहीं थे) यह इस अवसर के योग्य बात थी, और गांधीजी ने इसे सूक्ष्म विवेक का नाम दिया। पत्रकारों ने उनके व्याख्यानों की कितनी गलत रिपोर्ट भेजी और एक बार तो उनकी ऐसी गलती के कारण कैसे उनकी जान पर आ पड़ी थी, यह कहकर उन्होंने कुछ मिनटों तक उन्हें आनन्दित किया। उन्होंने उनसे सत्य, सम्पूर्ण सत्य और केवल सत्य को ही कहने की सिफारिश की और उनके प्रश्नों के जवाब दिये। वे शायद साधारण और सर्व-जनसाधारण के हित के प्रश्न ही पूछेंगे, ऐसा खयाल होता था; परन्तु वे लोग जिस परिस्थिति में थे, उसका उनपर इतना गहरा असर था कि वे इससे बाहर निकल नहीं सकते थे।

प्र०—आप परिणाम में सफलता की आशा रखते हैं ?

उ०—मैं आशावादी हूं, इसलिए कभी आशा नहीं छोड़ता। परन्तु मुझे यह कहना चाहिए कि मसले को हल करने के बारे में वम्बई में जो बात थी, उससे मैं कुछ भी आगे नहीं बढ़ सका हूं। उसमें बड़ी कठिनाइयां हैं। जो वातावरण आज यहां पाया जाता है, उसमें कांग्रेस की मांगें बहुत बढ़ी हुई मानी जा सकती हैं, यद्यपि मैं ऐसा खयाल नहीं करता।

प्र०—इस कठिनाई में से निकलने का कोई उपाय नहीं है ?

उ०—कई उपाय हैं। परन्तु जिन लोगों का इनसे सम्बन्ध है वे उन्हें ग्रहण करेंगे या नहीं मैं यह नहीं जानता। हम लोगों से यह कहा गया है कि शासन-विधान का प्रश्न साम्प्रदायिक प्रश्न के हल होने पर आधार रखता है। यह सच नहीं है; और मेरा खयाल है कि इस तरह बात को उलटी करके कहने से ही प्रश्न को अधिक कठिन बना दिया गया है और उसे सर्वथा कृत्रिम महत्व दिया गया है। और क्योंकि इसीको मूलाधार बनाया गया है, इसके साथ सम्बन्ध रखनेवाले पक्षों का खयाल है कि उन्हें अपनी मांगें जितनी वे बढ़ा सकें उतनी बढ़ाकर रखनी चाहिए। इस तरह हम बुरी तरह

गोल-गोल फिर रहे हैं और समझौते का काम अधिकाधिक मुश्किल होता जाता है। मैं इन दोनों प्रश्नों में कोई सम्बन्ध नहीं देखता हूँ। सांप्रदायिक प्रश्न हल हो या न हो, भारत स्वतन्त्र होगा ही। स्वतन्त्रता प्राप्त करने के बाद वेशक हमारे लिए बड़ा कठिन समय आवेगा। परन्तु इस प्रश्न के लिए स्वतन्त्रता रोकी नहीं जा सकती। क्योंकि जैसे ही हम उसके लायक होंगे स्वतन्त्रता हमें मिल जायगी। और उसके लायक होने के मानी हैं उसके लिए काफ़ी कष्ट उठाना, स्वतन्त्रता के कीमती इनाम के लिए उसकी बड़ी कीमत देना। परन्तु यदि हमने उसके लिए कष्ट नहीं उठाया है, उसकी कीमत नहीं चुकाई है, तो यह प्रश्न हल होगा तो भी इससे हमें मदद न मिलेगी। यदि हमने काफ़ी कष्ट उठाया है, काफ़ी बलिदान किया है, तो कोई दलील या समझौते की आवश्यकता न होगी। हमने काफ़ी कष्ट उठाया है, इसका निर्णय करनेवाला मैं कौन हूँ? यह समझकर कि हमने काफ़ी कष्ट उठाया है, मैं यहां आया और यहां आने के लिए मुझे ज़रा भी दुःख नहीं है, क्योंकि मैं देखता हूँ कि मेरा काम तो परिष्कृत बाहर है। और इसीलिए मैं अपना समय भरा हुआ होने पर भी यहां आने को राज़ी हुआ, क्योंकि इसे भी मैं अपने काम का ही एक अंग मानता हूँ।

प्र.—इंग्लैंड के चुनाव के कारण आपका कार्य मुश्किल नहीं होगा ?

उ.—नहीं होना चाहिए। यदि ब्रिटिश राजनीतिज्ञ यह समझ जायें कि हिन्दुस्तान और इंग्लैंड में, अहिंसात्मक ही क्यों न हो, लड़ाई होने पर आर्थिक स्थिति अधिक कठिन हो जायगी, तो वे ब्रिटेन के हित में उनके चुनाव को हमारे प्रश्न को हल करने में बाधा-रूप न होने देंगे। उन्हें यह समझ लेना चाहिए कि यदि हिन्दुस्तान की मांग पूरी नहीं की गई तो उनके माल का भयंकर बहिष्कार होगा और भारत में उसके शीघ्र नाश होनेवाले व्यापारी हित पर ही ग्रेट ब्रिटेन को अपना तमाम ध्यान लगाना होगा। इसके बदले यदि दोनों में सम्मानपूर्ण साझेदारी हुई तो अपने मामलों को सुधारने का उसे अधिक समय मिलेगा। परन्तु हमारे मार्ग में एक और बड़ी कठिनाई है। जबतक बन्दूक से हिन्दुस्तान को कब्जे

में रखा जायगा, तबतक ब्रिटिश सचिव भारत के भूखों मरनेवाले लोगों के प्रति अपनी भूखी नजर डालेंगे ही, और भारत में एक तोला भी सोना-चांदी रहने तक उसे वहां से खींच लाने के लिए नये-नये साधन तैयार करेंगे—दुष्ट बुद्धि से नहीं, परन्तु आवश्यकता से मजबूर होकर। क्योंकि जब देश में वेकारी और अन्नादि का अभाव हो, और जब किसी जगह से मदद मिल सकती हो, तो चाहे वह दूसरे देश को चूसकर ही क्यों न हो, ऐसे समय में आप राजनीतिज्ञों से न्याय की तराजू में हरेक बात को तौलने की और शुद्ध नीति के अनुसार व्यवहार करने की आशा नहीं रख सकते। उससे वे भारत की मुद्रा को घटाने-बढ़ाने जैसे अनेक साधनों का उपयोग करने पर मजबूर होंगे। इससे कुछ समय के लिए उनका दुःख दूर होगा, परन्तु अन्तिम विनाश के आने में अधिक देर न लगेगी।

गाँवर स्ट्रीट में हुई भारतीय विद्यार्थियों की सभा में भारतीय वातावरण था। भारत के राष्ट्रीय गीत और वन्देमातरम् हमने यहां पहली बार ही सुने। वातावरण अनुकूल था, इससे हमने सभा में ही प्रार्थना की। सभा में पूर्ण गौरव और शोभा थी। दूसरी सभा में गोल्ड कोस्ट के एक हवशी

विद्यार्थी एक रूसी विद्यार्थी एक कोरिया के विद्यार्थी विद्यार्थियों के साथ और एक अंग्रेज़ विद्यार्थी ने प्रश्न पूछे थे। यदि समय होता तो और विद्यार्थी भी पूछते। विद्यार्थियों में सत्य की शोध का भाव था, यह इस सभा की विशेषता थी। इसका गांधीजी पर बड़ा अच्छा असर पड़ा; उन्होंने अपना हृदय खोल दिया और वर्तमान उद्योगप्रधान युद्ध में आत्मा को हिला देनेवाले प्रेम और सत्य के रहस्य के सन्देश दिये। इन दोनों सभाओं में उनको ऐसा प्रतीत होता था, मानों वह अपने प्रिय पुत्रों के बीच हों। वहां उन्होंने यह महसूस किया कि उनको कोई ऐसा सन्देश देना चाहिए, जिसे वह अपने हृदय में रखे रहें और उसको अपने जीवन के व्यवहार में लावें। इस प्रवचन की प्रस्तावना के रूप में उन्होंने सत्याग्रह-युद्ध की विशेषताएं बताते हुए स्पष्ट किया कि किस प्रकार कांग्रेस ने दूसरों पर प्रहार करके चोट पहुंचाने का सदियों पुराना तरीका छोड़कर स्वतन्त्रता

प्राप्ति के लिए स्वयं अपने पर प्रहार सह लेने का रास्ता अख्तियार किया है, और कण्ट-सहन की एक मंज़िल तय कर लेने के बाद देश ने उन्हें इस आशा से अपना एक मात्र प्रतिनिधि बनाकर भेजा है कि “भारत ने जो कण्ट-सहन किया है, उसका ब्रिटिश मन्त्रियों पर और आमतौर पर ब्रिटिश जनता के मन पर काफ़ी असर हुआ है, और इसलिए अब दलील, तर्क, वाद-विवाद और समझौते के लिए कुछ जगह रही होगी,” और इसलिए किस प्रकार वह भारत में भयंकर परिणाम वाले उत्पात को रोकने के लिए अपनी शक्ति-भर उपायों का अवलम्बन कर रहे हैं। इस सबके बाद जो वाक्य उनके मुँह से निकले, उससे अधिक हृदय-भेदक दूसरी बात क्या हो सकती है ?

गोलमेज़-परिषद् के बाहर वे जो काम कर रहे हैं, उसके सम्बन्ध में बोलते हुए उन्होंने कहा—“यह हो सकता है कि इस समय जो बीज बोये जा रहे हैं, उनके फलस्वरूप अंग्रेज़ों के दिल नरम एक आशा हों और मनुष्यों का पशु बनना रुक जाय। पंजाब में अंग्रेज़ों के विकराल स्वभाव का मुझे अनुभव हो चुका है। इसके सिवा पन्द्रह वर्ष के अनुभव और इतिहास द्वारा अन्यत्र भी ऐसी ही बातों के होते रहने का परिचय मुझे मिल चुका है। मेरा यह संकल्प है कि मैं अपनी शक्ति-भर सब प्रकार के उपायों से इस प्रकार की आपदाओं की पुनरावृत्ति को रोकूँ। मेरे अपने देशवन्धुओं को कण्टों से बचाने की अपेक्षा मानव-स्वभाव को पशु-स्वभाव बनने से रोकने की मुझे अधिक चिन्ता है। अपने देशवन्धुओं के कण्टों को देखकर तो मैं कई बार हर्षोन्मत्त हो गया हूँ। मैं जानता हूँ कि जो लोग स्वेच्छा से कण्ट सहन करते हैं, वे अपने को और संमस्त मानव-जाति को ऊंचा उठाते हैं; किन्तु मैं यह भी जानता हूँ कि जो लोग अपने विरोधी पर विजय प्राप्त करने अथवा दुर्बल राष्ट्रों अथवा निर्बल मनुष्यों को लूटने के उद्देश्य प्रयत्न में पशु-समान बन जाते हैं वे न केवल स्वयं ही गिरते हैं, प्रत्युत मानव-समाज को भी गिराते हैं। और मनुष्य-स्वभाव को पतित हुआ देखने में मुझे अथवा अन्य किसी को आनन्द

हो नहीं सकता। यदि हम सब एक ही प्रभु के पुत्र हैं, और यदि हम सबमें एक ही ईश्वर का अंश है, तो हमें प्रत्येक मनुष्य के—फिर वह सजातीय हो अथवा विजातीय—पाप का भागीदार होना ही चाहिए। आप समझ सकते हैं कि किसी मनुष्य के हृदय में पाशविक वृत्ति को जगा देना कितना अप्रिय एवं दुःखद कार्य है, तब फिर अंग्रेजों में, जिनमें कि मेरे अनेक मित्र हैं, इस वृत्ति को जगाना तो और भी कितना अधिक दुःखद होगा? इसलिए मैं जो प्रयत्न कर रहा हूँ, उसमें आपसे जितनी हो सके उतनी सहायता करने की मैं आपसे याचना करता हूँ।

“भारतीय विद्यार्थियों से मेरी प्रार्थना है कि वे इस प्रश्न का पूरी तरह से अव्ययन करें। यदि सत्य और अहिंसा की शक्ति पर आपका सचमुच विश्वास हो तो ईश्वर के नाम पर इन दोनों विद्यार्थियों के लिए काम को—केवल राजनैतिक क्षेत्र में ही नहीं—अपने दैनिक जीवन में प्रकट करें, और आप देखेंगे कि इस दिशा में आप जो-कुछ भी करेंगे, उससे मुझे आन्दोलन में मदद मिलेगी। यह सम्भव है कि आपके निकट सम्पर्क में आनेवाले अंग्रेज स्त्री-पुरुष संसार को यह विश्वास दिलावें कि भारतीय विद्यार्थी जैसे भले और सत्यनिष्ठ विद्यार्थी उन्होंने कभी नहीं देखे। क्या आप नहीं समझते कि इससे हमारे देश की प्रतिष्ठा बहुत अधिक बढ़ जायगी? सन् १९२० की कांग्रेस के एक प्रस्ताव में ‘आत्म-शुद्धि’ शब्द आये थे। उसी क्षण से कांग्रेस को यह अनुभव हुआ कि हमें अपने आपको शुद्ध करना है। हमें आत्म-बलिदान के द्वारा शुद्ध बनना है, जिससे कि हम स्वतन्त्रता के अधिकारी बन सकें और ईश्वर हमारे साथ रहे। यदि ऐसा हो तो प्रत्येक भारतीय, जिसके जीवन से आत्म-बलिदान की शिक्षा मिलती हो, बिना कुछ अन्य कार्य किये स्वदेश की सेवा करता है। यह मेरे मत से कांग्रेस के स्वीकृत साधन की शक्ति है। इसलिए स्वतन्त्रता के युद्ध में यहां के प्रत्येक विद्यार्थी को इसके सिवा और कुछ अधिक करने की आवश्यकता नहीं कि वह स्वयं शुद्ध हो और अपने चरित्र को आक्षेप अथवा सन्देह से ऊंचा उठावे।”

पाठक देखेंगे कि गांधीजी को हमारे आत्म-वलिदान-रूपी बहती गंगा की झांकी अधिकाधिक होती आती है, और कोई सभा ऐसी नहीं होती कि जिसमें वे अपने हृदय के गम्भीर गह्वर में सुनाई देनेवाली भावी तूफान की गर्जना श्रोताओं को न सुनाते हों।

नेशनल लेबर क्लब की ओर से की गई स्वांगत-सभा में गांधीजी से पूछा गया—“क्या आप उग्र राष्ट्रवादी की प्रवृत्ति प्रकट नहीं करते? और क्या आप नहीं समझते कि स्वतन्त्रता-प्राप्ति के लिए दस लाख प्राणों का वलिदान कर देना खतरनाक आदर्श होगा?”

उ.—मैं नहीं समझता कि अपने निज के जीवन का वलिदान करना कोई खतरनाक आदर्श है, और इन बहुमूल्य प्राणों का वलिदान तो वह देश करेगा, जिसे ज़बरदस्ती अनिवार्य रूप से शस्त्र-आज्ञादी का मूल्य त्याग करना पड़ा है। आपको यह स्मरण रखना चाहिए कि भारत अहिंसा के लिए प्रतिज्ञाबद्ध है और इसलिए किसी दूसरे के प्राण लेने का वहां कोई प्रश्न ही नहीं है। हम अपने प्राणों को इतना सस्ता या फ़ालतू नहीं समझते कि व्यर्थ के लिए उन्हें गंवा दें; किन्तु साथ ही हम अपने प्राणों को स्वयं स्वतन्त्रता से महंगा नहीं समझते, इसलिए यदि हमें दस लाख प्राणों का भी वलिदान करना पड़े तो हम कल ही करने को तैयार होंगे और इसपर आकाश में से ईश्वर यही कहेगा—‘शावाश, मेरे पुत्रो, शावाश!’ हम अपनी स्वतन्त्रता प्राप्त करने का प्रयत्न कर रहे हैं। इसके विपरीत आप साम्राज्यवादी प्रकृति के लोग हैं। आपको दूसरे को भयभीत करने की आदत पड़ी हुई है। भूतपूर्व जनरल डायर से जब हण्टर-कमीशन ने पूछा, तो जवाब में उसने कहा था—“हां, मैंने यह भयभीतपन—आतंक—जान-बूझकर पैदा किया था।” मैं यहां यह कहना चाहता हूं कि यह आतंक दिखाने की शक्ति अकेले डायर में न थी। हम इस क्रिया को उलट कर स्वतन्त्रता-प्राप्ति के प्रयत्न में अपने-आपको वलिदान कर सकते हैं। यदि ब्रिटिश राष्ट्र की इज्जत के रक्षक आप लोग इस अनर्थ से उसे बचा सकें तो इसे बचाना आपका धर्म है।

प्र.—क्या आपको स्वतन्त्रता देना हमारी भूल न होगी ?

उ०—मेरा खयाल है कि यदि आप किसी को स्वतन्त्रता दें तो आपकी भूल होगी और इसलिए कृपाकर यह स्मरण रखिये कि मैं स्वतन्त्रता की भिक्षा मांगने नहीं आया हूँ, प्रत्युत पिछले वर्ष के कण्ट-सहन के परिणामस्वरूप आया हूँ। और इस कण्ट-सहन के अन्त में ऐसा अवसर आया, जिससे हम भारत छोड़कर यहां यह देखने के लिए आये हैं कि हमने अपने कण्ट-सहन द्वारा अंग्रेजों के मन पर काफ़ी असर डाला है या नहीं, जिससे कि मैं सम्मानपूर्ण समझौते के साथ जा सकूँ। किन्तु यदि मैं किसी सम्मानपूर्ण समझौते के साथ जाऊँ, तो मैं इस विश्वास के साथ नहीं जाऊँगा कि मुझे इस राष्ट्र से कोई दान मिला है। कोई भी राष्ट्र दूसरे राष्ट्र को स्वतन्त्रता का दान नहीं दे सकता। वह तो अपना खून देकर ही प्राप्त करनी अथवा खरीदनी पड़ती है, और मैं समझता हूँ कि जो क्रिया सन् १९१९ से अपने आप चल रही है उसमें हम अपना खून काफ़ी दे चुके हैं। किन्तु यह हो सकता है कि ईश्वर की कृपालु दृष्टि में अभी ऐसा प्रतीत होता हो कि आत्म-शुद्धि की क्रिया में हम अभी पूरे नहीं उतरे। अतः मैं यहां इस बात की साक्षी देता हूँ कि जबतक कोई भी अंग्रेज भारत में शासक की तरह रहता अस्वीकार न करेगा, हम आत्म-वलिदान की इस क्रिया को बराबर जारी रखेंगे।

प्र.—कहा जाता है कि लार्ड अर्विन ने सेण्ट्रल-हाल में भाषण देते हुए कहा था कि वह जानते थे कि आप पूर्ण स्वराज्य का आग्रह न करेंगे। क्या यह बात ठीक है ?

उ०—पहली बात तो यह है कि मैं नहीं जानता कि लार्ड अर्विन के जिस भाषण की बात कही जाती है, वह उन्होंने दिया भी या नहीं। दूसरे, मुझे लार्ड अर्विन की ओर से बोलने की कुछ आवश्यकता नहीं है। यह प्रश्न तो उन्हींसे पूछा जाय तो अच्छा हो। किन्तु मैंने लार्ड अर्विन से यह कभी नहीं कहा कि मैं पूर्ण स्वतन्त्रता का आग्रह नहीं करूँगा। इसके विपरीत, यदि मेरी स्मरण-शक्ति मेरा अच्छी तरह साथ देती हो, तो मैंने उनसे कहा



या कि मैं पूर्ण स्वतंत्रता का आग्रह करूंगा, और मेरे लिए इसका यह अर्थ नहीं कि अंग्रेज नौकरों की जगह भारतीय नौकरों द्वारा शासन-कार्य चलाया जाय। मेरे मत से पूर्ण स्वतंत्रता का अर्थ है राष्ट्रीय सरकार।

प्र.—अंग्रेजी फ़ौज रखने के साथ आप पूर्ण स्वतंत्रता का मेल किस तरह मिलाते हैं ?

उ.—अंग्रेज सेना भारत में रह सकती है और यह निर्भर है दोनों साझेदारों की परस्पर की योजना पर। इससे एक मर्यादित समय तक भारत का हित होगा, क्योंकि भारत को नपुंसक बना दिया गया है, और अंग्रेज सेना अथवा अधिकारियों का एक अंश राष्ट्रीय सरकार की नौकरी में रखा जाना जरूरी है। मैं साझेदारी की हिमायत करूंगा, और फिर भी इस सेना के रखे जाने की भी हिमायत करूंगा।

प्र.—स्वतंत्र भारत की बात करते हुए आप वाइसराय की कल्पना करते हैं या नहीं ?

उ.—वाइसराय रहेगा या नहीं, यह प्रश्न दोनों दलों को मिलकर तय करने का है। अपनी ओर से तो मैं वाइसराय के रखे जाने की कल्पना नहीं करता। किन्तु भारत में एक ब्रिटिश एजेण्ट के रखे जाने की कल्पना मैं कर सकता हूँ, क्योंकि वहाँ अंग्रेजों ने कई हित-सम्बन्ध स्थापित किये हैं, जिन्हें मैं कष्ट नहीं कहना चाहता, इसलिए इन हित-सम्बन्धों की हिमायत करने के लिए ब्रिटिश एजेण्ट की आवश्यकता होगी, और जब कि वहाँ अंग्रेज-सैनिकों और अफ़सरों की सेना होगी, तब मैं यह नहीं कह सकता कि नहीं, वहाँ ब्रिटिश एजेण्ट नहीं रह सकता। और नरेशों का भी प्रश्न है; मैं इसका निश्चय नहीं कर सकता कि ये राजा लोग क्या करेंगे, और इसलिए मैं नहीं कह सकता कि मेरी कल्पना की योजना में ब्रिटिश एजेण्ट—फिर उसे वाइसराय कहा जाय या गवर्नर-जनरल, होगा ही नहीं। किन्तु मैं उसकी हिमायत इस तरह करूंगा कि इस साझेदारी की यह शर्त है कि सम्पूर्ण समानता के सिद्धांत पर दोनों में से जो चाहे कोई भी पक्ष उससे अलग अथवा मुक्त हो सकता है। मैं ऐसी स्लेट पर लिख रहा हूँ जिसपर से मुझे बहुत-

सी बातें मिटा देनी हैं।

प्र.—ऐसी साझेदारी से कौन-से समान हित साधे जा सकते हैं ?

उ.—इस साझेदारी में जो समान-हित साधा जानेवाला है वह है पृथ्वी पर की जातियों की लूट को रोकना। यदि भारत इस लूट के अभिशाप से मुक्त हो सके, जिसके नीचे कि वह वर्षों से कुचला जा रहा है, तो उसका यह धर्म हो जायगा कि वह इस लूट को सदैव के लिए बन्द करवा दे। सच्ची साझेदारी से दोनों को लाभ होगा। यह साझेदारी ऐसी दो जातियों में होगी, जिनमें एक अपनी मर्दानगी, वहादुरी, साहस और अनुपम संगठन-शक्ति के लिए प्रसिद्ध है, जिसकी संस्कृति का कोई मुकाबिला नहीं कर सकता और जो स्वयं ही एक महाद्वीप है। इन दो राष्ट्रों की साझेदारी के परिणाम में दोनों का हित और मानव-जाति की भलाई हुए बिना रह नहीं सकती।

\*

\*

\*

\*

गांधीजी की परिपद् के बाहर का कार्यक्रम में ज़रा विस्तार के साथ यहां देता हूं क्योंकि उनका और उसी तरह मेरा भी विश्वास है कि उनका सबसे महत्व का काम इन परिचयों और खानगी बातचीतों तथा सब वर्ग और श्रेणी के लोगों के साथ के विशुद्ध सम्भाषणों द्वारा हो रहा है। भारत की तरह यहां भी गांधीजी का एक-एक क्षण देश के लिए अर्पित है। और इनके जितना परिश्रम कदाचित् कोई भी नहीं करता। उनके चौबीसों घण्टे का विवरण इस प्रकार है :—

रात के १ बजे	किंग्सली-हाल पहुंचना
„ १-४५	यज्ञार्थ १६० तार सूत काटना
„ १-५०	डायरी लिखना
„ २ से ३-४५	सोना
„ ३-४५ से ५	उठकर प्रार्थना करना
सुबह ५ से ६	सोना
„ ६ से ७	धूमना और धूमते हुए बातचीत
„ ७ से ८	प्रातःकर्म और स्नान

सुबह ८ से ८-३०	पहला खाना
„ ८-३० से ९-१५	किंग्सली हाल से नाइट्सब्रिज
„ ९-१५ से १०-४५	एक पत्रकार, एक कलाकार, एक सिख प्रति- निधि और एक व्यापारी के साथ वातचीत
„ १०-४५ से ११	सेण्ट जेम्स को जाने में
„ ११ से १	सेण्ट जेम्स में
„ १ से २-४५	अमेरिकनों के भोज में
तीसरे पहर ३ से ५-३०	मुसलमानों के साथ
शाम को ५-३० से ७	भारत मन्त्री के साथ
„ ७ से ७-३०	प्रार्थना और सन्ध्या के खाने के लिए घर जाना
रात को ८ से ९-१०	मद्य-निषेध के कार्यकर्त्ता की परिपद् में भारत के मद्य-निषेध के प्रश्न के बारे में वातचीत
„ ९-१०	नवाब साहब भोपाल के मिलने के लिए सिडकप को जाना

किंग्सली-हाल वे कब पहुंचेंगे कोई नहीं जानता है । परन्तु १ बजे के पहले कभी नहीं पहुंचते । यह भी मुझे कहना चाहिए कि यह एक साधारण दिन है । यह उग्र तपस्या है । शरीर यह कबतक सहन कर सकेगा !

## ६

‘चर्च हाउस’ में योर्क के आर्कबिशप की अव्यवस्था में हुई सभा में, जिसमें इंग्लैंड के मुख्य पादरी और दूसरे चर्च के अधिकारी भी थे, गांधीजी ने कहा—“मैं तमाम अंग्रेजों से भारत के मामले का अव्ययन वस्तु-स्थिति करने को कहता हूँ और यदि उनको यह मालूम हो कि मेरी स्थिति वाजिव है तो उन्हें गोलमेज़-परिपद् को सफल परिणाम वाली बनाने में जितनी भी वे कर सकें मदद करनी चाहिए । लेकिन मुझे कोई

आशा नहीं दिखाई देती। लाई सेंकी समय बिता रहे हैं और आज न हम सफलता के निकट पहुंचे हैं और न इस बड़े मुद्दे के नजदीक ही पहुंचे हैं कि, 'भारत सम्पूर्ण स्वतन्त्रता पानेवाला है या नहीं। वह सेना, राजस्व और वैदेशिक नीति पर अपना अधिकार पायेगा या नहीं?' हम लोगों ने इन बातों का विचार तक नहीं किया है। हम लोग महत्व में दूसरे और तीसरे दर्जे की बातों पर चर्चा करने में ही समय खर्च कर रहे हैं। सांप्रदायिक सवाल का, जो यह कहा जाता है कि प्रगति का रास्ता रोके हुए है, इस तरह उपयोग नहीं होना चाहिए था।"

एक मित्र से उन्होंने कहा—"मैं ऐसी दीवाल से सर टकरा रहा हूं, जहां कोई रास्ता नहीं है।"

प्र.—"क्या यह दुर्भाग्य की बात नहीं है कि आज यद्यपि आप विचार की एक बड़ी मजबूत संस्था के प्रतिनिधि हैं, फिर भी आप संयुक्त भारत के नेता नहीं हैं?"

उ.—"मैं नहीं हूं। परन्तु इसका कारण यह है कि यहां ऐक्य होना असम्भव है। क्या आप यह नहीं देखते कि यह परिपक्व सरकार के चुने हुए लोगों से भरी हुई है? यदि हमें हमारे प्रतिनिधि चुनने को कहा गया होता तो मैं सबका प्रतिनिधि बनता और सबकी तरफ से बोल सकता था। बेशक राजाओं की तरफ से नहीं। राजा लोग सरकार की कृपा से जीते हैं इसलिए वे सरकार के आश्रितों की हैसियत से ही बोल सकते हैं। और आज मुसलमान भी, जो कुछ दिन पहले किसी भी शर्त पर ब्रिटिश सम्बन्ध को स्वीकार करने के लिए तैयार न थे, राज्यभक्तों से भी बढ़कर बातें कर रहे हैं।"

प्र.—"तो, क्या 'डेली हेराल्ड' ने जो कहा वह सही है?"

उ.—"नहीं, मेरे खयाल में प्रधान मन्त्री यह ठीक कहते हैं कि सरकार विचारपूर्वक परिपक्व को तोड़ डालने का प्रयत्न नहीं करती है। परन्तु सम्भव है उन्हें उसे जल्दी पूरा करना पड़े; क्योंकि सम्यता के लिए भी वे इस पीड़ा को अधिक दिनों तक यों ही नहीं चलने दे सकते हैं। यह

पीड़ा से कुछ कम नहीं है। हम ऐसे मुद्दों पर बातें-ही-बातें कर रहे हैं, जो मुख्य विषय को स्पर्श भी नहीं करते। जब कि हम यही नहीं जानते हैं कि हमारे पास क्या धन होगा, हमारा अधिकार क्या होगा और कितनी सेना का खर्च हमें देना होगा, तब संघ-शासन और प्रान्तिक सरकारों में अर्थविभाग करने का क्या उपयोग हो सकता है ?”

मेरे खयाल में वस्तुस्थिति का यही ठीक वर्णन है। गोलमेज़-परिपद् में उन्होंने यह बात अच्छी तरह स्पष्ट की थी। संघ-योजना समिति में बड़ी अदालत की चर्चा में उन्होंने इस प्रश्न को पूरा-पूरा स्पष्ट कर दिया। उन्होंने चेतावनी दी कि वे अब उस पुराने रास्ते को छोड़ दें—जिसके अनुसार ब्रिटिश राजशाही का दृष्टिकोण ही यह रहा है कि भारत बड़ी-बड़ी तनख्वाहें दे और उसके गरीब लोग भूखों मरें। नाम कैसा भी अच्छा क्यों न हो, कांग्रेस ऐसी किसी व्यवस्था से किसी प्रकार का भी सम्बन्ध नहीं रख सकती, जिसमें किसी भी रूप में और किसी भी प्रकार से ब्रिटिश क़ब्ज़ा और ब्रिटिश आधिपत्य को मान लिया गया हो। यदि आप सचमुच ही कुछ करना चाहते हैं तो आपको स्वतन्त्र भारत की परिभाषा में विचार करना चाहिए। भारत में अपनी स्वतन्त्र अदालत हो, उसमें जो न्यायाधीश हों उन्हें वह अपनी शक्ति के अनुसार तनख्वाह दे सकें और उसके लोगों की स्वतन्त्रता की रक्षा के सच्चे साधन हों। यह, जैसा कि लार्ड सैंकी ने कहा, ‘महत्व का और निर्भीक’ भाषण था। इससे वायुमण्डल स्वच्छ होना ही चाहिए। उससे लोग विचार करने लगेंगे; कम-से-कम वे लोग जो लार्ड सैंकी की तरह ऐसे शख्स से, जो ‘उसे क्या चाहिए जानता है,’ खरी बात सुनना पसन्द करते हैं। इस बीच कांग्रेस और उसके प्रतिनिधि को बदनाम करने के लिए हलका प्रचार-कार्य किया जा रहा है। पंडित जवाहरलालजी ने युक्त प्रान्त की स्थिति के बारे में एक लम्बा तार भेजा है। जवाब में गांधीजी ने ठीक ही कहा है कि पंडितजी बिना किसी हिचकिचाहट के परिस्थिति के उपयुक्त जो-कुछ आवश्यक हो कार्य कर सकते हैं; क्योंकि यहां कोई आशा नहीं है। स्वार्थ-साधु पत्र भले-बुरे किसी

भी जरिये से ऐसे समाचार जान लेते हैं और फिर उसको भयंकर रूप से विकृत करके छापते हैं; जैसे कि 'मि० गांधी, जवाहरलाल को सविनय-भंग का युद्ध शुरू करने को लिखते हैं।' इसी तरह "पायोनियर" ने यह वे-पर की उड़ाई थी कि 'गांधीजी मुसलमानों को रुपया देकर असहयोग के आन्दोलन में साथ देने को ललचा रहे हैं।'

लार्ड रोचेस्टर की अध्यक्षता में मद्य-निषेध के कार्यकर्त्ताओं की जो सभा हुई वह भी बड़े महत्व की थी। ऐसा मालूम होता था कि तीन-चार सौ मित्रों में मे प्रत्येक मित्र ने यह बात समझ ली थी मद्य-निषेध कि भारत के अनिच्छुक लोगों को मद्यपी बना देने में इंग्लैंड का कितना बड़ा अपराध था ! गांधीजी ने कहा—“संसार में ऐसा कोई देश नहीं है, जो सरकार के खिलाफ होने पर भी मद्यनिषेध का प्रयत्न कर रहा हो, जहां आम लोगों का बड़ा हिस्सा मद्यनिषेध के लिए पुकार उठता हो और सरकार उसका इन्कार करे, और जहां सब प्रकार के गुप्त उपायों से मद्यपान को प्रोत्साहन दिया जाता हो।” और भाषण के अन्त में गांधीजी की जो प्रशंसा की गई उसपर से अगर मैं कुछ अन्दाज़ लगा सकूँ तो, मैं कह सकता हूँ कि वे बात को फ़ीरत ही समझ गये थे, ऐसा मालूम होता था। गांधीजी ने कहा—“महमूल का सवाल न हो तो मद्यनिषेध का प्रश्न हमारे लिए अत्यन्त सरल है” और उन्होंने समझ लिया कि भारत के लिए उसके अर्थ पर उसका कब्ज़ा होना कितना आवश्यक है, जिससे कि वह अपने बजट के दोनों पहलू बराबर कर सके और मद्यनिषेध भी कर सके।

### ७

जहां तक हमारे देश का प्रश्न है, सरकार में परिवर्तन हो जाने से, हमारे लाभ-हानि में कोई अन्तर नहीं पड़ता। हमें यह न भूल जाना चाहिए कि भारत के इतिहास में कभी न सुने गये घृणित-चुनाव का असर से-घृणित अत्याचार—स्त्रियों पर लाठियों के प्रहार तक—मजदूर सरकार के शासन में ही हो चुके हैं। अनुदार दल के शासन में

इससे बदतर और क्या हो सकता है ? गोली-बारूद का खुलकर प्रयोग होगा ? लाठियों के कायर-प्रहार से तो यह कहीं अधिक स्वच्छ और सीधा मार्ग होगा ।

पार्लमेंट के इस सशंकित चुनाव अथवा एक महिला के शब्दों में, 'सबसे पहले हिफाजत' (Safety First) के चुनाव और इंग्लैंड तथा यूरोप के आर्थिक संकट का कुछ विशेष अर्थ है, जिसे सर विलियम लेटन ने सुन्दर शब्दों में इस प्रकार रखा है—“किसी भी देनदार या ऋणी राष्ट्र के लिए अब यह सम्भव नहीं रह गया है कि वह अपने ही प्रयत्न से कर्ज की अदायगी कर सके । लेनदार देशों को यह निश्चय करना चाहिए कि वे अपना लेना माल के रूप में लेने के लिए तैयार हैं, अथवा कर्ज की रकम घटाना अधिक पसन्द करते हैं । यदि प्रत्येक राष्ट्र केवल आयात को रोकने के लिए ही अपने-अपने प्रतिबन्ध लगावे, तो धीरे-धीरे चारों ओर से निर्यात बन्द हो जायगा और अन्त में अन्तर्राष्ट्रीय व्यवसाय अपंग हो जायगा ।”

दूसरे लेखक ने चुनाव के परिणाम का विश्लेषण इस ढंग से किया है कि भारतवासी उसे आसानी से समझ सकेंगे—“जॉन बुल को विश्वास दिला दीजिए कि उसके देश पर कोई वास्तविक भयंकर खतरा मंडरा रहा है; एक बार उसे यह विश्वास हो जाने दीजिए कि उसकी वचत को जप्त कर लेने और बैंक आफ इंग्लैंड ( जो उसके लिए अचल दुर्ग है ) की जड़ उखाड़ने और इसलिए उसके आश्वासन, आर्थिक रक्षा, आर्थिक प्रगति की सब आशाओं पर पानी फेरने के लिए कोई दुष्ट शक्ति काम कर रही है, तो जॉन बुल अपनी सारी शक्ति लगाकर उठ खड़ा होगा और एक बार फिर दुनिया को विस्मय में डाल देगा ।”

भारत इस प्रत्यक्ष उदाहरण से शिक्षा लेना न चूकेगा । भारत में दूसरा प्रसंग उपस्थित होने पर—जिसके कि शीघ्र होने की सम्भावना है—यदि हम चाहें, तो जॉन बुल को आसानी से भयंकर खतरे का दर्शन करा सकते हैं, और उस समय वह फिर अपने मन्त्रियों से यह कहकर कि

भारत के साथ सुलह करो, संसार को विस्मित कर देगा।

आक्सफोर्ड में कुछ विद्यार्थियों ने एक प्रश्न यह पूछा था—“हिन्दू संयुक्त निर्वाचन क्यों चाहते हैं ?” उत्तर में (श्रोताओं के अट्टहास के बीच) उन्होंने कहा—“क्योंकि वे मूर्ख हैं। पृथक् निर्वाचक मूल्य हिन्दू मण्डल देकर वे मुसलमानों का सब जोश एकदम उतार सकते हैं और पृथक् निर्वाचन में हो-न-हो कुछ बुरी बात तो नहीं है इस असमंजस में उन्हें डाल दे सकते हैं।”

एक अंग्रेज़ विद्यार्थी ने पूछा—“आप शराब पीनेवालों के प्रति इतने अनुदार क्यों हैं ?”

उ०—“इसलिए कि इस अभिशाप के असर से पीड़ित लोगों के प्रति मैं उदार हूँ।”

कई लोगों को इस बात का आश्चर्य है कि गांधीजी इतने विचित्र कामों में सुबह से लेकर आधी रात तक अपने दिमाग को आवेश से मुक्त रखकर अपने-आपको किस प्रकार प्रसन्न रख सकते हैं। श्रीमती यूस्टेस माइल्स ने पूछा—“क्या कभी आपको चिड़चिड़ापन महसूस होता है ?” गांधीजी ने उत्तर दिया—“मेरी पत्नी से पूछो। वह आपको बतलायगी कि दुनिया के साथ तो मेरा वर्त्ताव बड़ा अच्छा रहता है किन्तु उसके साथ नहीं।” इस विनोदपूर्ण उत्तर को सराहते हुए श्रीमती माइल्स ने कहा—“मेरे पति तो मेरे साथ बड़ा अच्छा वर्त्ताव करते हैं।”

प्रत्युत्तर में गांधीजी ने कहा—“तब मेरा विश्वास है कि श्री माइल्स ने आपको गहरी रिश्त दी है।”

प्र०—“क्या चरखा मध्ययुग का औज़ार नहीं है ?”

उ०—“मध्ययुग में हम बहुत-सी ऐसी बातें करते थे, जो सर्वथा बुद्धिमानीपूर्ण थीं। किन्तु यदि हममें से अधिकांश ने उन्हें छोड़ दिया तो मुझपर मेरी बुद्धिमत्ता का आक्षेप क्यों करते हो ? यह औज़ार कितने ही मध्ययुग का क्यों न हो, किन्तु अपने दरिद्र ग्रामवासियों की आय में इसके द्वारा ५० प्रतिशत वृद्धि करते हुए मुझे ज़रा भी लज्जा प्रतीत नहीं



होती। महायुद्ध के समय आप लोगों ने आलू की खेती की और लिसियम-क्लव की शौकीन-मिजाज रमणियों ने पुरुषों को सादे सूई और डोरे से सैनिकों के सोने के समय की पोशाक सीने के लिए आमन्त्रित किया था। क्या वे बातें मध्ययुग की न थीं? मैंने तो यह मध्ययुगीन-युक्ति लिसियम-क्लव की युक्तियों से सीखी है।”

किन्तु जिस प्रकार पिछला सत्याग्रह-आन्दोलन इतना अकस्मात् और इतना अचानक उठ खड़ा हुआ, उसी तरह गांधीजी कई बार प्रसंग आने पर चमक उठते हैं और ज्वाला के रूप में फट पड़ते हैं।

प्र०—स्वराज्य के मार्ग में मुख्य विघ्न क्या है?

उ०—“ब्रिटिश अधिकारियों के अधिकार छोड़ने की अनिच्छा, अथवा अनिच्छित हाथों में से अपने अधिकार धरा लेने की हमारी अयोग्यता ही मुख्य विघ्न है। आपको इस बात का स्वराज्य में बाधा

खेद है कि मैंने आपका मनचाहा उत्तर नहीं दिया। मैं आपको यह बात समझा देना चाहता हूँ कि हममें कितना ही अनैक्य होने पर भी हम अधिकार छीन ले सकते हैं और जिन लोगों को अधिकार छोड़ना है, वे राजी-खुशी से छोड़ने को तैयार हो जायें तो हमारा अनैक्य तुरन्त मिट जायगा। आप कहते हैं कि अंग्रेज तो तटस्थ प्रेक्षक हैं। किन्तु मैंने तो भारत-सरकार पर फच्चर की तरह आड़ लगाने और ब्रिटिश सरकार पर अपने मनचाहे लोगों की कान्फ्रेंस अथवा परिषद् बुलाने का आक्षेप लगाने की धृष्टता की है। विवेकशील मुसलमानों के साथ मिलकर कांग्रेस ने साम्प्रदायिक प्रश्न के निर्णय की अपनी योजना तैयार की है। किन्तु यदि दुर्भाग्यवश बहु-संख्यक मुसलमानों के प्रतिनिधि होने का दावा करनेवाले कुछ मुसलमान सन्तुष्ट नहीं हैं, और इसलिए यदि सरकार यह कहे कि हमारे गले में बांधी हुई जंजीर को वह बंधी ही रखेगी, तो मेरा कहना है कि हम एकसाथ एक ही प्रहार से इस जंजीर और अनैक्य दोनों के ही टुकड़े-टुकड़े कर डालेंगे।” इसके बाद कामनवेल्थ आफ इण्डिया लीग के स्वागत के अवसर पर उन्होंने कहा:—

“सबसे अच्छा मार्ग तो यह है कि अंग्रेज लॉग भारत से अलग हो जाय । जिस तरह इंग्लैंड कर रहा है, उसी तरह भारत को अपने घर की व्यवस्था या कुव्यवस्था करने दे । किन्तु भारत में अंग्रेज जेलर की तरह बनकर भारतवासियों को नेकचलनी के नियम सिखाते हैं, और भारत एक विस्तृत जेलखाना बन गया है । हम अपना हिसाब बतावेंगे और आपको भी अपना हिसाब बताना होगा । आपके लिए सबसे अच्छी बात तो यह है कि आप इस अप्राकृतिक अथवा अस्वाभाविक सम्बन्ध का अन्त कर दें । यदि ईश्वर की ऐसी ही इच्छा हुई, तो हम आपके अनिच्छित हाथों से स्वतन्त्रता घरवा लेंगे । मैंने खयाल किया था कि हम लोगों ने काफ़ी कष्ट-सहन किया है; किन्तु मैं देखता हूँ कि हमारा कष्ट-सहन इतना व्यापक और वास्तविक नहीं है, जिससे कि उसका असर हो सके, इसलिए मुझे भारत जाकर अपने देशवासियों से गत वर्ष की अपेक्षा अधिक उग्र अग्नि-परीक्षा में से गुज़रने के लिए कहना होगा । चटगांव और हिजली की घटनाएं मेरे भारत लौटने के लिए प्रकाश-स्तम्भ की तरह काफ़ी चेतावनी हैं । किन्तु मुझे धैर्य रखना और अपने क्रोध को दवाना चाहिए । कभी-कभी मुझे अपने पर वेहद क्रोध आता है; किन्तु मैं इस शत्रु से अपना छुटकार पाने की प्रार्थना भी करता हूँ और ईश्वर ने मुझे अपना क्रोध दवाने की शक्ति दी है । किन्तु क्रोध हो या न हो, मैं इंग्लैंड अकस्मात् न छोड़ूंगा । मैं प्रतीक्षा करूंगा, देखूंगा और प्रार्थना करूंगा । किन्तु अन्त में यदि गोलमेज़-परिपद् टूट जायगी, तो हमें क्या करना होगा, यह मैं जानता हूँ । मैं जानता हूँ कि हम तराजू पर हलके नहीं उतरेंगे, अथवा पीछे नहीं हटेंगे और उस समय आपका यह कर्त्तव्य होगा कि आप हमारी मदद करें ।

वर्नाड शॉ बहुत दिन से गांधीजी से मिलना चाहते थे और वे काफ़ी हिचकिचाहट के उपरान्त मिलने आये । वे गांधीजी के पास प्रायः एक घण्टे तक बैठे और इस समय में अगणित विषयों पर प्रश्न पूछते रहे । उनके प्रश्न धार्मिक, सामाजिक, राजनैतिक और प्राणिशास्त्र और अर्थशास्त्र-सम्बन्धी सभी विषयों पर थे । उनके

वार्तालाप में गम्भीर मनोरंजन के छीटे भी थे। वे कहने लगे—“मैं आपके विषय में कुछ जानता था और आपमें अपने साथ कुछ विचार-साम्य होना भी अनुभव करता था। हम लोगों की संसार में एक छोटी-सी जाति है।” उनके अन्य सब प्रश्न अन्तर्राष्ट्रीय महत्व के थे; परन्तु गोलमेज़-विषयक एक प्रश्न पूछे बिना वे न रह सके। उन्होंने पूछा—“क्या गोलमेज़-परिपद् आपके धैर्य को नहीं तोड़ रही है?” और इसके उत्तर में गांधीजी ने खेद-सहित स्वीकार किया—“इसके लिए तो असाधारण धैर्य की आवश्यकता है। यह तो एक बड़ा घोटाला है। जो भाषण वहां होते हैं वे सब टरकाऊ नीति वाले हैं। मैं तो उनसे यही कहता हूं कि अपनी नीति साफ़ क्यों नहीं प्रकट कर देते, जिससे हम अपना निश्चय तो कर सकें। परन्तु यह तो ब्रिटेन की राजनीति में ही नहीं है; वह तो जो-कुछ करता है सब वृथा कष्टदायक घुमाव-फिराव के साथ ही करता है।”

शायद कोई कहेंगे कि मुख्य घटना वर्किंगम (सम्राट् के) राजप्रासाद के स्वागत की थी, परन्तु सम्राट् क्षमा करें, मैं तो यह नहीं कहूंगा। क्या इन स्वागतों में कोई सार है? क्या सम्राट् और सम्राट् जार्ज सम्राज्ञी लोगों से दिल खोलकर मिलते हैं? क्या इस बातचीत में कुछ निश्चय करते हैं या करने की सामर्थ्य उनमें है भी? क्या यह एक मूक नाटक-मात्र नहीं था? परन्तु अब तो लोग कहेंगे कि गांधीजी भी तो वहां गए थे। यदि यह सब निरर्थक ही था तो वे वहां क्यों गए? क्या मैं गांधीजी की मानसिक दशा पर यहां थोड़ा प्रकाश डालूं? मित्रों की एक सभा में गांधीजी ने कहा था, “मैं तो यहां बड़ी कठिन अवस्था में हूं। मैं यहां इस राष्ट्र का मेहमान होकर आया हूं, अपने राष्ट्र का चुना हुआ प्रतिनिधि होकर नहीं। अतः मुझे बहुत सम्महल कर चलना चाहिए और आप नहीं जानते कि मैं कितना सम्महल कर चलता हूं। आप समझते होंगे कि अल्पसंख्यक-समिति में प्रधान-मन्त्री के धमकी देनेवाले भाषण को मैंने पसन्द किया। मैं तो वहीं उसका विरोध करता, परन्तु चुप रहा और घर आकर एक हलका विरोध-मूचक पत्र लिख भेजा। अब इस सप्ताह एक और

नैतिक समस्या उपस्थित हो गई है। सम्राट के स्वागत का निमन्त्रण मुझे मिला है। भारत में होनेवाली घटनाओं ने मुझे इतना धुब्ध और दुःखी बना दिया है कि मेरा मन नहीं चाहता कि मैं इस स्वागत में सम्मिलित होऊँ और यदि मैं स्वच्छन्द रूप से यहां आता तो अपनी इच्छानुसार ही करता। परन्तु मैं तो मेहमान हूँ, अतः हिचकिचा रहा हूँ; शीघ्र कुछ निश्चय भी नहीं कर सकता। मुझे इसके नैतिक पहलू पर भी विचार करना है—खाली न्यायोचित निश्चय पर ही दृढ़ नहीं रहना है।” नैतिक जिम्मेवारी ने ही गांधीजी से वहां जाने का निश्चय कराया। जब वह यह निश्चय कर चुके तो उन्होंने लार्ड चेम्बरलेन को एक विनम्र पत्र लिखा, जिसमें निमन्त्रण के लिए धन्यवाद दिया और लिखा कि वह और उनके एक साथी (जिनको भी आमन्त्रित किया था) अपनी सदा की पोशाक में उस स्वागत में सम्मिलित होंगे। साधारणतया गांधीजी ऐसे उत्सवों में भाग नहीं लेते, परन्तु इस अवसर पर, जैसा कि अन्य कुछ अवसरों पर भी हुआ है, उन्होंने नियम ढीला कर दिया; क्योंकि वह ऐसा कोई काम नहीं करना चाहते, जिससे कोई निरादर प्रकट हो। वह ऐसा मौक़ा नहीं देंगे, जिससे लोग उन्हें कोई दोष दें।

## ८

“इस वक्त तो ऐसा मालूम पड़ता है कि परिपद् टांय-टांय-फिस होनेवाली है। इस घोर अन्धकार में आशा की किरणें दीख नहीं पड़ रही हैं। लेकिन आप में से कुछ बड़े लोग परिपद् को अव आगे असफलता के घाट न उतरने देने के लिए पूरा प्रयत्न कर रहे हैं। यदि वे लोग असफल रहे और यदि यह परिपद् आखिर ना-कामयाब साबित हुई—मुझे तो ऐसा ही अन्देशा है—तब लाखों लोग कष्टों का आह्वान करने के लिए कटिवद्ध हो जायेंगे और भीषण दमन से भी विचलित न होंगे। हमसे कहा जा रहा है कि गत वर्ष की अपेक्षा अवकी वार का दमन दसगुना भयंकर होगा। परन्तु मैं ईश्वर से प्रार्थना करूंगा कि हे भगवान् ! पाशविक बल के ऐसे प्रदर्शन से मानव-समाज को दूर ही

रखना ।”

उपर्युक्त वाक्य महात्माजी के उन विचारों का अन्तिम भाग है, जो उन्होंने वेस्टमिन्स्टर स्कूल में उस दिन की संध्या को प्रकट किये, जिस दिन उन्होंने गोलमेज-परिषद् के समक्ष अपना तीसरा स्मरणीय व्याख्यान दिया था । उनका यह भाषण साम्प्रदायिक समस्या के उस प्रयत्नपूर्वक तैयार किए समाधान के उत्तर में था, जिसका यह दावा था कि मुसलमानों, अछूतों, भारतीय ईसाइयों तथा भारत में रहनेवाले गोरों के बीच, जिनकी संख्या हिन्दुस्तान की आबादी की ४६ फ्रीसदी बताई जाती है, लगभग पूरा ऐक्य है । उपर्युक्त भिन्न-भिन्न जातियों के नामजदों की इस अनोखी और गुस्ताखाना सूझ में कुछ ऐसा वेतुकापन था, जिसे महसूस करने में मेहनत दरकार नहीं है । उस मसविदे के पेश होते ही उसके खिलाफ जोरों से आवाजें उठने लगीं । सरदार उज्जलसिंह का विरोध सबसे ज्यादा पुरजोर था । उन्होंने तो काने को साफ़-साफ़ काना कह दिया और उन लोगों की हरकत के बारे में अपना यह मत प्रकट किया कि वह दूसरे की सम्पत्ति को बांट खाने के उद्देश्य से खड़ी की गई जालसाजी नहीं तो और क्या है ? जब गांधीजी ने इसपर अपना सात्विक रोष प्रकट करते हुए उसका भंडा-फोड़ किया और कहा कि यह हरकत तो राष्ट्र के प्रति अत्याचार-रूप है, तब उस जालसाजी का काम तमाम हो गया । गांधीजी ने इतना ही नहीं किया बल्कि उन्होंने उस तजवीज के तैयार करनेवालों के इन व्यर्थ के दावों की भी, यह कहकर कि वे लोग उस जाति के प्रतिनिधि हैं भी कि नहीं, जिसकी ओर से वे बोलने का साहस कर रहे हैं, पोल खोल दी ? इससे प्रधानमन्त्री की आंखें खुल गई होंगी ।

“न्यू स्टेट्समेन” के आज के अंक में प्रकाशित हुआ निम्नलिखित वाक्य गांधीजी की बात को मानों दुहरा रहा है—

“बिना इस बात के जाने हुए कि मुख्य प्रश्न के विषय में कुछ तय होनेवाला है या नहीं, कोई साम्प्रदायिक प्रतिनिधि, चाहे वह हिन्दू हो या मुसलमान अथवा सिख, साम्प्रदायिक मामले में दबने और कम स्वीकार

करने के लिए तैयार नहीं है।”

आगे चलकर उसमें यह भी लिखा है कि “परिपद् के असफल होने का कोई वास्तविक कारण नहीं है। यदि टरकाने की नीति का अनुसरण किया गया तो जानबूझकर किया जायगा, क्योंकि इंग्लैंड के मन्त्रिमंडल ने निश्चय किया है कि यही सबसे अच्छा रास्ता है।”

गनीमत तो यह है कि गांधीजी ने ब्रिटेन की जनता को भारतवर्ष की स्थिति से परिचित कराने का जो अट परिश्रम किया है, उसके फलस्वरूप यहां के लोगों से, खासकर समझदार अंग्रेजों के दिलों से वे गलतफहमियां और धारणायें मिट गई हैं, जो यहां अधिकारियों ने फैला रखी हैं। और जब कुछ ही दिनों के भीतर यह परिपद् असफलतापूर्वक समाप्त होगी, तब किसी को यह खयाल न होगा कि इस बाधा के कारण स्वयं प्रतिनिधि लोग ही हैं।

प्रधानमन्त्री ने यह दलील पेश करते हुए इस प्रश्न के बारे में कहा है कि संरक्षण के विषयों पर वहस न करने का कारण यह था कि स्वयं संव-योजना-समिति की ओर से वहस मुलतवी रखी जाने का प्रस्ताव हुआ था। इस वक्तव्य का विरोध बहुतेरों ने एक-स्वर से किया और फलतः प्रधानमन्त्री को यह स्वीकार करना पड़ा कि वह प्रस्ताव समस्त संव-योजना-समिति की ओर से नहीं बल्कि उसके एक भाग की ओर से ही आया था। यदि वास्तव में वह इसी बात पर अड़ जाते (जैसे आज दोपहर को वह अड़े) कि प्रतिनिधियों की राय बहुमति के रूप में नहीं बल्कि सर्व-सम्मति के रूप में आनी चाहिए, तो उन्हें लाजिम था कि वह इसी प्रकार यह भी कहते कि जबतक सर्वसम्मति से प्रस्ताव न किया जायगा तबतक विधान-सम्बन्धी प्रश्न स्थगित न किया जायगा। और किसी बात से सरकार की स्थिति के थोपेपन को प्रकट कर देना इतना संभव न था, जितना कि आज की घटित कई बातों से हो सका है। और इन बातों में प्रधान-मन्त्री की उपर्युक्त स्वीकृति भी शामिल है।

परन्तु यह बात न तो यहां पर है और न वहीं है। वस्तुस्थिति यह है कि हम एक महान् विपत्ति के द्वार पर खड़े हुए हैं, जिसके खतरों को सिर्फ

वही देख सकते हैं, जिन्होंने स्वेच्छापूर्वक कण्ट-सहन के द्वारा मुक्ति प्राप्त करने का तरीका अख्तियार किया है। तथापि, जैसा कि भेंट करने को आये हुए एक सज्जन से कल रात गांधीजी ने कहा, "यदि गोलमेज़-परिषद् विधान-सम्बन्धी मामलों पर असफल हो गई, तो सविनय-अवज्ञा का फिर से आरंभ होना अनिवार्य है। इसके सिवा और कोई रास्ता ही नहीं हो सकता। क्योंकि यदि आज हम इसे नहीं पाते, तो फिर इसका मतलब ही अनिश्चित काल के लिए इसे टाल देना है। परन्तु इसकी प्राप्ति की आशा के लिए बहुत गुंजायश नहीं है, हालांकि मैं यह नहीं कह सकता कि आखिरी वक्त तक किसी-न-किसी हल पर पहुँच जाने की आशा को मैंने सर्वथा त्याग दिया है। और, कम-से-कम मैं तो उस वक्त तक चैन न लूंगा, जबतक कि इसके लिए हर तरह की तदवीर न कर लूंगा।"

गांधीजी के भाषण पर जो गौर करेंगे वे रास्ते में जो बाधाएँ हैं उन्हें अच्छी तरह देख पायेंगे। हमारे आपस में जो वाद-विवाद हुए वही काफ़ी प्रत्यक्ष हैं—जैसा कि उन्होंने एकसे अधिक बार कहा, हम सब इस सम्बन्ध में मूर्ख ही रहे हैं।  
 कांग्रेस सर्वसाधारण की प्रतिनिधि है किन्तु सरकार ने हमारे अनैक्य के लिए ज़मीन तैयार कर ली और सत्ता छोड़ने के लिए अनिच्छित शक्तिमान दल की सारी चतुराई लगाकर हमारे भेदभावों को बढ़ाने का प्रयत्न किया है। परन्तु कांग्रेस ही वस्तुतः राष्ट्र है, और एक-मात्र बहु-संख्यक वर्ग है, कि जो सरकार के साथ सौदा कर सकता है; इसलिए सरकार को चाहिए था कि वह सब दलों की बातें सुन लेने के बाद उसके साथ बातचीत करती। लेकिन, यह प्रत्यक्ष है कि, कांग्रेस का जो महत्व है और समस्त देश की तरफ़ से बोलने का वह जो दावा करती है, उसकी छाप वह सरकार पर नहीं डाल पाई है। "ऐसी हालत में मैं वापस चला जाऊँगा और इससे भी अधिक कण्ट-सहन के द्वारा यह प्रदर्शित करूँगा कि एक-मात्र कांग्रेस ही ऐसी है, जो भारतवर्ष के विस्तृत जन-समूह की प्रतिनिधि है।"

परन्तु, जैसा कि गांधीजी ने "लन्दन स्कूल आफ़ इकोनॉमिक्स" (लन्दन

का अर्थशास्त्र विद्यालय) के विद्यार्थियों से कहा था, वास्तविक और अंतिम अड़चन है—भारत की परिस्थिति के बारे में अंग्रेजों की नितान्त अनभिज्ञता। हम लोगों को अंग्रेज लोग अहसानफ़रामोश और ऐसे लोग मानते हैं कि जो उन नेकियों को भुलाये हुए हैं, जो ब्रिटेन ने भारत के साथ की हैं। यह धारणा यहां के अधिकारी वर्ग में ही नहीं बल्कि उनमें भी प्रचलित है, जो सार्व-जनिक विचारों की वागडोर थामे हुए हैं। एक बात और है। बहुत असां गुजरा, स्वर्गीय सुरेन्द्रनाथ बनर्जी ने अंग्रेजों के चरित्र का एक विशेष लक्षण बतलाते हुए कहा, “मुझसे हमेशा अंग्रेजों द्वारा यह बात पूछी जाती है कि “जब कि हिन्दुस्तान में इतनी ज्यादा गरीबी है, तो वहां दंगे और बलबे क्यों नहीं होते ? खिड़कियां क्यों नहीं तोड़ी-फोड़ी जाया करतीं ?” आजकल भी अंग्रेजों की मनोवृत्ति लगभग वैसी ही बनी हुई है। उनकी समझ में अहिंसा का तरीका जल्दी नहीं आता। तो फिर इसका अर्थ यह है कि गत वर्ष जो किया गया था, उससे अधिक प्रदर्शन की अब आवश्यकता है। बाहर के हमलों और भीतरी फिसादों के खतरे इतने बढ़ा-चढ़ाकर और ऐसे सयानेपन से लोगों के दिमागों में जमा दिये गये हैं कि साधारण अंग्रेज लोग शुद्ध भावना से यह मानने लग गये हैं कि हिन्दुस्तान की रक्षा बिना अंग्रेजी बन्दूक के हो ही नहीं सकती। कुछ अंश तक तो यह शासक-जाति के स्वाभाविक अभिमान की बात है—क्योंकि दूसरे राष्ट्र पर हुकूमत करनेवाली जाति अपने ऊपर कुछ ज़िम्मेदारियां और हुकूक योंही ओढ़ लेती है और इसके विपरीत शासित जाति को साधारण-से-साधारण स्वत्व भी बरतने नहीं देती। आप प्रत्येक सड़क के आसपास, दीवारों पर, दूकानों के झरोखों पर, रेलगाड़ियों के रास्तों पर और समाचारपत्रों के पृष्ठों पर लिखी या चिपकी हुई अपीलें पढ़ते हैं कि ‘केवल इंग्लैंड की बनी हुई चीज़ का इस्तेमाल कीजिए, बाहर का कोई भी माल न खरीदिए।’ परन्तु हिन्दुस्तान में इसी बात को कहना—सिर्फ़ देशी चीज़ें खरीदने की अपील करना—खतरनाक और विद्रोहात्मक माना जाता है ! एक विदुषी महिला तो—जो कि एक सुशिक्षित एवं घटनाओं से सुपरिचित व्यक्तियों की सभा में बैठी थीं—गम्भीरता से पूछ उठीं कि जो



राष्ट्र आपस में ही झगड़ रहा हो, क्या उसे स्वतन्त्रता के बारे में सोचने तक का भी न्यायोचित अधिकार है ? लोगों की आम चिल्लाहट यही है कि “तुम लोग पहले स्वतन्त्र होने की योग्यता तो प्राप्त करो !”

परन्तु मैं यहां शासक जाति की पहले से बनी हुई धारणाओं और उसके अज्ञान के सब पहलुओं पर, चाहे वे वास्तविकताओं से सम्बन्ध रखते हों

या इतिहास से, बहस करने के लिए तैयार नहीं हूँ ।

**जन्मसिद्ध अधिकार**

ये बातें तो उन लोगों के लिए अनिवार्य हैं, जो अपने को विजयी जाति ठहराते हैं । परन्तु जिसके पैर में कांटा चुभता है, वही पराई पीर जान सकता है । श्री जे० दबलीन महाशय ने, जो कि एक आइरिश देशभक्त हैं, एक सभा में, जिसमें कि गांधीजी का खानगी भाषण हो रहा था, स्वातन्त्र्य-प्रेमी के नाते इन खरे शब्दों में अपना मत प्रकट किया था, “आप हमसे भारतीय परिस्थितियों को समझने के लिए कह रहे हैं, परन्तु दरअसल बात यह है कि किसी भी राष्ट्र के स्वातन्त्र्य-स्वत्व को स्वीकार करने के लिए किसी अध्ययन की आवश्यकता नहीं है । वह तो देश या राष्ट्र का जन्मसिद्ध अधिकार है ।” गांधीजी ने इस मत में फ़क़त एक बात और जोड़ दी है, वह यह कि यह हमारा जन्मसिद्ध अधिकार ही नहीं है, बल्कि हमने इसे आत्मत्याग के बल पर कमाया भी है ।

परन्तु प्रत्यक्षतः बात ऐसी मालूम होती है कि स्वेच्छापूर्वक किये गये आत्मबलिदान के रूप में इसकी शिक्षा की आवश्यकता अभी इंग्लैंड की जनता को बनी हुई है । गांधीजी अभी तक कुछ हजार अंग्रेजों से मिल चुके हैं और वह अनेक बार उनके कानों में यह डाल चुके हैं कि अंग्रेज लोगों के इरादे चाहे जितने साफ़ क्यों न हों, लेकिन अंग्रेजी हुकूमत से हिंदुस्तान को नुक़सान ही पहुंचा है और हम उससे अपना पिंड छुड़ाना चाहते हैं । यह शिक्षा बेअसर साबित हुई हो सो बात नहीं है, लेकिन उसकी जो रफ़्तार है वह धीमी है और इतनी धीमी है कि डर पैदा करती है; क्योंकि हिन्दुस्तान के लोग सर्वत्र बेमौत मर रहे हैं, यातनाएं भोग-भोग कर पामाल हो रहे हैं । यह बात बंगाल, संयुक्तप्रान्त और वारडोली की रिपोर्टों से साफ़ साबित

हो रही है। इसी वजह से गांधीजी ने कई सभामंचों से इस बात को दुहराया है कि दस-चारह लाख मनुष्यों का स्वाहा करना, करोड़ों की उपर्युक्त प्रकार की मौत से अधिक बेहतर है। उनकी मुक्ति के बारे में निरन्तर सोचे बिना मेरा जीना दुश्वार है। अन्तर केवल इतना है कि हम लोग अपने प्रतिद्वन्द्वियों के रक्त से अपनी अंगुलियां कलुषित न करेंगे और हम असत्य का सहारा न लेंगे। हम लोगों ने तो सब आशाओं को तिलांजलि दे दी है। हम अपनी पीठ दीवार की ओर करके लड़ रहे हैं और जबतक भारतीय ग्राम-निवासियों के लिए जीवन-संचारिणी स्वतन्त्रता प्राप्त न हो जायगी तबतक हमें चैन न होगा।

९

गोलमेज-परिपद् को सब तरह की उपमाओं का शिकार होना पड़ा। कुछ लोगों ने उसे उस मुर्दे की उपमा दी थी, जिसे प्राणप्रद वायु देकर जीवित करने का प्रयत्न किया जाता हो। कुछ ने निरुद्देश्य गोलमेज उसे डूबे हुए मनुष्य को निकालकर कृत्रिम स्वासोच्छ्वास द्वारा सजीव करने के समान बताया था। कुछ ने तो यहां तक खयाल किया था कि परिपद् मर चुकी है, और प्रधान मन्त्री तथा लार्ड चान्सलर इस बात की फ़िक्र में हैं कि उसकी अन्त्येष्टि-क्रिया किस प्रकार की जाय। किन्तु मेरा खयाल है कि यह कहना ही सबसे अधिक ठीक है कि अबतक के इतने सप्ताहों तक जानबूझकर आदम्यकीय बातों की ओर से आंखें बन्द किये रखने के बाद अब अन्तिम बड़ी में परिपद् के संचालकों का ध्यान उनकी ओर गया है। किसी-न-किसी वहाने से उन्होंने मध्यविन्दु अर्थात् मुख्य बात पर आने की किसी भी इच्छा के बिना इधर-उधर चक्कर काटना ही पसन्द किया। श्री वेजवुड वेन के शब्दों में "प्रश्न के मध्यविन्दु पर आये बिना ही हम लोग संघ-योजना-समिति की अन्तिम बैठक में आ पहुंचे हैं।" अथवा, जैसा कि श्री वेल्सफ़ोर्ड ने अधिक स्पष्ट शब्दों में कहा था—"गौण बातों पर उकता देनेवाली सम्पूर्णता के साथ वहस की जाने दी गई। इस

वात पर सब सहमत हो गये कि व्यवस्थापिका-सभा के उच्च-विभाग में एक-सौ और निम्न-विभाग में दो-सौ सदस्य रखे जायें । किन्तु तीन-सौ सदस्यों की यह व्यवस्थापिका-सभा पार्लमेंट होगी अथवा वाद-विवाद सभा, यह अभी तक शंकास्पद ही है; क्योंकि कोई भी इस बात को नहीं जानता कि राजस्व, सेना अथवा वैदेशिक नीति के विषय में वे हस्तक्षेप कर सकेंगे अथवा नहीं, और यदि कर सकेंगे तो कब और किस हद तक ।”

गांधीजी ने तो संघ-योजना-समिति के अपने सर्वप्रथम भाषण में ही इस बात की चेतावनी दे दी थी और उसके बाद भिन्न-भिन्न कई अवसरों पर आवश्यक बातों की ओर परिषद् का ध्यान खींचने का प्रयत्न किया और छोटी-मोटी तफ़्सील की चर्चा में भाग लेने से इन्कार कर दिया था । अल्पसंख्यकों के प्रतिनिधित्व का दावा करनेवाले कुछ प्रतिनिधियों और मुसलमान प्रतिनिधियों की अनुचित गुटबन्दी तथा अल्पसंख्यक समिति में प्रधान-मन्त्री के भाषण से तो इस बाल की खाल निकालने की नीति की हद्द हो गई और इसलिए गांधीजी के लिए तो सब बातों को खोल देनेवाले और सच्चे भावनायुक्त भाषण द्वारा सबको कोड़े लगाकर अपने कर्तव्य के प्रति जागृत करने के सिवा दूसरा कोई उपाय ही न था । परिषद् बुलाने वालों ने देखा कि यदि हम मौलिक विषयों पर प्रतिनिधियों के मत जाने बिना ही उन्हें भारत वापस भेज देंगे तो इससे हम अपने आपको सर्वथा गलत परिस्थिति में डाल लेंगे । श्री वेजवुड वेन के भाषण का उद्धरण तो मैं अभी दे ही चुका हूँ । श्री ली स्मिथ ने उनका समर्थन किया और अंग्रेजों की ओर से कदाचित् पहली ही बार परिषद् को याद दिलाया कि गांधीजी और लार्ड अर्विन के बीच हुए समझौते के अनुसार संरक्षणों के सम्बन्ध की चर्चा आवश्यक हो गई है । श्री वेन ने इस सुन्दर वाक्य में कहा—“क्या यह एक ऐसी बात है, जो कि एक हाथ में ब्रेड शा (रेल्वे, हवाई जहाज आदि का टाइम टेबल) और दूसरे हाथ में घड़ी रखकर समाप्त की जा सके ?” अनिच्छापूर्वक ही क्यों न हो, प्रधानमन्त्री, लार्ड सैंकी तथा मुसलमानों को भी इसपर विचार करना पड़ा और नतीजा यह हुआ कि अन्त में जिस बात से

भारत के करोड़ों मूक प्राणियों का सम्वन्ध है, अब हम उसकी चर्चा के मध्य में हैं। इससे यह कहा जा सकता है कि परिपद् को अन्त में आवश्यकीय बातों का ध्यान हुआ है और दिन-प्रति-दिन जो भाषण हो रहे हैं उनका प्रधानमन्त्री की भावी घोषणा पर कुछ वास्तविक असर हो या न हो, कम-से-कम उनसे यह लाभ अवश्य होगा कि ब्रिटिश सरकार के सामने जनता की मांग जितनी भी सम्भव हो सके उतनी स्पष्टता के साथ आ जायगी।

संघ-योजना-समिति में अपने दो लाक्षणिक भाषणों द्वारा गांधीजी ने लोगों की आंखें खोलीं। उन्होंने इतनी स्पष्टता के साथ, जितनी पहले किसीने नहीं की थी, यह बात साफ़ कर दी थी कि प्रत्येक मूल विषय वात इस मूल विषय पर निर्भर है कि ब्रिटेन ने भारत पर जो क़ब्ज़ा किया, आज जो वह उसे अपनी अधीनता में रख रहा है, और आगे जो वह उसपर अपना क़ब्ज़ा बनाये रखना चाहता है, वह उचित है या नहीं? और कांग्रेस की ओर से इस तत्व को रखने के बाद कि ब्रिटेन ने भारत पर जो क़ब्ज़ा किया, आज जो वह उसे अपनी अधीनता में रख रहा है, और आगे भी जो वह उसपर अपना क़ब्ज़ा बनाये रखना चाहता है, वह अनुचित है, यह बात जोर से कहने में उन्हें कुछ भी कठिनाई नहीं है कि 'यदि सारी सेना हमारे अधिकार में न आती हो तो उसे तोड़ देना चाहिए।' सच बात तो यह है कि हमें अपनी सत्ता सौंपने की ब्रिटेन की सच्ची नीयत ही नहीं है, और हममें से भी कुछ लोग सत्ता एवं अधिकार-सूत्र प्राप्त करने और भारत के पद-दलित और करोड़ों मूक जनता के हित में ही उसका सर्वथा उपयोग करने के लिए तैयार नहीं हैं। दोनों ओर के भाषणों, साथ ही लार्ड सैंकी के इस प्रश्न का कि 'क्या भारत चाहता है कि ब्रिटिश-सेना वापस खींच ली जाय?' सर तेजवहादुर सप्रू तथा श्री शास्त्री जी के श्रद्धाहीन भाषणों तथा व्यापारिक भेद-भाव की नीति पर हुए गांधीजी के भाषणों से हमारे ही दिलों में जो खलवली मच गई थी, उसका इस बात से खुलासा हो जाता है। क्योंकि इस भाषण में गांधीजी केवल व्यापार में भेद करने की नीति पर ही नहीं बोले थे, वरन् उन्होंने प्रजा द्वारा

प्रजा के लिए ही शासित उस भारत का चित्र सामने खड़ा कर दिया, जो कि केवल विदेशियों की लूट से ही स्वतन्त्र न होगा बल्कि देश के पूंजी-पतियों और ज़मींदारों और बौद्धिक तथा सामाजिक निरंकुश अमीर-उमरावों की लूट से भी, जो कि अभी तक विदेशियों की ही तरह ग़रीबों की गाढ़े पसीने की कमाई पर ही ज़िन्दा रहते आये हैं, मुक्त होगा। इसीलिए उनके इस भाषण को 'बोलशेविक भाषण' का नाम दिया गया। किन्तु कांग्रेस की अहिंसा की नीति उसको दूसरे किसी भी मार्ग से पृथक् कर देती है। साथ ही गांधीजी ने परिषद् के सामने यह बात छिपी न रखी कि कोई भी स्वार्थ जो न्यायपूर्वक प्राप्त न किया गया होगा, अथवा जो राष्ट्र के सर्वोत्तम हित के विरुद्ध होगा, उसे न्याय की दृष्टि से विचार किये जाने और तदनुकूल निर्णय के खतरे में पड़ना होगा। इसीलिए 'डेली मेल' ने आज यह पोस्टर अथवा विज्ञापन प्रकाशित किया है—“गांधीजी को घर वापस भेज दो।”

आज एक प्रमुख सार्वजनिक व्यक्ति के पुत्र ने गांधीजी से पूछा—“तब भारत के भविष्य में क्या है? क्या परिषद् का असफल होना निश्चित है?” उत्तर में गांधीजी ने कहा—“ऐसा कहना कृतघ्नता होगी। किन्तु मुझे सफलता की आशा बहुत कम है।” फिर पूछा गया—“क्या आप नहीं समझते कि सरकार ने इस विषय पर चर्चा करने दी, इसलिए वह अब कुछ करेगी? क्या सरकार में परिवर्तन हो जाने से कुछ अन्तर पड़ेगा?” गांधीजी ने तुरन्त ही बिना किसी संकोच के स्थिति का सार बताते और दोनों ही प्रश्नों का एक-साथ जवाब देते हुए कहा—“अवश्य ही मैंने तो उससे अधिक अच्छाई की आशा की थी; किन्तु मुझे यह प्रतीत नहीं होता कि उसने सत्ता हमारे हाथ में सौंप देने का निश्चय कर लिया है। रहा दोनों दलों (मज़दूर और अनुदार) के संबंध में, तो मेरा खयाल है कि भारत के लिए तो दोनों में इतना ही अन्तर है जितना कि 'आवा दर्जन और छः कहने में।' सच पूछा जाय तो मुझे इस बात की खुशी है कि अनुदार-दल की इतनी अधिक बहु-मति के साथ मुझे निपटना है। क्योंकि मैं यहां से कुछ चुराकर नहीं ले जाना

चाहता, मुझे तो इतनी बड़ी और अच्छी बात चाहिए, जिसे गरीब आदमी आसानी से देख और समझ सकें, और इसलिए यह अच्छा है कि मुझे एक मजबूत दल के साथ लड़ना है और जो मैं चाहता हूँ वह उस मजबूत दल से जीत लेना है। मुझे तो स्थायी चीज चाहिए। मुझे सम्बन्ध तोड़ना नहीं उसे बदल देना है। भारत और इंग्लैंड के बीच समान साझेदारी का सम्बन्ध तभी टिक सकता है, जब कि प्रत्येक पक्ष कमजोरी के कारण नहीं, बल्कि अपनी शक्ति का ज्ञान रखकर दोनों का हित-साधन करे। और इसलिए मैं यह अनुभव करना पसन्द करूँगा कि अनुदार दल के शासनकाल में हम अनुदार मत-वादियों को वह समझा सकें कि न तो हम अयोग्य प्रतिपक्षी हैं, न अयोग्य साझेदार।”

किन्तु जैसा कि मैं हाल ही में कह चुका हूँ, मूल तत्व का ही प्रश्न विकट है। और अंग्रेज जनता की ओर से ‘डेली मेल’ उसे इस प्रकार रखता है— “भारत के बिना ब्रिटिश-राष्ट्रसंघ के टुकड़े-टुकड़े हो जायेंगे। व्यापारिक, आर्थिक, राजनैतिक और भौगोलिक दृष्टि से यह हमारे साम्राज्य की सबसे बड़ी सम्पत्ति है। किसी भी अंग्रेज के लिए, इसपर के अधिकार को खतरे में डालना, बड़े-से-बड़े राजद्रोह का पाप करना होगा।”

श्री लायड जार्ज ने गांधीजी को अपने यहां चर्ट में निमन्त्रित करने का सौजन्य बताया था। गांधीजी को लाने और ले जाने श्री लायड जार्ज के लिए उन्होंने अपनी मोटर भेजी और उनके साथ अपनी तीन घंटे की मुलाकात में अत्यन्त मधुरता और सर्वथा निष्कपटता के साथ बातचीत की।

स्त्रियों की विभिन्न संस्थाओं की ओर से गांधीजी से भाषण के लिए प्रार्थनायें आई थीं, किन्तु मिस आगाथा हैरिसन ने उन सबको ‘स्त्री-भारत-समाज’ के अन्तर्गत इकट्ठी कर गांधीजी को संयुक्त-स्त्री-सभा में बोलने के लिए माले-कालेज-भवन में निमन्त्रित किया। भारतीय स्त्रियाँ इस सभा में गांधीजी ने भारतीय स्त्रियों के सम्बन्ध में प्रचलित अनेक बेहूदी धारणाओं को दूर करने का अवसर साधा और गत सत्या-

ग्रह-संग्राम में उन्होंने जिस बहादुरी से भाग लिया, उसका तादृश चित्र उपस्थित किया। उन्होंने कहा, "कई तरह से वे कदाचित् आपसे कहीं अधिक उच्च हैं। आपको अपना मताधिकार प्राप्त करने में अनेक अवर्णनीय कष्टों का सामना करना पड़ा था। भारत में वह स्त्रियों को मांगते ही मिल गया। उनके सार्वजनिक जीवन में प्रवेश करने के मार्ग में किसी प्रकार की कावट नहीं आई और स्त्रियां केवल कांग्रेस की अध्यक्षा ही नहीं हुई हैं, प्रत्युत् श्रीमती सरोजिनी नायडू उसकी कार्यसमिति की सदस्या तक हैं। कई वर्षों से और गत सत्याग्रह-संग्राम में जब हमारी समितियां गैरक़ानूनी घोषित कर दी गईं और उनके ज़िम्मेदार कार्यकर्त्ता जेल में भेज दिये गये, तब हमारी स्त्रियां ही थीं, जो मोर्चे पर सामने आईं। उन्होंने डिकटेटरों—सर्वाधिकार-युक्त अध्यक्षों—का स्थान लिया और जेलें भर दीं। किन्तु इसका यह अर्थ नहीं कि पुरुषों के हाथों उन्हें कष्ट-सहन न करना पड़ा हो। उन्हें भी कड़वी घूंटें पीनी पड़ी हैं। किन्तु मैं आपको बिना किसी हिचकिचाहट के कहना चाहता हूँ कि मिस मेयो की भारत-सम्बन्धी पुस्तक में आपने जो कुछ पढ़ा है, उसका ९९ प्रतिशत झूठ है। मैंने इस पुस्तक का एक-एक पृष्ठ पढ़ा है और उसे समाप्त करते ही मेरे मुंह से सहसा निकल पड़ा कि यह तो सर्वथा एक गन्दी नालियों के इन्स्पेक्टर की रिपोर्ट है। मिस मेयो की कथित कुछ बातें सच हैं; किन्तु यह कहना कि वे बातें सर्व-साधारण में आमतौर पर प्रचलित हैं, सर्वथा झूठ है; और कुछ बातें तो उसने केवल अपनी कल्पना से ही घड़ ली हैं।"

इसके बाद गांधीजी ने बतलाया कि किस प्रकार गत वर्ष स्त्रियों के झुंड-के-झुंड घर से बाहर निकल आये और उन्होंने अपूर्व एवं आश्चर्यजनक जागृति का परिचय दिया। उन्होंने जलूसों में भाग लिया, क़ानून तोड़े, अंगुली तक उठाये बिना और पुलिस को बिना कुछ अपेक्षे के लाठियों के प्रहार सहे, और अपनी विनय-शक्ति का उपयोग कर शराबियों से शराब और विदेशी वस्त्र के व्यापारियों तथा ग्राहकों से विदेशी वस्त्र बेचना और खरीदना छुड़वाने में सफलता प्राप्त की। वह स्त्री सरोजिनी नायडू की तरह

मुनिधिता नहीं, सर्वथा निरक्षर थी, जिसने अपने सिर पर लाठी के प्रहार सहन किये और रक्त की धारा बहते रहने पर भी अविचल भाव से डटी रहकर अपने साथ की बहनों को अपने स्थान से न हटने का आदेश देती रही और इस प्रकार बोरसद जैसे छोटे-से गांव को धर्मापोली बना दिया। गत वर्ष की विजय का मुख्य श्रेय इन्हीं स्त्रियों को है।

प्रश्नों के लिए बहुत कम समय रह गया था। किन्तु जो एक-दो प्रश्न पूछे गए; उनसे पता चलता था कि ये बहनें गोलमेज़-परिषद् के काम को कितनी आवुरता से देख रही हैं। गांधीजी ने उनसे कहा—“अब भी समय है कि यह दोनों देश संसार के कल्याण के लिए परस्पर समानता की शर्त पर संयुक्त रह सकते हैं। यह मेरी आत्मा के लिए सन्तोषप्रद न होगा कि भारत के लिए स्वतन्त्रता तो प्राप्त कर ली जाय और संसार की शान्ति में सहायता न दी जाय। मेरा विश्वास है कि जिस समय इंग्लैंड भारत को अपना शिकार बनाना छोड़ देगा, उस समय वह दूसरे देशों का शिकार भी बन्द कर देगा। कुछ भी हो, भारत तो इस रक्तशोषण के अपराध में भाग नहीं लेगा।”

## १०

पिछले कुछ दिनों में गांधीजी लन्दन अथवा अन्य स्थान की सभाओं में इस समय प्रायः सभी निर्णायक प्रश्नों पर अपने विचार प्रकट कर चुके हैं। प्रश्नों के उत्तर के रूप में उन्होंने जो-कुछ विविध वार्ता कहा है, वह सब में उन्हींके शब्दों में यहां दे देना चाहता हूं।

उनसे पूछा गया—क्या आप अपने बजट को बराबर करने के लिए नमक पर टैक्स न लगाते ? क्या आप संघ को कुछ वस्तुओं पर, जिनमें नमक भी शामिल है, टैक्स लगाने की अमर्यादित सत्ता दिये जाने से सहमत न होंगे ?

गांधीजी ने जवाब दिया—संघ-शासन को नमक पर कर लगाने का कोई हक नहीं होगा। जबतक मैं शरीरों पर टैक्स लगाने का पाप न



कलं, मैं नमक पर कर लगाकर वजट को बराबर करने की कल्पना तक नहीं कर सकता । यदि आप वजट को बराबर करना चाहते हैं तो सैनिक व्यय को कम क्यों नहीं करते ? पहले से ही अत्यधिक कर के बोझ से दबे हुए गरीब भारतीय करदाताओं पर और कर लगाना मानवता के विरुद्ध अपराध करना होगा । आप चाहें तो हवा और पानी पर भी टैक्स लगाकर भारत के ज़िन्दा रहने की कल्पना कर सकते हैं ।

\*

\*

\*

\*

गांधीजी को जितना दुःख इंग्लैंड में भारत के सम्बन्ध में फैले हुए अज्ञान से होता है, उतना और किसी बात से नहीं होता । इंग्लैंड के सब भागों से एकत्र, और अनेक संस्थाओं और प्रतिनिधि अंग्रेज पुरुषों और स्त्रियों के, एक अत्यन्त महत्वपूर्ण सम्मेलन में बोल्ते हुए उन्होंने कहा— “वह कौन है, जो यह कहता है कि आपने भारत का भला किया है ? हम या आप ? हल की नोक से दबनेवाला मेंढक ही जानता है कि नोक कहाँ चुभ रही है । क्या आप जानते हैं कि दादाभाई नौरोजी, फ़ीरोजशाह मेहता, रानडे, गोखले जैसे व्यक्ति, जो आपपर फ़िदा थे और ब्रिटिश-सम्बन्ध तथा आपकी सम्यता द्वारा होनेवाले लाभों के लिए गर्वित थे, वे सब इस बात के कहने में सहमत थे कि कुल मिलाकर आपने भारत को हानि ही पहुँचाई है ? आप जब जायेंगे, हमें दरिद्रताग्रस्त और नपुंसक बने हुए छोड़कर जायेंगे; और जो लोग आपसे प्रेम करते हैं, उनकी परछाईं आपसे पूछेगी—‘शिक्षा के इन वर्षों में आपने क्या किया है ?’ आपको यह बात समझ लेनी चाहिए कि आपके वेतन की दर से हम चौकीदार नहीं रख सकते; क्योंकि आप चौकीदारों से बढ़कर नहीं हैं और जिस राष्ट्र की औसत आमदनी दो आने रोज़ प्रति व्यक्ति हो, वह इतनी तनखाह नहीं दे सकता । मैं बार-बार इस बात को नहीं दुहराना चाहता कि जब कि आपके प्रधान मन्त्री का वेतन आपकी औसत आमदनी का ५० गुना है, भारत का वाइसराय एक भारतीय की औसत आमदनी का ५,००० गुना लेता है । आप कहते हैं कि हम एक दुर्बल जाति हैं । ठीक है, लेकिन हमारा दिल बड़ा मजबूत

है। श्रीमती सरोजिनी नायडू का दूसरा या तीसरा संस्करण नहीं, प्रत्युत अक्षरज्ञान तक से अपरिचित और अशिक्षित दुबली-पतली भारतीय स्त्रियों तक ने छाती आगे कर लाठियों के प्रहार सहें हैं। आपके मत से हम शासन-कार्य में प्रवीण नहीं हैं। ठीक है, किन्तु क्या सर हेनरी केम्पवेल वैनरमैन ने यह नहीं कहा कि मुशासन स्वशासन अथवा स्वराज्य का स्थानापन्न नहीं है? क्या आप, जो कि भूलें या गलतियाँ करने में सिद्धहस्त हैं, आप जो कि लार्ड सेलिस्वरी के शब्दों में भूलों के जरिये सफलता प्राप्त करना जानते हैं, हमें भूलें करने की स्वतन्त्रता न देंगे? हम विदेशी अंकुश से पूर्ण स्वतन्त्रता चाहते हैं। असंख्य पुरुष और स्त्रियों की आत्मा में, जो विदेशी नियन्त्रण से उकता गये हैं, यह लौह-निष्ठा बन चुकी है कि हम यह स्वतन्त्रता, आप चाहें तो आपकी सहायता से, अन्यथा उसके बिना ही, प्राप्त करने के लिए उतावले हो रहे हैं।

“और अल्पसंख्यकों के प्रश्न के इस हौवे का क्या अर्थ है? मैं अपने जीवन-भर इसे नहीं समझ सकता। आप कांग्रेस को अनेक संस्थाओं में से एक अथवा सबसे बड़ी संस्था मानते हैं। किन्तु सेवा की कसौटी में आपसे कहता हूँ कि कांग्रेस न केवल सबसे बड़ी संस्था है वरन् केवल वही सबसे महत्वपूर्ण एवं प्रधान संस्था है, जो स्वतंत्रता के लिए लड़ी है। इस कांग्रेस की पुकार पर ही सैकड़ों गांववालों ने प्रायः अपनी हस्ती तक को मिटा दिया, हजारों रुपये की फसल जला दी गई या कौड़ियों के मोल बेच दी गई और लाखों रुपये के मूल्य की ज़मीन ज़ब्त करली गई और बेच दी गई। क्या आप समझते हैं कि ये सब आपदायें हमने केवल टुकड़ों के ही लिए सही हैं? कहा जाता है कि कांग्रेस एक हिन्दू-संस्था है। क्या आप समझते हैं कि गतवर्ष जो लोग लड़े, जेल गये और मरे वे सब हिन्दू थे? उनमें कई हजार मुसलमान थे, और बहुत से सिख, ईसाई, पारसी और अन्य सब लोग थे। बहुसंख्यक अथवा अल्पसंख्यक जातियों की बात न कहिए। अकेली कांग्रेस ही सबसे बड़ी बहुसंख्यक जाति है। आप हमसे अल्पसंख्यक जातियों के दावों का सम्मान करने के लिए

कहते हैं। क्या आप चाहते हैं कि कांग्रेस एंग्लो-इण्डियन और भारतीय ईसाइयों के लिए, और फिर में समझता हूँ, उनमें प्रोटेस्टेण्ट और कैथोलिक सम्प्रदायों के लिए, और अंग्रेजों के लिए और उनमें भी प्रोटेस्टेण्ट और कैथोलिकों के लिए, और हिन्दुओं में जैन, बौद्ध, सनातनी, आर्यसमाजी आदि जितनी उपजातियों में बांटना चाहें, उनके लिए भारत के टुकड़े-टुकड़े कर डालें ? कम-से-कम में तो अंग-विच्छेद के इस हृदयहीन कार्य में सम्मिलित न होऊंगा। क्या आप इसी तरह फूट डालकर शासन करने की अपनी नीति से भारत को एक राष्ट्र बनाना चाहते हैं ? छोटी अल्पसंख्यक जातियों को पूर्ण नागरिक अधिकार मांगने का पूरा हक है; किन्तु इसके लिए उन्हें पृथक् प्रतिनिधित्व के लिए उत्साहित न कीजिए। वे कौंसिलों में चुनाव के खुले हुए द्वार से प्रवेश कर सकते हैं। एंग्लो-इंडियनों को अपने हितों के भुला दिये जाने का डर क्यों है ? क्या इसलिए कि वे एंग्लो-इण्डियन हैं ? नहीं, उनका डर इसलिए है कि उन्होंने भारत की कुछ सेवा नहीं की है। उन्हें पारसियों के उदाहरण का अनुकरण करना चाहिए, जिन्होंने भारत की सेवा की है और जो पृथक्-निर्वाचन की मांग न करेंगे और यह इसलिए क्योंकि वे जानते हैं कि वे केवल अपनी सेवा के अधिकार से ही कौंसिलों में पहुँच जायेंगे। दादाभाई नौरोजी का सारा जीवन भारत की सेवा में बीता और किसी भी अंग्रेज लड़की की तरह शिक्षित और सुसंस्कृत उनकी चारों पोटियाँ किसानों के लिए गुलामों की तरह काम कर रही हैं। उनमें से एक-एक प्रान्त की डिक्टेटर थीं, और जब वह प्रान्तीय कौंसिल के लिए खड़ी हुई तो उन्हें सबसे अधिक मत मिले। इस समय वह सरहद के पठानों में चरखे का सन्देश फैलाकर उनके हृदयों पर अधिकार कर रही हैं। इसी तरह एंग्लो-इंडियनों को भी सेवा के राजमार्ग द्वारा कौंसिलों में प्रवेश करना चाहिए। यही बात अंग्रेजों के सम्बन्ध में है। क्या यह लज्जा की बात नहीं है कि जिस देश को अंग्रेजों ने दरिद्र बनाया है, वे वहाँ अब भी रियायत चाहते हैं और दरिद्र देश की कौंसिल के लिए पृथक्-निर्वाचन का दावा करते हैं ? नहीं, मैं इन दलों के लिए भारत के टुकड़े-टुकड़े करने का गुनाह हरगिज नहीं कर सकता।

यह सारे राष्ट्र का अंग-विच्छेद अथवा टुकड़े-टुकड़े करने के सिवा और कुछ न होगा ।”

श्रीमती सरोजिनी नायडू ने, जो लोकप्रसिद्ध प्राचीन रोम की स्त्रियों के समान किंचित् मल्लयुद्ध में अनुराग तथा वच्चों के ऊपर अभिमान करती हैं, एक दिन भारतीय नवयुवक साम्यवादियों के दल को गांधीजी से परिचित कराया । लगभग ये सब नवयुवक अपनी मातृभूमि से निर्वासित और उत्कट शोधक वृत्तिवाले थे । उन्होंने एक भीषण प्रश्नावलि, जिसको वे कुछ दिन पहले छोड़ गये थे, गांधीजी से पूछी । कुछ प्रश्न और गांधीजी के उत्तर यहां दिये जाते हैं ।

प्र०—“किस रीति से भारतीय नरेश, जमींदार, मिल-मालिक, साहू-कार और दूसरे नफ़ाखोर धनी हो जाते हैं, यह ठीक-ठीक बताइए ।”

उ०—“वर्तमान काल में सर्वसाधारण को लूटकर ।”

प्र०—“क्या ये वर्ग भारतीय मजदूरों और किसानों को बिना लूटे धनवान हो सकते हैं ?”

उ०—“हां, किसी अंश तक ।”

प्र०—“क्या इन वर्गों को साधारण मजदूरों और किसानों से अधिक आराम से रहने का कोई सामाजिक अधिकार है, जब कि उनके श्रम से धनी मालदार होते हैं ?”

उ०—“कोई भी अधिकार नहीं है । मेरा विचार समाज के विषय में यह है कि यद्यपि जन्म से हम सबके समान अधिकार हैं, अर्थात् हम सबको

समान अवसर मिलने का अधिकार है, पर सबकी एक-सी योग्यता समाज

नहीं होती । यह बात सम्भवतः असम्भव है, जैसे सबकी ऊंचाई, रंग आदि एक-से नहीं होते । इस कारण सम्भवतः कुछ में कमाने की योग्यता अधिक और कुछ में कम होगी । बुद्धिमान मनुष्य अधिक कमा सकेंगे और इसके लिए वे अपनी बुद्धि काम में लायेंगे । यदि वे अपनी बुद्धि का सद्विचारपूर्वक उपयोग करेंगे तो वे राष्ट्र की सेवा करेंगे । वे अपनी कमाई वतौर संरक्षक के ही रख सकेंगे । हो सकता है कि इसमें मुझे बिल्कुल सफलता न

मिले। परन्तु मैं तो इसीके लिए प्रयत्न कर रहा हूँ और मौलिक अधिकारों के घोषणा-पत्र में भी यही बात समाविष्ट है।”

प्र०—“क्या आप यह नहीं मानते कि अपनी आर्थिक और सामाजिक मुक्ति के लिए किसानों और मजदूरों का वर्ग-युद्ध जारी करना न्यायसंगत है, जिससे कि वे हमेशा के लिए समाज के परोपजीवी वर्गों को सहायता पहुंचाने के बोझ से मुक्त हो सकते हैं?”

उ०—“नहीं। उनकी तरफ से मैं स्वयं एक क्रान्ति कर रहा हूँ। हां, वह है अहिंसात्मक क्रान्ति।”

प्र०—“युक्त प्रान्त में भूमिकर कम कराने के अपने आन्दोलन के द्वारा आप किसानों की स्थिति में कुछ सुधार भले ही करें, पर उस पद्धति के मूल पर आप आघात नहीं करते?”

उ०—“हां। किन्तु सभी बातें एकसाथ हो भी तो नहीं सकतीं।”

प्र०—“तब आप उनमें संरक्षकता का भाव कैसे पैदा करेंगे? क्या उन्हें समझा-बुझा कर?”

उ०—“कोरे शब्दों से समझाकर नहीं, बल्कि एकाग्र होकर अपने साधनों का व्यवहार करूंगा। कई लोगों ने मुझे अपने समय का सबसे बड़ा क्रान्तिकारी कहा है। सम्भव है कि ऐसा न हो, किन्तु मैं स्वयं भी अपने को क्रान्तिकारी मानता हूँ—अहिंसात्मक क्रान्तिकारी। असहयोग मेरा साधन है। और तबतक कोई भी व्यक्ति धन-संग्रह नहीं कर सकता, जबतक कि उसे तत्सम्बन्धी व्यक्तियों का स्वेच्छापूर्ण या बलात् सहयोग न प्राप्त हो।”

प्र०—“पूँजीपतियों को संरक्षक बनाया किसने? उन्हें कमीशन लेने का क्या हक है? और आप वह कमीशन कैसे निश्चित करेंगे।”

उ०—“उन्हें कमीशन लेने का हक है, क्योंकि पूँजी उनके कब्जे में है। उन्हें संरक्षक किसीने नहीं बनाया है। मैं उनसे संरक्षक बनने को कह रहा हूँ। आज जो अपने को सम्पत्ति का मालिक मानते हैं, मैं उनसे कहता हूँ कि वे सम्पत्ति के संरक्षक बनें, अर्थात् अपने खुद के हक से उसके मालिक

वर्गों । मैं उनसे यह नहीं कहूंगा कि वे कितना कमीशन लें, किन्तु जो उचित हो वही उन्हें लेना चाहिए । मिसाल के तौर पर जिस आदमी के पास १००) होंगे उससे मैं कहूंगा कि वह ५०) खुद रखकर बाकी के ५०) मजदूरों को दे दे । परन्तु जिसके पास एक करोड़ रुपया होगा उससे शायद मैं सिर्फ १ फी सदी सैकड़ा ही अपने लिए लेने को कहूंगा । इस प्रकार आप देखेंगे कि कमीशन की मेरी दर निश्चित नहीं होगी, क्योंकि उसका परिणाम तो घोर अन्याय होगा ।

“आम लोग ( सर्वसाधारण ) तो, ज़मींदारों और अन्य मुनाफ़ेदारों को आज भी अपना शत्रु नहीं मानते । परन्तु इन वर्गों ने उनके साथ जो अन्याय किया है उसका भान उनमें जाग्रत करना सुविधाप्राप्त वर्ग होगा । मैं आम लोगों को यह नहीं सिखाता कि वे पूंजीपतियों को अपना शत्रु मानें, किन्तु मैं तो उन्हें यह सिखाता हूँ कि वे खुद ही अपने शत्रु हैं । असहयोगियों ने लोगों से यह कभी नहीं कहा कि अंग्रेज़ या जनरल डायर खराब हैं, किन्तु यह कहना था कि वे इस पद्धति के शिकार हुए कि जो बुरी है । अतः नाश उस पद्धति का होना चाहिए, न कि व्यक्ति का । और यही कारण है, जो स्वतन्त्रता की अग्नि से प्रज्वलित जनता के बीच में अंग्रेज़ अफ़सर ऐसी निर्भयता के साथ रह सकते हैं ।”

प्र०—“अगर आप पद्धति पर ही हमला करना चाहते हैं तो फिर भारतीय और अंग्रेज़ पूंजीपतियों के बीच कोई भेद नहीं हो सकता । तब आप ज़मींदारों को कर देना क्यों नहीं वन्द करते ?”

उ०—“ज़मींदार तो उस पद्धति के एक औज़ार मात्र हैं अतः जब हम ब्रिटिश शासन से लड़ रहे हों तभी उनके खिलाफ़ भी आन्दोलन करें, यह ज़रूरी नहीं है । दोनों के बीच भेद किया जा सकता है । परन्तु फिर भी हमें लोगों को कहना पड़ा था कि वे ज़मींदारों को कर न दें, क्योंकि उसी रकम में से ज़मींदार सरकार को देते हैं । किन्तु वस्तुतः ज़मींदारों से खुद से हमारा कोई झगड़ा नहीं है, जबतक कि किसानों के साथ उनका

वर्ताव अच्छा हो।”

प्र०—“किसानों और मजदूरों को अपने भाग्य का अपने आप निर्णय करने योग्य पूर्ण शक्ति प्राप्त हो, ऐसा ठोस कार्यक्रम आपके पास क्या है?”

उ०—“मेरा कार्यक्रम तो वही है, जिसे कि कांग्रेस के द्वारा मैं अमल में ला रहा हूँ। मेरा विश्वास है कि उसके कारण वर्तमान काल में किसी भी समय उनकी जैसी स्थिति थी उससे आज उनकी स्थिति कहीं बेहतर हुई है। यहां मैं उनकी आर्थिक स्थिति की बात नहीं कर रहा हूँ, किन्तु उनमें जो अपार जागृति और उसके फलस्वरूप अन्याय एवं लूट का प्रतिरोध करने की शक्ति आ गई है उसका जिक्र कर रहा हूँ।”

प्र०—“किसानों पर जो पांच अरब का कर्ज है, उसमें से आप उन्हें किस प्रकार मुक्त करना चाहते हैं?”

उ०—“कर्ज की ठीक रकम क्या है, यह कोई नहीं जानता। किन्तु वह कुछ भी हो, अगर कांग्रेस के हाथ में सत्ता आई तो वह किसानों के कहे जानेवाले कर्ज की भी उसी तरह जांच करेगी, जैसे कि वह इस बात की जांच पर जोर दे रही है कि शासन छोड़नेवाली विदेशी सरकार से शासन ग्रहण करनेवाली भारतीय सरकार को कर्ज का कितना बोझ स्वीकार करना चाहिए।”

ऐसा ही मजेदार जवाब गांधीजी ने उस प्रश्न का दिया, जो कि उसके बाद उनसे पूछा गया। प्रश्न यह था कि आपने गोलमेज में देशी रियासतों की प्रजा के प्रतिनिधि रखने पर जोर क्यों नहीं दिया? और अगर संघ-शासन के समय देशी रियासतों की प्रजा अपने हक स्थापित करने के लिए सत्याग्रह शुरू करे तो संघ-शासन की सेना उस विद्रोह को दवाने में राजाओं को मदद करेगी या नहीं? गांधीजी ने इसपर कहा, कि जीवन के किसी भी क्षेत्र में सत्याग्रह को दवाने के लिए मैं सेना का उपयोग नहीं करूंगा, और न करने ही दूंगा; क्योंकि सत्याग्रह मानव-जीवन का शाश्वत धर्म

हैं और हिंसा जो कि पशु-धर्म है उसका वह सम्पूर्ण स्थान ले लेने वाला है। जहांतक पहले प्रश्न से सम्बन्ध है, जिस परिपद की रचना में कांग्रेस को कोई सत्ता प्राप्त नहीं थी उसमें किसीको भी शामिल करने की मांग करने की न तो उन्हें छूट थी और न ऐसा करना कांग्रेस की प्रतिष्ठा के ही अनुकूल था। अतः उन्होंने कहा:—“कांग्रेस की ओर से मैं कोई प्रार्थना नहीं कर सकता था, और न यह बात शोभा ही दे सकती थी कि जो कांग्रेस सरकार के विरुद्ध सतत विद्रोही की स्थिति में रही है वह किसी को भी परिपद में शरीक करने के लिए अरजो-मिश्रित करे।”

हमारे यहां आने के कुछ ही दिन बाद एक चिट्ठीरसां अपनी एक अजीब पुस्तक पर गांधीजी के हस्ताक्षर कराने के लिए संकोच के साथ मीराबहन के पास पहुँचा। इस पुस्तक ब्रिटिश पोस्टल यूनियन में पृष्ठों के जुड़े-जुड़े भाग किये गए थे, और उनमें सैनिक, राजनीतिज्ञ, विद्वान्, दयाभावी और परोपकारी, इस प्रकार सबके हस्ताक्षर (उनके फोटो-सहित) यथास्थान दिये गये थे। और जब हमें यह मालूम हुआ कि यह पुस्तक हस्ताक्षर कराने आनेवाले की नहीं, बल्कि एक ऐसे साहसी चिट्ठीरसां की है, जिसने अपना जीवन भारत के कोढ़ियों की सेवा करने के लिए अर्पित कर दिया है, तो हमें कुछ आश्चर्य हुआ। इसलिए स्वभावतः ही हमारी इस ओर दिलचस्पी हुई और हमने श्री गुर से श्री कार्डिनल की प्रवृत्तियों के सम्बन्ध में पूछा, जो कि भारत में सैनिक बनकर आये थे, किन्तु जिनके मन में भारत के कोढ़ियों की सेवा की प्रेरणा हो गई थी। हस्ताक्षर प्राप्त करने और हमारे साथ सम्बन्ध स्थापित करने के बाद श्री गुर कभी-कभी हमारे पास आते और इंग्लैंड की पोस्टल-यूनियन की प्रवृत्तियों का हाल सुनाते और यूनियन के अन्तराष्ट्रीय मुखपत्र ‘दि पोस्ट’ की प्रतियां भेजते थे। उन्हींके प्रयत्न से यूनियन के प्रधान कार्यालय में इस सभा की योजना की गई।

उनके कार्यालय, उनके सभा-भवन, उनके सभा-संचालन के तरीक़े और उनके भाषणों से आपको एक क्षण के लिए भी यह संदेह न होगा कि



वह चिट्ठीरसां है। किन्तु वह सच्चे प्रामाणिक चिट्ठीरसां हैं, जो अपना काम करते हैं और उसके बाद समय निकालकर न केवल अपने देश के मामलों में ही प्रत्युत हमारे जैसे पद-दलित राष्ट्रों के प्रश्नों में भी दिलचस्पी रखते हैं। उनकी और हमारे देश के, गांधीजी के शब्दों में, 'अत्यन्त छोटी तनख्वाह वाले अज्ञान और अत्यन्त भारी काम के बोझ के नीचे दबे हुए' चिट्ठीरसाओं की कुछ तुलना ही नहीं हो सकती। कारण स्पष्ट है। वह एक स्वतन्त्र राष्ट्र के निवासी और हमारे चिट्ठीरसां एक गुलाम देश के वासी हैं, और उनके बीच जो भारी अन्तर है उसका परिचय कराने के लिए गांधीजी ने उन्हें बताया कि भारत की औसत आय का जितना गुना वेतन पोस्टमास्टर जनरल मिलता है चिट्ठीरसां की आय का उतना ही गुना वेतन पोस्टमास्टर जनरल को मिलता है। ऐसी दशा में भारत के चिट्ठीरसां 'दि पोस्ट' जैसा सर्वांग-पूर्ण साप्ताहिक पत्र निकालें, अथवा ऐसा भव्य कार्यालय रखकर यूनियन अथवा संघ स्थापित करें, अथवा भारत में कोढ़ियों के लिए चन्दा देकर अस्पताल जारी करें, इसकी स्वप्न में भी आशा नहीं की जा सकती। गांधीजी ने कहा—“भारत में एक पोस्टमैन-यूनियन है और कांग्रेस के अध्यक्ष उसके प्रेसीडेंट हैं। किन्तु यह यूनियन स्वभावतः ही केवल उनकी शिकायतें सुनाने का ही काम करती है।”

यद्यपि इस प्रकार की तीव्र असमानता देखकर स्वतन्त्रता की भूख बढ़ती है और जबतक वह मिल नहीं जाती तबतक सैनिक से दानी शान्त न बैठने का निश्चय अधिकाधिक दृढ़ होता है, फिर भी उससे इंग्लैंड के चिट्ठीरसां जो बड़ा काम कर रहे हैं उसके और भारत के चिट्ठीरसा, भारत के कोढ़ी अस्पतालों तथा गांधीजी के इंग्लैंड के कार्य के सम्बन्ध में कुछ कहने के लिए उनको आमन्त्रण करने के उनके विनय के प्रति आंखें मूंद लेना उचित नहीं। श्री कार्डिनल, जिन-पर भारतीय संस्कृति, भारतीय पुराण, भारत के वीर और वीरांगनाओं तथा भारत के पर्वतों और नदियों तक का भी अनिवार्य असर होता है, कहते थे कि यद्यपि वह भारत में सैनिक की तरह रहे, फिर भी उन्होंने अपनी आंखें खुली रखीं और जबसे उन्होंने इलाहाबाद में एक कोढ़ी को देखा,

तभी से उसका उनके दिल पर इतना गहरा असर हुआ कि उन्होंने अपने-आपको भारत के कोढ़ियों की सेवा के लिए अर्पित कर देने का निश्चय कर लिया । इंग्लैंड वापस लौटने पर उन्होंने चिट्ठीरसा की नौकरी की और मित्रों के सामने अपना अनुभव बताया और इंग्लैंड के चिट्ठीरसाओं के चन्दे से उन्होंने मदुरा में कोढ़ियों का एक अस्पताल खोला । इसके बाद पोस्टल-विभाग ने उन्हें दो बार तीन-तीन महीने की छुट्टी दी और उन्होंने अपनी देख-रेख में उस अस्पताल का इतना विकास किया कि आज उसने एक बड़े गांव का-सा रूप धारण कर लिया है । उन्होंने अब डाक-विभाग की नौकरी छोड़ दी है, किन्तु भारत के कोढ़ियों की सेवा नहीं छोड़ी है और इंग्लैंड के चिट्ठीरसाओं के स्वेच्छापूर्वक किये गये दान से उस परोपकार के काम को अब भी कर रहे हैं ।

भारतीय चिट्ठीरसाओं के प्रति भी यूनियन की दिलचस्पी भुला देने योग्य नहीं है । यद्यपि उसे अन्तर्राष्ट्रीय यूनियन से सम्बन्ध जोड़ने की इजाजत नहीं दी गई है, फिर भी अव्यक्ष ने बताया कि उसका दृष्टिकोण तो अन्तर्राष्ट्रीय ही है । और उन्हें आशा है कि एक दिन ऐसा आवेगा, जबकि उनकी यूनियन संसार-व्यापी यूनियन का एक अंग होगी । इस यूनियन के सदस्यों की संख्या १,००,००० है और उसके (अन्तर्राष्ट्रीय तथा स्थानीय) पत्र सब सदस्यों में बांटे जाते हैं ।

उनकी इस प्रचुर संगठन-बुद्धि और उक्त परोपकारी कार्य की सराहना के लिए ही गांधीजी ने उनके साथ एक सायंकाल विताना तुरन्त स्वीकार कर लिया और भारत के प्रति उनकी सहानुभूति प्राप्त करने के लिए उन्होंने अपने स्पष्ट भाषण में स्वातन्त्र्य-युद्ध की विशेषताओं का उन्हें परिचय कराया ।

## लन्दन से बाहर

१

चिचेस्टर की यात्रा तिगुनी सफल हुई, क्योंकि इसमें इंग्लैण्ड के तीन अग्रगण्य पुरुषों—चिचेस्टर के बिशप श्री वेल्, केनन कैम्पवेल और 'मैचेस्टर गार्जियन' के भूतपूर्व सम्पादक श्री स्कॉट से—परिचय हुआ।

गांधीजी की तीनों के साथ लम्बी और खुले दिल से बातचीत हुई और ये सब स्वयं गांधीजी से भारत की स्थिति समझ कर प्रसन्न हुए।

पहले मिले हुए अनेक पादरियों से बिशप सर्वथा जुदी तरह के पादरी हैं। उनमें धर्म का 'दिखावा' ज़रा भी नहीं है। उनके

साथ किसी भी विषय की बातचीत करने पर वह चिचेस्टर के बिशप उसपर अत्यन्त कुशलता के साथ बोलते हैं और

जिस अनासक्ति के साथ बोलते हैं उससे कई बार हम चक्कर में पड़ जाते हैं। ऐसा प्रतीत होता है, मानो उन्होंने प्रत्येक वस्तु के विषय में अपना

मत बना रखा है और अपने साथ किसी बात में मतभेद हो तो वह आपको यह अनुभव न होने देंगे कि उनका आपसे मतभेद है। वह अत्यन्त प्रभाव-

शाली व्यक्ति हैं और शासन के कार्यों को बड़ी कुशलता के साथ पूरा करने की क्षमता रखते हैं। कोई सहसा यह खयाल करता है कि उन्होंने यह धन्या

पसन्द करने में भूल की है; किन्तु उसके इस खयाल की भूल तुरन्त ही समझ में आ जाती है। उनकी प्रत्येक बात में, जो वह कहते हैं या करते हैं,

आध्यात्मिकता का गहरा प्रवाह बहता है, और उनका जीवन इतना सादा है कि केनन कैम्पवेल के शब्दों में 'हमारे बिशप जितने अपने महल में सुखी

हैं, उतने ही झोंपड़े में भी रहेंगे।' कई वर्ष तक वह आक्सफ़ोर्ड के एक कालेज में अध्यापक थे, और जिस कालेज के लार्ड इर्विन विद्यार्थी थे, उसीके वह भी

विद्यार्थी थे। लार्ड इर्विन और इसी तरह अन्य अनेकों अग्रगण्य पुरुषों के

साथ उनका सम्बन्ध है और मैं कह सकता हूँ कि उनके साथ गांधीजी ने जितने घण्टे बिताये, उसका एक मिनट भी व्यर्थ न गया। अत्यन्त आत्म-विश्वास के साथ उन्होंने मुझसे कहा—“मैं यह मानने के लिए तैयार नहीं कि अल्पसंख्यक जातियों के प्रश्न पर परिपक्व दृष्टि जायगी। कल रात को अनेक पादरियों ने गांधीजी से कई प्रश्न पूछे थे। एक ने जब कहा, मैं आशा करता हूँ कि इस प्रश्न का निर्णय भारत में होगा, तब गांधीजी ने कहा कि इस प्रश्न का निपटारा यहीं करने का मेरा निश्चय है। “मैं समझता हूँ कि वह ऐसा ही करेंगे। उनका आशावाद खोखला नहीं है।” इतना कहकर वह फिर बोले, “गांधीजी के साथ मेरी कई बहुमूल्य बातें हुई हैं; और एक सामान्य व्यक्ति जितना समझ सकता है, उतना मैंने उनसे समझ लिया है। किन्तु मुझे भय है कि कितने ही लोगों के विषय में जितना शंकित होना चाहिए, वह उससे कहीं अधिक शंकित हैं। अंग्रेज यदि भारत को छोड़कर चले जायें तो वहाँ अराजकता और मार-काट मच जायगी यह भय निराधार और अज्ञानजन्य है इसका मुझे पूरा विश्वास है। किन्तु क्या इसलिए भावी शासन-विधान में इस भय को दूर करने के लिए रक्खी जा सकने योग्य कोई योजना ढूँढ निकालने का प्रयत्न नहीं किया जा सकता ?”

गांधीजी के साथ उनकी लम्बी बातचीत हुई और यदि सम्बन्धित व्यक्तियों पर परिपक्व के बाहर का कोई व्यक्ति असर डाल सकता हो, तो विद्याप निश्चय ही वह डाले बिना न रहेंगे।

मैंने कहा, “किन्तु मान लीजिये कि यदि कुछ भी न हुआ तो भी इस यात्रा से इंग्लैंड और भारत एक-दूसरे को निश्चय ही अधिक अच्छी तरह समझ सकेंगे और शान्तिवादियों को तो उनके काम में इस मुलाकात से बहुत अधिक सहायता मिलेगी।”

मेरी बात के प्रथम अंश के विषय में उनका निश्चय था; किन्तु दूसरे अंश के विषय में नहीं। उन्होंने कहा, “मुलाकात का परिणाम इससे अधिक कुछ क्यों न हो? और यदि परिणाम अधिक न हो, भविष्य अनिश्चित

है। हम जानते हैं कि मंचूरिया में कुछ करना चाहिए, फिर भी हम क्या कर सकते हैं? मैं निश्चित मानता हूँ कि यदि यहां किसी प्रकार का समझौता न हो और इससे भारत में कुछ घटना घटित हो तो हमें जरूर कुछ करना चाहिए। किन्तु मुझे सन्देह है कि हम इतना साहस दिखा सकेंगे। मैं नहीं समझता कि शान्तिवादियों को वास्तव में क्या करना चाहिए, इसका वे निर्णय कर सकेंगे।” इस आफ़त का मुकाबला करने की अपेक्षा इसे टाल देने के लिए यह अधिक चिन्तित दिखाई देते थे।

मैंने पूछा—“आज अग्रगण्य शान्तिवादी कौन हैं?” उन्होंने तुरन्त ही अलवर्ट स्विट्ज़र और रोम्यारोलां का नाम लिया। डा. स्विट्ज़र की हाल ही की पुस्तक के सम्बन्ध में बहुत-कुछ बात करने के बाद उन्होंने कहा—“वह एक बड़ी भारी नैतिक शक्ति है। जब मैं पहली ही बार उनसे फ्रांस में मिला तब उनके कार्ड पर ‘डाक्टर ऑफ़ मेडीसिन’, ‘डा. ऑफ़ थिऑलॉजी’, और ‘डाक्टर ऑफ़ म्यूज़िक’ की पदवियां देखकर मुझे आश्चर्य हुआ। इतनी पदवियां प्राप्त करने के बाद उन्होंने निश्चय किया कि उनका काम अफ़्रीका के जंगलों में खतरे और मौत के बीच में है। और यह खतरा और मौत भी ऐसा कि जिसमें ज़रा भी आकर्षण नहीं।” यह कहकर विशप ने डा० स्विट्ज़र के स्वार्थत्याग की बड़ाई की। अंग्रेज़ शान्तिवादियों में उन्होंने डा० मॉड रायडन, आर्थर पानसानवी और शान्ति-संघ के सदस्यों के नाम बताये। उन्होंने बिना किसी संकोच के कहा कि “एच० जी० वेल्स और बरट्रेण्ड रसल शान्तिवादी हैं, किन्तु हम जिस नैतिक शक्ति की कल्पना कर रहे हैं, वह उनमें नहीं है।”

केनन कैम्पवेल दूसरी प्रकृति के व्यक्ति हैं। उनके हृदय को जान लेना कुछ भी कठिन नहीं। उनकी विद्वत्ता और संस्कारिता पहाड़ी झरने की तरह वह निकलती है। उनके जैसे प्रसिद्धिप्राप्त महान् केनन कैम्पवेल उपदेशक का जितना गहन अध्ययन होना चाहिए उतना गहन और विशाल अध्ययन उनका है और पूर्व और पश्चिम के तत्त्वज्ञान में उन्हें कई समानताएँ दिखाई दी हैं। कविवर रवीन्द्रनाथ ठाकुर के लेखों

का उनके हृदय पर स्थायी असर पड़ा है, और यद्यपि कुछ वर्षों पहले वह उग्र वाद-विवाद खड़ा करके धर्मशास्त्रियों पर कठोर आघात कर चुके हैं, किन्तु फिर भी उनका हृदय शान्त और चिन्तनशील जीवन के लिए छटपटाता है। 'स्वराज्य' का मूल समझ लेने के लिए वह बहुत उत्सुक थे, और जब गांधीजी ने कहा कि उसका मूल आत्मशुद्धि और आत्मबलिदान है, तो वह अत्यन्त प्रसन्न हुए और उन्होंने कहा—“यही सब धर्मों का सार है।” वह 'आधुनिक विज्ञान के विनाशक साधनों' से उकता गये हैं और वह यह अनुभव करते हैं कि हमारे जीवन के प्रत्येक व्यवहार में अर्थ और काम की दृष्टि होना ही हमारी सब आपदाओं अथवा रोगों की जड़ है। भारत के आंदोलन के सम्बन्ध में उनके हृदय में गहरी-से-गहरी सहानुभूति है। यह कहने में जरा भी अतिशयोक्ति नहीं कि गांधीजी के साथ का उनका परिचय आत्मा के साथ आत्मा का ही परिचय था।

पत्रकारों के महारथी श्री स्कॉट की मुलाकात तो स्वयं गांधीजी के शब्दों में एक तीर्थयात्रा की तरह थी। ५० वर्ष तक 'मैचेस्टर गार्जियन' के सम्पादक-पद का उपभोग करके ८३ वर्ष की अवस्था श्री स्कॉट

में, सन् १९२९ में, उससे मुक्त हुए। इस समय उनकी अवस्था ८५ वर्ष की है, किन्तु हमने उन्हें अपना ओवरकोट लेने के लिए सीढ़ियों पर से जिस दृढ़ता और स्थिरता के साथ चढ़ते-उतरते देखा उस से ऐसा प्रतीत हुआ, मानो उनमें अभी २० वर्ष के नवयुवक-जैसा उत्साह है। जीवन-भर के परिश्रम के पश्चात् मिला हुआ विश्राम वह इंग्लैण्ड के दक्षिणी किनारे पर वोगनोर में अपनी बहन के घर में बिता रहे हैं। सम्राट् ने अपनी पिछली बीमारी के बाद का समय यहां बिताया था, तबसे वोगनोर को विशेष प्रसिद्धि मिल गई है। यहां हम श्री स्कॉट तथा उनकी बहन से मिले। उनकी बहन की अवस्था ९७ वर्ष की है, फिर भी उनकी सब शक्तियां अखण्डित हैं, उनके चेहरे पर जरा भी झुर्रियां नहीं पड़ी हैं, केवल स्वभावतः सुनाई कुछ कम देने लगा है। ऐसा प्रतीत हुआ, मानो सब बातों में उनकी दिलचस्पी है। गांधीजी की भेंट को वह अपने जीवन की एक महत्वपूर्ण

घटना समझती थीं। हम रवाना होने लगे उस समय गांधीजी ने उनसे कहा—“मुझे आशा है कि मेरे उद्देश्य के प्रति आपकी शुभकामनाएं हैं।” इसपर उन्होंने प्रेमपूर्वक कहा—“हां, हां, अवश्य !”

श्री स्कॉट के साथ गांधीजी की लम्बी बातचीत हुई। गांधीजी उनके साथ तर्क-वितर्क अथवा वाद-विवाद करके उन्हें किसी प्रकार तंग नहीं करना चाहते थे। ज्यों ही वृद्ध स्कॉट उनका स्वागत करने के लिए आगे आये, गांधीजी ने उनसे कहा, “यह तो केवल तीर्थयात्रा है। गलतफ़हमी और विपरीत प्रचार के विरुद्ध आपके पत्र ने अपूर्व काम किया है और मैंने सोचा कि और कुछ नहीं तो केवल कृतज्ञता-प्रदर्शन के लिए ही मुझे आपसे मिलना चाहिए।” श्री स्कॉट गांधीजी को अपने घर के पिछले भाग के एक कांच के कमरे में ले गये। यह कमरा इस प्रकार बनाया गया था कि चारों ओर से उसमें सूर्य-प्रकाश अच्छी तरह आ सके। वहां वे दोनों बातें करने लगे। मैं और चार्ली एण्डरूज बराबर के कमरे में से देखते और बातें सुनते रहे। ऐसा प्रतीत हुआ कि श्री स्कॉट वर्तमान घटनाओं से अच्छी तरह परिचित थे। गांधीजी ने यहां एक सभा में कहा था कि सब मिलाकर परिणाम में अंग्रेज़ी राज्य भारत के लिए हितकर सिद्ध नहीं हुआ। इसलिए स्कॉट ने पूछा—“क्या आप नहीं मानते कि भारत में जो एकता है, वह अंग्रेज़ी शासन के ही कारण है?” गांधीजी ने कहा—“हां, यह एकता अंग्रेज़ी शासन ने हमारे सिर पर थोपी है। नतीजा यह हुआ है, जैसा कि हम इस समय देख रहे हैं, कि आन-वान का प्रसंग आने पर असंख्य विनाशक शक्तियां उद्भूत हो जाती हैं। मेरी इस बात से श्री मैकडोनल्ड चिढ़ गये थे; किन्तु मेरा यह पूर्ण विश्वास है कि यदि परिषद् में भारत के चुने हुए सच्चे प्रतिनिधि होते तो साम्प्रदायिक प्रश्नों का निपटारा होने में कुछ भी कठिनाई न होती। अभी तो, जैसा कि सर अली इमाम ने कहा था, प्रत्येक प्रतिनिधि प्रधान मन्त्री की इच्छानुसार यहां आ सके हैं। और मान लीजिये कि राष्ट्र ने चुनकर भी इन्हीं व्यक्तियों को भेजा होता, तो आज उन्होंने जो ग अस्तिथार कर रक्खा है, उस समय उन्हें इससे अधिक जिम्मेदारी का तरीका अस्तिथार करना पड़ता। सच

वात तो यह है कि छोटी-छोटी हास्यास्पद अल्पसंख्यक जातियों में से व्यक्ति पसन्द कर लिये गये हैं, वे उन जातियों के प्रतिनिधि कहे जाते हैं, और वे चाहे जितने रोड़े अटका सकते हैं।”

किन्तु सब दलील मैं यहां न दे सकूंगा और सच तो यह है कि, जैसा कि पहले कह चुका हूं, श्री स्कॉट के सामने उन्होंने दलील के तौर पर कुछ रखा ही नहीं। उन्होंने घटनाओं से परिपूर्ण भूतकाल का विचार किया, ‘मिठास और तेजपूर्ण सुन्दर काली आंखोंवाले’ ग्लैंडस्टन और सदैव के लिए इतिहास पर अपनी राजनीतिज्ञता की छाप बिठा देनेवाले कैम्पवेल बेनरमेन जैसे व्यक्तियों की, और दक्षिण अफ्रीका का विधान बनाते समय उन्होंने जो बड़ा हिस्सा लिया उसकी याद की और ऐसे वीर पुरुषों के लिए आह भरी।

## २

ईटन एक तरह अनुदार दल का, अथवा, अधिक स्पष्ट शब्दों में कहें तो, साम्राज्यवादियों का सुदृढ़ दुर्ग है, जहां पर मध्यमवर्ग के वालकों को रेवरेण्ड पेपिलोन के शब्दों में “भूमि पर अधिकार करने, वहां के जंगली लोगों पर शासन करने और साम्राज्य-निर्माण करने में पीरूप बताना” सिखलाया जाता है। ईटन का सार्वजनिक स्कूल, “साढ़े चार शताब्दियां हुई, इंग्लैंड की प्रगति और खुशहाली का अंग बन रहा है।” ईटन के लिए यह गौरव की बात है कि उसने इंग्लैंड को ग्लैंडस्टन, सेलिसवरी, रोज़वरी और वालफ़ोर जैसे प्रधान मन्त्री दिये और भारत को वेलेस्ली, मेटकाफ़, आक्लैंड, एलिनवरो, कैनिंग, एल्गिन, डफ़रिन, लैन्सडाउन, कर्ज़न और इविन जैसे वाइसराय और बहुत से गवर्नर भेजे। उनकी ईटन की शिक्षा के विषय में यह बात गर्वपूर्वक कही जाती है कि इस शिक्षा का ही कारण था कि “उन्होंने कई बार तो जीवन को खतरे में डालकर और प्राण तक गंवाकर इस विशाल देश का कारवार



चलाने में सहायता की है।" वेलिंग्टन, राबर्ट्स और बूलर जैसे बड़े-बड़े सैनिक सब ईटन के थे और ईटन-निवासी को यह सिखाया जाता है कि "जहाँ-जहाँ युद्ध में इंग्लैंड का झंडा फहराया गया है, वहाँ-वहाँ अनेकों ईटोनियनों ने स्वदेश के लिए अपने प्राणों की आहुतियाँ दी हैं।" ईटन-उत्साही एक सज्जन का तो कहना है—"ईटन प्रति-दिन एक महापुरुष तैयार करता है, और देश के भावी इतिहास के लिए सामग्री देता है।"

जहाँ इंग्लैंड के उच्चवर्ग के बालकों को इस परम्परा के आधीन शिक्षित किया जाता है, वहाँ बड़े विद्यार्थियों को गांधीजी-जैसे साम्राज्य के वागी को आमन्त्रित करने और स्कूल के हेडमास्टर का अपने पांचसौ वर्ष पुराने महल में उन्हें ठहराने की जाज़त देना कुछ आसान काम न था। इस आमन्त्रण और हेडमास्टर के अत्यन्त सौजन्यपूर्ण आतिथ्य के लिए कृतज्ञ होते हुए भी मेरा खयाल है कि यह कहना ठीक होगा कि इस आमन्त्रण का उद्देश्य भी बालकों को साम्राज्यवाद का ही एक और पाठ देना था। ईटन के बालकों के लिए लगभग २५,००० पुस्तकों का एक बृहत् पुस्तकालय है; किन्तु भारत का जो इतिहास उन्हें सिखलाया जाता है, वह तो वही प्रचलित इतिहास है और कदाचित् इस निमन्त्रण का उद्देश्य भी यही बताना था कि भारतवासी भारत का शासन चलाने में असमर्थ हैं और इसलिए उसे अब भी इंग्लैंड के ही मातहत रहना चाहिए। हम क्लब के ५० विद्यार्थियों से मिले, और उनके सामने भाषण देने की अपेक्षा गांधीजी ने उनसे प्रश्न पूछने और खुले दिल से बातचीत करने के लिए कहा। किन्तु उनके पास तो एक ही प्रश्न था अथवा अधिक स्पष्ट शब्दों में दो प्रश्न थे; और ऐसा मालूम होता था, मानो उस जादू के दायरे से बाहर धर-उधर हटने से उन्हें रोक दिया गया है।

सभापति ने कहा—"शौक़तअली ने मुसलमानों का पक्ष हमें समझाया। आप हमें हिन्दू-पक्ष समझावेंगे?" और जब गांधीजी ने विद्यार्थियों से प्रश्न करने के लिए कहा तो एक लड़के ने यही प्रश्न दुहराया। ईस्ट-एण्ड के गरीब बालक और यहाँ के लड़कों में कितना अन्तर है! उन बालकों ने तो गांधीजी

से उनके घर, पोशाक, चप्पल और भापा के सम्बन्ध में ढेरों प्रश्न पूछ डाले, और यहां के बालक निश्चित प्रश्न के सिवा कुछ न पूछ सके ! किन्तु उन गरीबों को कहीं साम्राज्य-विधायक थोड़े ही होना था ।

कुछ भी हो गांधीजी ने यह चुनौती स्वीकार कर ली और इसका ऐसा उत्तर दिया, जिसके लिए वे लोग तैयार न थे । मैं यहां उसका केवल सारांश देता हूं ।

“आपका इंग्लैण्ड में बड़ा स्थान है । आप लोग भविष्य में प्रधान-मंत्री और सेनापति बनेंगे और इसलिए इस समय जब कि आपका चरित्र-निर्माण हो रहा है, और आपके हृदय में प्रवेश कर सकना विदेशी फच्चर आसान है, मैं उसमें प्रवेश करने के लिए उत्सुक हूं । आपको परम्परा से जो झूठा इतिहास पढ़ाया जाता है, उसके विपक्ष में मैं आपके सामने कुछ हकीकतें रखना चाहता हूं । उच्च अधिकारियों में मैं अज्ञान देखता हूं । अज्ञान का अर्थ ज्ञान का अभाव नहीं, प्रत्युत गलत बातों पर निर्धारित ज्ञान है । इसलिए मैं आपके सामने सच्ची बातें रखना चाहता हूं, क्योंकि मैं आपको साम्राज्य का निर्माता नहीं प्रत्युत उस राष्ट्र के सदस्य मानता हूं, जिसने अन्य राष्ट्रों को लूटना छोड़ दिया हो और जो अपने शस्त्र-बल के आधार पर नहीं, प्रत्युत नैतिक बल से संसार की शांति का रक्षक बना हो । इसलिए मैं आपसे कहना चाहता हूं कि कम-से-कम मेरे लिए कोई हिन्दू-पक्ष नहीं है, क्योंकि अपने देश की स्वतन्त्रता के विषय में जितने हिन्दू आप हैं, मैं उससे अधिक नहीं । हिन्दू-महासभा के प्रतिनिधियों ने हिन्दू-पक्ष पेश किया है । ये प्रतिनिधि हिन्दू-मनोवृत्ति के प्रतिनिधि होने का दावा करते हैं, किन्तु मेरे विचार में, उनका यह दावा उचित नहीं । वे इस प्रश्न का राष्ट्रवादी निर्णय पसंद करेंगे, वह इसलिए नहीं कि वे राष्ट्रवादी हैं, प्रत्युत इसलिए कि वह उनके अनुकूल है । इसे मैं विनाशक नीति कहता हूं, और उन्हें समझाता हूं कि वे बड़ी बहुमति के प्रतिनिधि हैं, इसलिए उन्हें झुककर छोटी जातियां जो मांग रही हैं, वह दे देना चाहिए । इससे वातावरण जादू की-सी तरह साफ हो जायगा ।

हिन्दुओं का व्यापक समुदाय क्या समझता है और क्या चाहता है, इसका किसीको कुछ पता नहीं; किन्तु मैं इतने वर्षों से उनके बीच में फिरते रहने का दावा करता हूँ, इसलिए मैं खयाल करता हूँ कि वे ऐसी निकम्मी बातों की ज़रा भी परवा नहीं करते, व्यवस्थापक सभाओं में अपने स्थानों और सरकारी ओहदों के रूप में टुकड़ों के प्रश्न पर वे ज़रा भी अशान्त नहीं होते। साम्प्रदायिकता का यह हौआ अधिकांश में शहरों में ही है, और ये शहर कोई भारत नहीं हैं, प्रत्युत लन्दन और अन्य पाश्चात्य शहरों के ब्लाटिंग-पेपर (स्याही-चूस) हैं और जान में व अनजान में गांवों का शिकार करते हैं, और इंग्लैंड के दलाल बनकर इन गांवों को लूटने में आपके एजेंट की तरह काम करते हैं। भारत की स्वतन्त्रता के जिस प्रश्न को ब्रिटिश मन्त्रिगण जानबूक कर टालते रहते हैं, उसके सामने इस साम्प्रदायिक प्रश्न का कुछ भी महत्व नहीं है। वे इस बात को भूल जाते हैं कि असन्तुष्ट और बागी भारत को वे अधिक दिन तक अपने पंजे में न रख सकेंगे। अवश्य ही हमारी बग़ावत शान्तिमय अर्थात् अहिंसात्मक है; फिर भी वह बग़ावत तो है ही। जो रोग इस समय जाति के कुछ भागों को क्षीण कर रहा है, उसकी अपेक्षा भारतवर्ष की स्वतन्त्रता कहीं अधिक उच्च वस्तु है, और यदि शासन-विधान-सम्बन्धी प्रश्न का निपटारा सन्तोषजनक हो जायगा, तो साम्प्रदायिक अनैक्य तुरन्त ही गायब हो जायगा। जिस क्षण विदेशी फच्चर हट जायगी, उसी क्षण जुदा हुई जातियाँ आपस में मिले बिना रह नहीं सकतीं। इसलिए हिन्दू-पक्ष नाम का पक्ष है ही नहीं, और यदि कोई हो भी तो उसे छोड़ देना चाहिए। यदि आप इस प्रश्न का अध्ययन करेंगे, तो आपको इससे कोई लाभ न होगा, और जब आप इसकी उत्तेजनात्मक तफ़सीलों में उतरेंगे, तब बहुत सम्भव है आप यही खयाल करेंगे कि हम टेम्स नदी में डूब मरें तो अच्छा।

“जब मैं आपसे कहता हूँ कि साम्प्रदायिक प्रश्न की कोई बात नहीं और आपको उससे ज़रा भी चिन्तित होने की ज़रूरत नहीं, आपको मेरी इस बात को ईश्वर-प्रेरित सत्य की तरह मान लेना चाहिए। किन्तु

यदि आप इतिहास का अध्ययन करें, तो आप इस बड़े प्रश्न का अध्ययन करें कि किस प्रकार करोड़ों आध्यात्मिक वनाम पाशविक व्यक्तियों ने अहिंसा को ग्रहण करने का निश्चय किया और किस प्रकार वे उसपर टिके रहे। मनुष्य की पाशविक वृत्ति का, जंगली नियमों का अनुसरण करनेवाले व्यक्तियों का अध्ययन न करो, वरन् अभ्यास करो मनुष्य की आत्मा के वैभव का। साम्प्रदायिक प्रश्नों में उलझे हुए व्यक्ति पागलखानों में पड़े हुए लोगों की तरह हैं। किन्तु जो लोग अपने देश की स्वतन्त्रता के लिए किसी को चोट पहुंचाये बिना अपने प्राणों की आहुतियां देते हैं, आप उनका अध्ययन करें, उच्च-कोटि के मनुष्य का, आत्मा की पुकार और प्रेम-धर्म का अनुसरण करनेवाले व्यक्तियों का अध्ययन करें, जिससे आप जब बड़े हों, तब अपनी विरासत को सुधार सकें। आपका राष्ट्र हमपर शासन करता है, इसमें आपके लिए कोई गर्व की बात नहीं हो सकती। ऐसा कभी नहीं हुआ कि गुलाम को बांधनेवाला स्वयं कभी न बंधा हो, और दूसरे राष्ट्र को गुलामी में रखनेवाला राष्ट्र स्वयं गुलाम बने बिना नहीं रहा। इंग्लैण्ड और भारत के बीच आज जो सम्बन्ध है, वह अत्यन्त पापपूर्ण है, अस्वाभाविक है, और मैं अपने काम में जो आपका शुभाशीर्वाद चाहता हूं वह इसलिए कि स्वतन्त्रता प्राप्त करने का हमारा स्वाभाविक हक है, वह हमारा जन्मसिद्ध अधिकार है, और हमने जो तपस्या की है और जो कष्ट सहे हैं उनके कारण हमारा यह अधिकार दुगुना हो गया है। मैं चाहता हूं कि आप जब बड़े हों, तब आप अपने राष्ट्र को लुटेरेपन के पाप से मुक्त करके उसकी कीर्ति में अपूर्व वृद्धि करें और इस प्रकार मानव-जाति की प्रगति में अपना भाग अदा करें।”

दूसरा प्रश्न यह था कि जब अंग्रेज भारत से चले जायेंगे, तो लुटेरे राजाओं के सामने भारत की क्या दशा होगी ? गांधीजी ने इन नवयुवकों को विश्वास दिलाया कि राजाओं की ओर से हमें कोई भय नहीं है, और यदि वे दुःखदायी हुए भी तो अंग्रेजों की अपेक्षा उनसे समझ लेना कहें

आसान होगा ! उनकी दुर्बलतायें ही उन्हें किसी प्रकार की शरारत करने से रोक रखेंगी । भारत का गौरव अंग्रेजों को भारत से निकाल देने में नहीं, प्रत्युत उनका हृदय-परिवर्तन कर उन्हें लुटेरे से मित्र बनने और आवश्यकता के समय भारत के सम्मान की रक्षा करने के लिए वहीं रखने में होगा ।

इस मुलाकात का विद्यार्थियों के हृदय पर क्या असर हुआ, इसका कुछ पता नहीं । किन्तु यह मेरा विश्वास है कि इस मुलाकात से उनकी बुद्धि पर जो आघात पहुंचा है, उसे वे जल्दी भूल नहीं सकते । सुना-सुना कर प्राप्त किये ज्ञान की अपेक्षा सजीव व्यक्ति का संसर्ग अनन्तगुना बहु-मूल्य है और प्रेमपूर्ण सम्मिलन के स्पष्ट प्रकाश के आगे शलतफ्रहमी का कोहरा अक्सर हट जाता है । तत्काल हृदय-परिवर्तन का एक उदाहरण यहां देता हूं । मीरां बहन की भारतीय पोशाक और गांधीजी के प्रति उनकी शिष्यवृत्ति देखकर वहां की कुछ महिलाओं के हृदयों को गहरी चोट पहुंची । ये बहनें इस बात को मानने के लिए तैयार ही न थीं कि मीरां बहन अंग्रेज हैं । जब मीरां बहन ने कहा कि केवल एडमिरल स्लेड की पुत्री ही नहीं, वरन् उनके एक निकट सम्बन्धी डा० एडमण्ड वार ईटन के प्रसिद्ध विद्यार्थी थे और कई वर्षों तक ईटन के हेडमास्टर रह चुके हैं, तो इसपर कुछ कटु आलोचना भी हुई, किन्तु इससे मीरां बहन ज़रा भी विचलित एवं दुःखित न हुईं । उन्होंने हंसते-हंसते सब प्रश्नों के उत्तर दिये । परिणाम यह हुआ कि दो घण्टे बाद इनसे खुले दिल से बातें कर चुकने पर प्रश्न करनेवाली उनकी मित्र बन गईं ।

लन्दन में जब एक अत्यन्त महत्त्वपूर्ण सभा में गांधीजी ने कहा कि भारत में अंग्रेजों के शासन में, उनके पहले जितना था, उससे भी कम अक्षर-ज्ञान है, तब कई लोग इसे एकदम अतिशयोक्ति समझकर उनके इस कथन से दुःखित हो उठे थे । किन्तु यदि कोई व्यक्ति ५०० वर्ष पुराने ईटन का खयाल करे, आक्सफ़ोर्ड के २१ कालेजों में कम-से-कम तीन तो सन् १२६१ के समय के पुराने हैं, और वेलियल, मर्टन और यूनि-

वर्सिटी कालेज ये तीनों कालेज सबसे पुराने होने के विषय में स्पर्द्धा करते हैं  
 अंग्रेज़ भारत की शिक्षा के संरक्षक नहीं हैं यह देखे, और दूसरी ओर अनेक राष्ट्रों से प्राचीनतम संस्कृति का अभिमान रखनेवाले भारत में ईटन अथवा वेलियल-जैसी पुरानी शिक्षण-संस्था के खोज का व्यर्थ प्रयत्न करे, तो कदाचित् वह गांधीजी के उक्त कथन की वास्तविकता की कल्पना कर सके। अंग्रेज़ी शासन से पहले भारत में एक समय ऐसा था, जब कि भारत के सब प्राचीन नगरों में विद्या के धाम और गांव-गांव में पाठशालाएँ थीं; ब्रह्मदेश में प्रत्येक गांव में बौद्ध साधुओं के विहार से साथ एक-एक पाठशाला थी। इस बात का आश्चर्य है कि अब वे पाठशालाएँ कहां गईं ! यदि ये पाठशालाएँ रहने दी गई होतीं, और सावधानी के साथ उनका पोषण हुआ होता तो हमारे यहां भी ईटन, वेलियल और मर्टन जसी शिक्षण-संस्थाएँ होतीं। इन प्राचीन संस्थाओं का निरीक्षण करते समय किसी भी भारतीय को इतने ही प्राचीन इतिहासवाली अपनी संस्थाओं का स्मरण हुए बिना नहीं रह सकता।

### ३

आक्सफ़ोर्ड की मुलाकात एक महत्त्व की घटना थी, क्योंकि वहां सर्वथा विशुद्ध प्रेम, और भारतीय प्रश्न को समझने और उसकी तहतक पहुंचने की सच्ची और हार्दिक इच्छा थी। वेलियल आक्सफ़ोर्ड कालेज के अध्यापक डा० लिण्डसे जब भारत में आये थे, तब उन्होंने अपने घर में कुछ दिन शान्तिपूर्वक विताने के लिए गांधीजी को निमन्त्रण दिया था। उन्होंने अपना वह निमन्त्रण यहां फिर दुहराया। इसमें उनका उद्देश्य गांधीजी को एक दिन शान्ति पहुंचाना तो था ही, साथ ही इससे भी अधिक वे आक्सफ़ोर्ड के विद्वत्-समुदाय से उनका परिचय करा देना चाहते थे। उनमें शासक जाति होने का गर्व छू भी नहीं गया है, (वे स्कॉट ह) और वे मानते हैं कि

भारत का जन्मसिद्ध अधिकार है। इसलिए भारतीय प्रश्न की ओर मित्रों की दिलचस्पी कराने में उन्हें ज़रा भी कठिनाई नहीं हुई। अनेक सभाएं और सम्भाषण हुए। श्री लिण्ड्से के घर पर ही कोई चालीस के लगभग खास-खास मित्रों की एक सभा हुई और पढ़े-लिखे विद्वानों की तीन सभाएं अन्यत्र हुईं। श्री टामसन ने, जिन्होंने कि 'अदर साइड आफ दि मेडल' (ढाल का दूसरा रुख) नामक पुस्तक लिखी है और जिन्होंने 'एटोनमेण्ट' (प्रायश्चित्त) नामक पुस्तक में इंग्लैंड को भारत के प्रति किये गए पापों का प्रायश्चित्त करते हुए चित्रित किया है, डा० गिलवर्ट मरे, डा० गिलवर्ट स्लेटर, प्रो० कुपलैंड और डा० दत्त जैसे मित्रों को गांधीजी के साथ शान्तिपूर्वक लम्बी बातचीत करने के लिए निमन्त्रित किया था। आक्सफ़ोर्ड के अग्रगण्य अध्यापकों की भी ऐसी ही सभा हुई, और उसके बाद रेले-क्लव के सम्मेलनों की सभा हुई। इस क्लव में अधिकतर उपनिवेशों के विद्यार्थी हैं, जिनमें कई सेसिल रहोड्स की छात्रवृत्ति पानेवाले और प्रायः सभी साम्राज्य के सूक्ष्म प्रश्नों का अध्ययन करनेवाले हैं। सबसे पीछे, किन्तु महत्त्व में किसी से कम नहीं, भारतीय विद्यार्थियों की मजलिस के तत्वावधान में एक सभा हुई, जिसमें कुछ अंग्रेज़ विद्यार्थी भी आमन्त्रित किये गये थे।

श्री टामसन के घर पर ई बातचीत में अनेक विषय छिड़े और कई मौलिक सिद्धान्तों पर चर्चा हुई। पाठकों को कदाचित् याद होगा कि श्री गिलवर्ट मरे ने करीब तेरह वर्ष हुए 'हिवर्ट जनरल' नामक पत्र में पशुवल के विरुद्ध आत्मबल की अत्यन्त प्रशंसा करते हुए एक लेख लिखा था। उन्हें हमारे आन्दोलन में अहिंसक क्रान्ति और राष्ट्रवाद अत्यन्त भयंकर रूप धारण करते हुए दिखाई दिया और ससे वे बड़े परेशान दिखाई दिये। उन्होंने कहा—“आज मेरा आपके साथ श्री विन्स्टन चर्चिल से भी अधिक मतभेद है।” उत्तर में गांधीजी ने कहा—“आप विश्व-संस्कृति के नाश को रोकने के लिए जुदे-जुदे राष्ट्रों के बीच सहयोग चाहते हैं। मैं भी यही चाहता हूँ। किन्तु सहयोग तभी हो सकता है, जब राष्ट्र सहयोग करने योग्य स्वतन्त्र हों। यदि मुझे संसार में शान्ति पैदा

करनी या क्रायम रखनीं हो और उसमें पड़ने वाले विघ्न का विरोध करना हो, तो उसके लिए मेरे पास वैसा करने की शक्ति होनी चाहिए। और जबतक मेरा देश स्वतन्त्रता प्राप्त नहीं कर लेता तबतक मुझसे वह हो नहीं सकता। इस समय तो भारत का स्वतन्त्रता-प्राप्ति का आन्दोलन ही संसार की शान्ति के लिए उसका हिस्सा है, क्योंकि जबतक भारत एक पराधीन राष्ट्र है, तबतक न केवल वही वरन् उसे लूटनेवाला इंग्लैण्ड तक शान्ति के लिए खतरा है। दूसरे राष्ट्र आज भले ही इंग्लैण्ड की साम्राज्यवादी नीति और उसके द्वारा होने वाली अन्य राष्ट्रों की लूट को सहन कर लें; किन्तु निश्चय ही वे उसे पसन्द तो हर्गिज नहीं करते और इसलिए इंग्लैण्ड के दिन-प्रति-दिन अधिकाधिक खतरनाक बनने को रोकने में अवश्य ही सहायता देंगे। वेशक, आप यह कह सकते हैं कि स्वतन्त्र भारत स्वयं ही एक खतरा हो सकता है। लेकिन हमें यह मान लेना चाहिए कि यदि वह अपनी स्वतन्त्रता अहिंसा के द्वारा प्राप्त कर सका तो वह अपने अहिंसा के सिद्धान्त और स्वयं लूट का शिकार होने से उसके कटु अनुभवों के कारण अच्छी तरह वर्तव करेगा।

“मेरे क्रान्ति की भाषा में बोलने के सम्बन्ध में जो आपत्ति की जाती है, उसका जवाब तो मैं राष्ट्रवाद के सम्बन्ध में जो कह चुका हूँ, उसमें आ जाता है। किन्तु मेरे आन्दोलन में एक बड़ी अपूर्व अवसर और परेशान करनेवाली शर्त है। आप तो यह कहेंगे ही कि अहिंसक वगावत हो ही नहीं सकती और इतिहास में ऐसे बलवे का कोई उदाहरण नहीं है। किन्तु मेरी महत्त्वाकांक्षा तो ऐसा उदाहरण पैदा कर देने की है। मैं ऐसा स्वप्न देख रहा हूँ कि मेरा देश अहिंसा द्वारा स्वतन्त्रता प्राप्त करेगा और मैं अगणित वार संसार के सामने यह बात दुहरा देना चाहता हूँ कि अहिंसा को छोड़कर मैं अपने देश की स्वतन्त्रता प्राप्त नहीं करूँगा। मेरा अहिंसा के साथ का विवाह इतना अविच्छिन्न है कि मैं अपनी इस स्थिति से विलग होने की अपेक्षा आत्महत्या कर लेना पसन्द करूँगा। यहां मैंने सत्य का उल्लेख नहीं किया, वह केवल इसलिए



कि सत्य अहिंसा के सिवा दूसरी तरह प्रकट हो ही नहीं सकता। इसलिए यदि आप यह कल्पना स्वीकार कर लें तो मेरी स्थिति सुरक्षित है।”

जैसा कि बातचीत से मालूम हुआ सर गिलवर्ट की आपत्ति अहिंसा के सिद्धान्त के विरुद्ध नहीं, बल्कि समाचार-पत्रों में वर्णित उसके कई प्रयोगों के विरुद्ध थी। वायकाट (बहिष्कार) की चर्चा करते हुए उनके मन में कर्नल वायकाट (जिसपर से ‘वायकाट’ शब्द प्रचलित हुआ) पर हुए अत्याचार का, जिसके परिणाम में उनके क्लर्क को आत्महत्या करनी पड़ी, खयाल हो रहा था। इसपर जो वहस छिड़ी वह लगभग उकता देनेवाली, दुर्वोध तथा तात्त्विक हो उठी। किन्तु अन्त में गांधीजी ने जो बातचीत की उसका सार इस प्रकार है—“आपका यह कहना ठीक हो सकता है कि मुझे अधिक सावधानी से कदम रखना चाहिए; किन्तु यदि आप मूल सिद्धान्त पर आक्षेप करते हों, तो इसके लिए आपको मेरा समाधान करा देना चाहिए। और मैं आपको यह कह देना चाहता हूँ कि यह हो सकता है कि बहिष्कार का राष्ट्रवाद से भी कोई सम्बन्ध न हो। यह विशुद्ध सुधार का प्रश्न भी हो सकता है, जैसा कि सर्वथा राष्ट्रवादी न होते हुए भी हम आपका कपड़ा लेने से इन्कार कर सकते हैं और अपने-आप तैयार कर सकते हैं। सुधारक के लिए यह सम्भव नहीं है कि वह हमेशा किसीका इन्तज़ार करता बैठा रहे। यदि वह अपने विश्वास पर अमल नहीं करता, तो वह सुधारक हो ही नहीं सकता। या तो वह अत्यधिक जल्दवाज़ एवम् डरपोक है अथवा अत्यधिक काहिल अर्थात् सुस्त है। उसे सलाह अथवा वेरोमीटर (तापमापक यन्त्र) कौन दे? आप केवल अपनी अनुशासित अन्तरात्मा के आदेश के अनुसार ही चल सकते हैं और तब सत्य और अहिंसा के कवच से सब तरह के खतरों का मुकाबिला कर सकते हैं। एक सुधारक इसके सिवा और कुछ कर नहीं सकता।”

इसके बाद सेना और भारत को अपना शासन-कार्य चलाने की शक्ति तथा ऐसे ही अन्य प्रश्नों पर चर्चा हुई। स्वशासन के कठिन कार्य के पहले क्या भारत कुछ दिनों प्रतीक्षा नहीं कर सकता? यदि हम अपने

सैनिक भेजें, तो उनके प्राणों के लिए भी हमें ज़िम्मेवार रहना होगा, और इसलिए, क्या यह नहीं हो सकता कि आप जितनी जल्दी भारतीय सेना रख सकें, उतना ही अच्छा ? मुस्लिम वर्ग ने पिछले वर्ष एकमत से यह बात कही थी कि हमें केन्द्रीय शासन में उत्तरदायित्व की आवश्यकता नहीं । ऐसी दशा में हम निर्णय किस तरह करें ?

गांधीजी ने इन प्रश्नों का उत्तर कुछ इस प्रकार दिया, “संक्षेप में आप यह क्यों नहीं कहते कि आप हमपर विश्वास गलती करने की स्वतन्त्रता न करेंगे । आप हमें भूल करने की आज्ञा दी दे दीजिए । यदि हम आज अपने घर का काम नहीं संभाल सकते तो वह हम कबतक कर सकेंगे यह कौन कह सकता है ? मैं नहीं चाहता कि इसका निश्चय आप करें । जान में अथवा अनजान में आप अपने को विधाता मान बैठे हैं । मैं आपसे कहना चाहता हूँ कि एक क्षण के लिए आप इस सिंहासन से नीचे उतरें । हमें हमारे भरोसे पर छोड़ दीजिए । आज एक छोटे-से राष्ट्र के पैरों के नीचे सारी मानवजाति कुचली जा रही है, इससे भी बदतर कुछ और हो सकता है, इसकी मैं कल्पना ही नहीं कर सकता ।

“और आपके अपने सैनिकों के प्राणों के लिए ज़िम्मेवार रहने की यह बात क्या है ? मैं भारत की सेना में भरती होने के लिए सब विदेशियों के नाम एक नोटिस प्रकाशित करूँगा और उसपर यदि कुछ अंग्रेज़ भरती होना चाहेंगे तो क्या आप उन्हें रोक देंगे ? यदि वे भरती होंगे, तो जिस तरह किसी भी दूसरे देश की सरकार की नौकरी करने पर वह उनके प्राणों के लिए उत्तरदायी रहती है, उसी तरह हम भी रहेंगे । इसमें कोई संदेह नहीं कि सेना का नियन्त्रण ही स्वराज्य की कुंजी है ।

“सर्व-सम्मत मांग के सम्बन्ध में, जैसा कि मैं अबतक कई बार कह चुका हूँ, मैं यही कहूँगा, कि आपके अपनी पसन्द के बुलाये हुए लोगों से आप सर्व-सम्मत मांग की आशा नहीं कर सकते । मेरा हमारा रणक्षेत्र यह दावा है कि कांग्रेस सबसे अधिक भारतीयों की प्रति-निधि है । ब्रिटिश मन्त्री इस बात को जानते हैं । यदि वे इस बात को नहीं

जानते, तो मैं अपने देश को वापस जाऊंगा, और जितना अधिक-से-अधिक सम्भव हो सकता है लोकमत संग्रह करूंगा। हमने जीवन और मरण का संग्राम लड़ा है। अंग्रेजों में से एक शरीफ-से-शरीफ अंग्रेज ने हमें कसीटी पर कसा है और हमें किसी तरह कम नहीं पाया। नतीजा यह हुआ कि उसने जेल के दरवाजा खोल दिये और कांग्रेस से गोलमेज-परिपद में शरीक होने के लिए अपील की। हमने कई दिनों तक लम्बी बातचीत और सलाह-मशविरा किया, इस असें मैं हमने अधिक-से-अधिक धीरज रखा और परिणाम में एक समझौता हुआ, जिसके अनुसार कांग्रेस ने गोलमेज-परिपद में शरीक होना मंजूर किया। सरकार ने इस समझौते का पालन करने की अपेक्षा भंग ही अधिक किया, और इसलिए मैं बड़ी हिचकिचाहट के बाद यहां आने पर राजामन्द हुआ और वह भी सिर्फ उस शरीफ अंग्रेज के साथ किये हुए वादे को पूरा करने के लिए। यहां आने पर मैं देखता हूं कि भारत और कांग्रेस के विरोध में खड़ी हुई शक्तियों का मेरा नन्दाज गलत था। किन्तु मैं इससे हताश नहीं होता। मुझे वापस जाकर अपने को योग्य बनाना है और कण्ट-सहन के जरिये यह साबित करना है कि सारा देश जो मांगता है, वास्तव में उसकी उसे आवश्यकता है। हण्टर ने कहा है कि युद्ध-क्षेत्र में प्राप्त विजय सत्ता-प्राप्ति का छोटे-से-छोटा मार्ग है। किन्तु हम सफलता के लिए दूसरे प्रकार के रणक्षेत्र पर लड़े हैं। मैं आपके शरीर को छूने की अपेक्षा आपके हृदय को स्पर्श करने का प्रयत्न कर रहा हूं। यदि मैं इस बार सफल नहीं होता हूं, तो अगली बार सफल होऊंगा।”

इस बातचीत का परिणाम यह हुआ कि जिस समय गांधीजी इन मित्रों से विदा हुए तब, उस समय की अपेक्षा, उनके परस्पर के विचारों में अधिक साम्य था और निश्चय ही दोनों पक्ष एक-दूसरे को अधिक गहराई से समझ सके थे।

गांधीजी ने अछूतों को जो पृथक् निर्वाचक-मण्डल देने से साफ इन्कार कर दिया है, यह पहली सब सभाओं में पैदा होती है और गांधीजी से इस सम्बन्ध में अपनी स्थिति समझाने के लिए कहा जाता है। इस

सम्बन्ध में उन्होंने भारतीय विद्यापीठों का समाज जा कुछ कहा और जिसका विवरण दूसरे गीके पर भी दिया, उसका सार मैं यहां देता हूं।

“मुसलमान और सिख सब सुसंगठित हैं। अछूतों की यह बात नहीं है। उनमें राजनैतिक जाग्रति बहुत ही कम है और उनके साथ ऐसा भयंकर वर्तवि होता है कि मैं उनका विरोधी बनकर भी सदा के लिए अछूत ?

उससे उनकी रक्षा करना चाहता हूं। यदि उनका पृथक् निर्वाचक-मण्डल होगा, तो गांवों में, जो कि कट्टर रुढ़ि-प्रेमी हिन्दुओं के सुदृढ़ दुर्ग हैं, उनका जीवन दुःखद हो जायगा। अछूतों की युगों से उपेक्षा करने के पाप का प्रायश्चित्त तो उच्चवर्ग के हिन्दुओं को करना है। यह प्रायश्चित्त सक्रिय समाज-सुधार द्वारा और अछूतों की सेवा करके उनके जीवन को अधिक सहाय्य बनाकर करना है, उनके लिए पृथक् निर्वाचक-मण्डल देकर आप उन्हें और रुढ़ि-प्रेमी कट्टर हिन्दुओं को लड़ा मारेंगे। आपको यह बात समझ लेनी चाहिए कि मुसलमानों और सिखों के लिए पृथक् प्रतिनिधित्व के प्रस्ताव को मैं एक अनिवार्य बुराई मानकर ही सहन कर सकता हूं। अछूतों के लिए यह निश्चित रूप से खतरा होगा। मेरा निश्चय है कि अछूतों के लिए पृथक् निर्वाचक-मण्डल का प्रश्न शैतानी सरकार की आधुनिक गढ़त है। केवल एक ही बात की आवश्यकता है, और वह यह कि मतदाताओं की सूची में उन्हें सम्मिलित कर दिया जाय और शासन-विधान में उनके लिए मौलिक अधिकारों की सुविधा रखी जाए। यदि उनके साथ अन्यायपूर्ण व्यवहार हो और उनके प्रतिनिधि को जान-बूझ कर अलग रखा जाता हो, तो उन्हें यह अधिकार होगा कि वे विशेष 'निर्वाचन न्यायाधिकरण' की मांग करें, जो उनकी पूरी तरह रक्षा करेगा। इन न्यायाधिकरणों को यह खुला अधिकार होना चाहिए कि वे चुने हुए उम्मीदवार को हटा कर अलग रखे गये उम्मीदवार को चुनने का हुक्म दे सकें।

“अछूतों के लिए पृथक् निर्वाचक-मंडल उनकी दासता सदैव के लिए टिकाये रखेगा। पृथक् निर्वाचक-मंडल से मुसलमानों का मुसलमान होना कभी नहीं छूटेगा। क्या आप चाहते हैं कि अछूत भी सदैव के लिए

‘अछूत’ बने रहें ? पृथक् निर्वाचक-मंडल इस कलंक को चिरस्थायी बना देगा। जिस बात की जरूरत है, वह है अस्पृश्यता के निवारण की, और इतना होने के बाद उद्धृत ‘उच्च’ वर्ग ने ‘निम्न’ वर्ग पर जो प्रतिबन्ध लगा रखे हैं, वे दूर हो जायेंगे। इन प्रतिबंधों के दूर हो जाने पर आप किसे पृथक् निर्वाचक-मंडल देंगे ? यूरोप का इतिहास देखिए। क्या आपके यहां मजदूर वर्ग अथवा स्त्रियों के लिए पृथक् निर्वाचक-मंडल थे ? वालिंग मताधिकार देकर आप अछूतों को पूरा संरक्षण दे देते हैं। कट्टर-से-कट्टर रुढ़िवादी हिन्दू को भी मत लेने के लिए उनके पास पहुंचना होगा।

“आप पूछेंगे कि तब उनके प्रतिनिधि डा० अम्बेडकर किस तरह उनके लिए पृथक् निर्वाचक मंडल मांगते हैं ? डा० अम्बेडकर के लिए मेरे हृदय में गहरा सम्मान है। उन्हें मेरे प्रति कटु होने का सब प्रकार से अधिकार है। यह उनका आत्म-संयम है कि वह हमारा सिर नहीं फोड़ डालते। आज वह आशंका और संदेह से इतने अधिक विरे हुए हैं कि उन्हें दूसरी बात कुछ सूझती ही नहीं। वह आज प्रत्येक हिन्दू को अछूतों का पक्का विरोधी मानते हैं और यह सर्वथा स्वाभाविक है। मेरे प्रारम्भिक दिनों में दक्षिण अफ्रीका में भी ठीक ऐसी ही बात हुई थी; वहां मैं जहां जाता, वहीं गोरे लोग अर्थात् यूरोपियन मेरे पीछे पड़ जाते। डा० अम्बेडकर अपना रोप प्रकट करते हैं, यह सर्वथा स्वाभाविक ही है। किन्तु वह जो पृथक् निर्वाचक-मंडल चाहते हैं, उससे उनका सामाजिक सुधार न होगा। यह सम्भव है कि इससे उन्हें सत्ता और उच्चपद मिल जाय; किन्तु इससे अछूतों का कुछ भला न होगा। इतने वर्षों तक उनके साथ रहने और उनके सुख-दुःख में शरीक होने के कारण मैं यह सब बात अधिकारपूर्वक कह सकता हूं।”

यह सर्वथा विद्यार्थियों की सभा थी, इसलिए इसमें सब तरह के प्रश्न पूछे गये। इनमें के कुछ तो ऐसे थे, जो इंग्लैंड की विरासत में रहनेवाले भारतीय विद्यार्थियों के ही पूछने योग्य थे।

एक प्रश्न यह था—“क्या आप अब भी इंग्लैंड की नेकनीयती

पर विश्वास करते हैं ?” और उसका उन्हें जो उत्तर मिला उसे वे सदैव याद रखेंगे ।

गांधीजी ने कहा—“मैं इंग्लैण्ड की नेकनीयती में उसी हद तक विश्वास करता हूँ, जिस हद तक मानव-स्वभाव की नेकनीयती में करता हूँ । मेरा विश्वास है कि सब मिलाकर मानव-जाति की प्रवृत्ति हमें नीचे गिराने की नहीं प्रत्युत ऊँचा उठाने की है और अज्ञात किन्तु निश्चित रूप से यह परिणाम प्रेम के नियम का है । मानव-जाति का अस्तित्व बना हुआ है, यह बात सिद्ध करती है कि विनाश की अपेक्षा जीवन-शक्ति बड़ी है । और मैं तो केवल प्रेम का काव्य ही जानता हूँ, इसलिए मैं अंग्रेज़-जाति पर जो विश्वास रखता हूँ, देखकर आपको आश्चर्यान्वित न होना चाहिए । मैं कई बार कटु हो उठा हूँ और कई बार मैंने अपने मन में कहा है, ‘इस आपत्ति का अन्त कब होगा ? ये लोग इस गरीब जनता को लूटने से कब बाज़ आयेंगे ?’ किन्तु मुझे अन्तरात्मा से अपने-आप उत्तर मिलता है, ‘इन्हें यह विरासत रोम से मिली है । इसलिए मुझे प्रेम-धर्म के आदेश के अनुसार ही चलना चाहिए, और यह आशा रखनी चाहिए कि आगे चलकर अंग्रेज़ों के स्वभाव पर असर हुए बिना न रहेगा ।”

प्र०—“भारत को उद्योगवादी बनाये जाने के सम्बन्ध में आपका क्या मत है ?”

उ०—“मुझे भय है कि उद्योगवाद मानव-जाति के लिए शाप-रूप सिद्ध होगा । एक राष्ट्र का दूसरे राष्ट्र को लूटना हमेशा जारी रह नहीं सकता । उद्योगवाद का आधार आपकी लूटने की शक्ति, उद्योगवाद विदेशों के बाज़ार आपके लिए खुले रहने और प्रतियोगिता करनेवालों के अभाव पर निर्भर है । ये बातें दिन-प्रति-दिन इंग्लैण्ड के लिए कम होती जा रही हैं, यही कारण है कि प्रतिदिन उसके वेकारों की संख्या में असंख्य वृद्धि हो रही है । भारत का वहिष्कार तो केवल एक ततये का दंशमात्र था । और जब इंग्लैण्ड का यह हाल है, तो भारत-जैसा विशाल देश उद्योगवादी बनकर लाभ उठाने की आशा नहीं कर सकता । वास्तव

में यदि भारत दूसरे राष्ट्रों को लूटने लगे—और यदि वह उद्योगवादी बने तो ऐसा किये बिना उसका छुटकारा नहीं—तो वह दूसरे राष्ट्रों के लिए आप-रूप और संसार के लिए खतरा बन जायगा। फिर दूसरे राष्ट्रों को लूटने के लिए मैं भारत को उद्योगवादी बनाने की कल्पना क्यों करूँ ? क्या आप आज की दुःखद स्थिति को नहीं देखते ? हम अपने ३० करोड़ बेकारों के लिए काम तलाश कर सकते हैं, किन्तु इंग्लैंड अपने ३० लाख बेकारों के लिए कोई काम तलाश नहीं कर सकता और आज उसके सामने जो प्रश्न आ खड़ा हुआ है वह उसके बुद्धिमान-से-बुद्धिमान लोगों को परेशान कर रहा है ! उद्योगवाद का भविष्य अन्धकारपूर्ण है। इंग्लैंड को अमरीका, जापान, फ्रांस और जर्मनी सफल प्रतियोगी मिले हैं और भारत की मुट्ठी-भर मिलों की भी उसके विरुद्ध प्रतियोगिता है। फिर जिस तरह भारत में जागृति हुई है, उसी तरह दक्षिण-अफ्रीका में भी होगी। उसके पास तो प्राकृतिक खानों और मनुष्यों का विशाल साधन है। वलिष्ठ अंग्रेज, वलिष्ठ अफ्रीकन जाति के सामने, महज बीने दिखाई देते हैं। आप कहेंगे कि कुछ भी हो वे शरीफ जंगली हैं। अवश्य ही वे शरीफ हैं, किन्तु जंगली नहीं और कुछ ही दिनों में पश्चिम के राष्ट्र अपने सस्ते माल की बिक्री के लिए अफ्रीका के द्वार बन्द हुए देखेंगे। और यदि उद्योगवाद का भविष्य पश्चिम में अन्धकारपूर्ण हो तो क्या, वह भारत के लिए उससे भी अधिक अन्धकारपूर्ण सिद्ध न होगा।”

प्र०—“आई० सी० एस० के विषय में आपका क्या मत है ?”

उ०—“आई० सी० एस० इण्डियन सिविल सर्विस नहीं प्रत्युत आई० सी० एस० अर्थात् इंग्लिश सिविल सर्विस है। मैं यह बात यह जानकर कह रहा हूँ कि इसमें कुछ भारतीय भी हैं। जबकि आई० सी० एस० भारत एक गुलाम देश है, वे इंग्लैंड के हित के सिवा दूसरी बात कर ही नहीं सकते। किन्तु मान लीजिए कि योग्य अंग्रेज भारत की सेवा करना चाहते हैं, तो वे वास्तव में राष्ट्रीय सेवक होंगे। इस समय तो वे आई० सी० एस० नाम धारण कर लुटेरी सरकार की सेवा करते हैं। भारत के स्वतन्त्र होने के बाद अंग्रेज या तो साइसिक

वृत्ति से या प्रायश्चित्त की भावना से भारत में आयेंगे, छोटी तनख्वाहों पर सेवा करेंगे और असह्य भारी वेतन लेकर इंग्लैण्ड को भी मात कर देनेवाली फ़िज़ूलखर्ची से रहने और इंग्लैण्ड की आवहवा को भारत में पैदा करने का प्रयत्न कर गरीबों पर बोझ-रूप होने की अपेक्षा भारत की आवहवा की कठोरता सहन करेंगे। हम उन्हें सम्मानित साथियों की तरह रखेंगे, किन्तु यदि हमपर हुकूमत चलाने और अपने आपको उच्चवर्ग का मानने की अन्दर-ही-अन्दर ज़रा भी उनकी इच्छा होगी, तो हमें उनकी आवश्यकता नहीं।”

प्र०—“क्या आपका कहना है कि आप स्वतन्त्रता के लिए पूर्णतः योग्य हैं ?”

उ०—“यदि हम योग्य नहीं हैं तो होने का प्रयत्न करेंगे। किन्तु योग्यता का तो प्रश्न ही नहीं उठता; और इसका केवल यही सीधा-सादा कारण है कि जिन लोगों ने हमारी स्वतन्त्रता छीन ली है, उन्हें ही वह वापस देनी है। मान लीजिए कि अपने आचरण के लिए आपको पश्चात्ताप होता है, तो आप यह पश्चात्ताप हमें अकेला छोड़कर ही प्रकट कर सकते हैं।”

प्र०—“किन्तु औपनिवेशिक स्वराज्य पर ही आप रज़ामन्द क्यों नहीं होते ? बात यह है कि अंग्रेज़ औपनिवेशिक स्वराज्य का अर्थ समझ सकते हैं, साझेदारी क्या चीज़ है, यह वे नहीं जानते; और औपनिवेशिक स्वराज्य का क़रीब-क़रीब वही अर्थ है, जो आप चाहते हैं। जबकि आपको वह दिया जाता है, तो जिस तरह आयरलैण्ड ने स्वयं ही ‘फ़्री स्टेट’ पद को स्वीकार कर लिया, आप भी उसे स्वीकार क्यों नहीं कर लेते ? क्या आपकी साझेदारी का अर्थ उससे जुदा है ?”

उ०—मेरे सामने यह बात पेश कीजिए, मुझे उसकी जांच करने दीजिए, और यदि मैं देखूंगा कि आपके पेश किये हुए औपनिवेशिक स्वराज्य का अर्थ स्वतन्त्रता ही है तो मैं उसे तुरन्त स्वीकार कर लूंगा। किन्तु मैं यह सिद्ध करने की ज़िम्मेदारी उन्हींपर डालूंगा, जो कहते हैं कि औप-



निवेशिक स्वराज्य और स्वतन्त्रता एक ही बात है ।

× × × ×

रेले-क्लव के सदस्यों के साथ की बातचीत अत्यन्त आकर्षक थी, क्योंकि ये सदस्य सब उपनिवेशों से आये हुए विद्यार्थी थे । उनकी नस-नस में साम्राज्यवाद की कल्पना भरी हुई थी और वे राजनीति का सूक्ष्म अध्ययन करनेवाले थे । उनका प्रत्येक प्रश्न सीधा और तत्त्व की बात पर था और इसलिए मैं इस सम्भाषण का अधिकांश भाग यहां देने के लिए उत्सुक हूँ ।”

प्र०—“आप भारत का साम्राज्य से किस हद तक सम्बन्ध-विच्छेद करेंगे ?”

उ०—“साम्राज्य से पूरी तरह; और यदि मैं भारत को लाभ पहुंचाना चाहता हूँ, तो ब्रिटिश राष्ट्र से ज़रा भी नहीं । ब्रिटिश साम्राज्य केवल भारत के ही कारण साम्राज्य है । उस साम्राज्यपन का अवश्य अन्त होना चाहिए और मैं ब्रिटेन के सब सुख-दुःख में भाग लेता हुआ उसके और सब उपनिवेशों के साथ समान साझेदार बनना पसन्द करता हूँ । किन्तु यह साझेदारी बराबरी के दर्जे की होनी चाहिए ।”

प्र०—“इंग्लैंड के दुःख में भारत किस हद तक हिस्सा लेने के लिए तैयार होगा ?”

उ०—“पूरी तरह ।”

प्र०—“क्या आप समझते हैं कि भारत अपने भविष्य को अविच्छिन्न रूप में इंग्लैंड के साथ जोड़ने के लिए एकमत हो जायगा ?”

उ०—“हां, जबतक वह साझेदार रहेगा । किन्तु यदि उसे मालूम हो कि यह साझेदारी राक्षस और बीने की साझेदारी के समान है, अथवा उसका उपयोग संसार के दूसरे राष्ट्रों को लूटने के लिए होता है, तो उस समय वह साझेदारी को तोड़ डालेगा । उसका उद्देश्य संसार के सब राष्ट्रों का कल्याण साधन करना है, और यदि यह सम्भव न हो सकता हो तो कृत्रिम साझे-



हो सकते हैं। किन्तु मैंने एक न्यायाधिकरण की सूचना की है। यद्यपि सब सरकारी योजनायें केवल राजनैतिक उद्देश्य की सिद्धि के लिए हैं, फिर भी भारत-सरकार और प्रान्तीय सरकारों के खरीतों में सरकार की ओर से कुछ बातें तो स्वीकार की गई हैं। हमारे विषय में प्रत्येक पक्ष न्याय की बात करता है, किन्तु पंचायत से दूर भागता है; इससे सिद्ध होता है कि जहांतक सम्भव हो सके अधिक-से-अधिक धरवा लेने की चाल पूरी तरह चल रही है, और कौन ग़लत और कौन ठीक है यह केवल थोड़े-बहुत अंश का ही सवाल है। जुदे-जुदे दावों के प्रति न्यायाधिकरण न्याय करेगा, यह आशा उससे अवश्य की जा सकती है।”

प्र०—“इस न्यायाधिकरण में कौन होंगे, यह आप कह सकेंगे?”

उ०—“उसमें हिन्दुस्तान की हाईकोर्ट के न्यायाधीश—जो न हिन्दू होंगे और न मुसलमान—होंगे और प्रिवी काउंसिल के न्यायाधीश होंगे।”

प्र०—“उनका निर्णय स्वीकार कर लिया जायगा?”

उ०—“अदालत के निर्णय का स्वीकार करने का प्रश्न ही नहीं हो सकता है। मैं यह स्वीकार करता हूँ कि इस सूचना के मूल में एक युक्ति भी है। सरकार यदि मेरी इस सूचना को स्वीकार करेगी तो सारा वायु-मण्डल ही बदल जावेगा और न्यायाधिकरण नियुक्त किया जाय उसके पहले ही ये जातियां आपस में निवटारा कर लेंगी; क्योंकि अभी जो दिया जा रहा है उसमें राजनैतिक दृष्टि रखनेवालों को सन्तोष हो, उसके लिए काफ़ी गुंजायश है और हर एक अपनी मांग में जो त्रुटि है उसे जानता है।”

\*

\*

\*

\*

आक्सफ़ोर्ड से हम लौटे, परन्तु उसकी मधुर-से-मधुर स्मृति लेकर। उसमें सबसे अधिक मधुर स्मृति है डा० लिण्डसे और उनकी पत्नी की, जिनके यहां हम ठहरे थे। एक सम्भाषण में गांधीजी को जनरल डायर और अमृतसर में लोगों को जिस गली में पेट के बल चलाया गया था उसका उल्लेख करना पड़ा। श्रोतागण ऐसी सहानुभूति अनुभव करनेवाले थे कि उनमें कुछ लोगों को उसके वर्णनमात्र से कंपकंपी आ गई। सभा के अन्त

में श्रीमती लिण्डसे गांधीजी के पास आई और मयूरता से बोलीं, “यदि आप इसे योग्य प्रायश्चित्त समझें तो हम पचास बार पेट के वल चलने के लिए तैयार हैं।” गांधीजी ने कहा, “नहीं, नहीं, ऐसा करने की कोई जरूरत नहीं है। कोई भी ऐसा करे, यह मैं नहीं चाहता। मैं या आप स्वेच्छापूर्वक पचास बार पेट के वल चलें; परन्तु यदि मैं किसी अंग्रेज लड़की को जबरदस्ती पेट के वल चलने पर मजबूर करूं तो वह मुझे लात मारेगी और वह सर्वथा उचित ही होगा। मुझे तो आपको बीभत्सता का एक उदाहरण-मात्र देना था। प्रायश्चित्त तो यही चाहिए कि अंग्रेज लोग भारत में मालिक बनकर नहीं, सेवक बनकर रहें।” बैलियल के आचार्य एक ऐसे व्यक्ति हैं, जो प्रजातन्त्र की समस्याओं पर अक्सर सोचते और लिखते रहे हैं, इसलिए स्वतन्त्र भारत के भविष्य के विषय में वह स्वभावतः सावधान हैं और जहांतक सम्भव हो सके इस सम्बन्धी आपत्ति को टालने के लिए बड़े चिन्तित हैं। लेकिन यदि कोई आपत्ति उठ ही खड़ी हो, और उसमें महान् कष्ट-सहन करना पड़े, जैसा कि गांधीजी के नेतृत्व में होने-वाले किसी भी आंदोलन में होगा, तो मुझे इसमें कोई संदेह नहीं कि डा० लिण्डसे की सहानुभूति पूर्णतया हमारे साथ ही होगी। भविष्य-सम्बन्धी कुछ बातचीत के बाद जैसे ही हम आराम करने को जा रहे थे, उन्होंने अपने विस्तृत पुस्तकालय में से एक पुस्तक निकाली और उसमें से जान ब्राउन-सम्बन्धी निम्न महत्वपूर्ण अंश मुझे पढ़कर सुनाया—

“Sometimes there comes a crack in Time itself,  
Sometimes the earth is torn by something blind,  
Sometimes an image that has stood so long  
It seems implanted as the polar star  
Is moved against an unfathomed force  
That suddenly will not have it any more.  
Call it the *mores*, call it God or Fate.  
Call it Mansoul or economic law  
That force exists and moves.

And when it moves  
It will employ a hard and actual stone  
To batter into bits an actual wall  
And change the actual scheme of things.

*John Brown*

Was, such a stone—unreasoning as the stone  
Destructive as the stone, and if you like,  
Heroic and devoted as such a stone.  
He had no gift for life, no gift to bring  
Life but his body and a cutting wedge,  
But he knew how to die.”

वैलियल के आचार्य के तत्त्वज्ञान में यदि जान ब्राउन को स्थान है, तो इसमें सन्देह नहीं कि गांधीजी के लिए तो बहुत ही गुंजाइश होगी, जिन्होंने कि जान ब्राउन के उपायों को सम्पूर्ण करके बतला दिया है।

गांधीजी ने विलायत पहुँचते ही तुरन्त ही कर्नल मैडक के बारे में पछताछ आरम्भ कर दी थी। कर्नल मैडक एक दिन आये और रीडिंग के

पास के अपने मकान पर आने के लिए गांधीजी से आग्रह कर गये। उन्होंने कहा, “मेरी पत्नी ने आपके लिए अच्छे

फल-फूल और शाक-भाजी चुन रखे हैं।” सौभाग्य से ईटन और आक्सफ़ोर्ड जाने के लिए रीडिंग होकर जाना होता है, इसलिए गांधीजी ने निमन्त्रण स्वीकार कर लिया। सात वर्ष के बाद मिलने पर गांधीजी और मैडक-दम्पति दोनों को बड़ा आनन्द आ। गांधीजी ने आभार प्रदर्शित करते हुए श्रीमती मैडक से कहा—“आपके पति ने मुझपर सफल शस्त्र-क्रिया न की होती तो मैं आज आपसे मिलने यहां न आ सकता।” कर्नल मैडक को उनके जीवन के सायंकाल के समय बीस वर्ष के युवक के से उत्साह से शोध-कार्य करते और विस्मित कर देने जितने अधिक विषयों में संलग्न देखना, मेरे लिए तो बड़े सौभाग्य की बात थी। वह कुशल वागवान हैं और उनके सुन्दर बगीचे में भांति-भांति के फूल और फल के वृक्ष हैं। उनपर

वह तरह-तरह के प्रयोग करते हैं। उन्हें दुग्धालय के काम में भी उतनी ही दिलचस्पी है और गायों के क्षय के कारणों की शोध करते हुए उन्होंने गायों के खाने के घास पर विचित्र प्रयोग किये हैं। उत्तम मक्खन पैदा करनेवाले परमाणुओं पर उन्होंने दिन-के-दिन बिता दिये और उसमें सफलता प्राप्त की। परन्तु उन्हें उसमें आर्थिक लाभ नहीं मालूम हुआ। वह घर के उपयोग के लिए पेट्रोल से गैस बनाते हैं और हमेशा काम में लगे रहते हैं। श्रीमती मैडक ने कहा—“गांधीजी, मैंने आपको पूना में देखा था, तबसे ज्यादा बड़्डे तो आप विलकुल नहीं मालूम पड़ते।” ठीक इसी प्रकार मुझे भी कहना चाहिए कि कर्नल मैडक जैसे पूना में थे उससे बड़्डे नहीं दिखलाई दिये। वल्कि शायद किसी कदर वह उससे कम उम्र ही दिखाई पड़े, क्योंकि अब वह अपने ओहदे की अंजटों से मुक्त थे और अपने मन-मुताबिक काम करने के लिए स्वतन्त्र थे। जिस प्रकार कर्नल मैडक अपने समय का मूल्यवान उपयोग कर रहे हैं उसी प्रकार सभी लोग नौकरी से अलग होने पर अपने समय का सदुपयोग करें, तो क्या अच्छा हो !

यह बड़ा अच्छा हुआ कि श्री होराविन तथा कृष्ण मेनन ने कामन-वैलथ आफ़ इण्डिया लीग के अन्तर्गत गांधीजी के स्वागत का विचार किया। श्री होराविन ने स्वराज्य-सम्बन्धी भारतीय मांग के प्रति लीग के जोरदार समर्थन का गांधीजी को आश्वासन दिया और गांधीजी से यह वताने के लिए कहा कि किस प्रकार वे मदद करें, जो बहुत उपयोगी साबित हो। गांधीजी ने कहा—“हिन्दुस्तान के सम्बन्ध में सच्चा ज्ञान फैलाइए, और अंग्रेज प्रजा को जो झूठा इतिहास पढ़ाया गया है उसके स्थान पर सच्चा ज्ञान दिलाइए।” विलायत के पत्र जान-बूझकर सच्ची बात को दबाकर झूठी बातें फैलाते हैं। इस सम्बन्ध में उन्होंने चटगांव और हिजली के अत्याचार और विलियर्स और डूनों पर हुए आक्रमण का सबल उदाहरण दिया। चटगांव और हिजली के अत्याचार, जिनके कारण वयोवृद्ध और बीमारी के बिछीने पर पड़े हुए कविवर का पुण्य प्रकोप भड़क उठा और उन्होंने

अपने एकान्तवास का त्याग किया, उनका तो केवल नाम ही विलायत के पत्रों में आया है। परन्तु यह बताना न चूके कि वे कैदी दुष्ट हैं और गोली से मार देने लायक हैं। गांधीजी ने कहा, “ये दोनों खूनी हमले दुःखदायक और लज्जाजनक हैं और मेरी परेशानी के वायस हैं। परन्तु यदि आप इन्हें इतना बड़ा रूप देते हैं, तो चटगांव और हिजली को क्यों नहीं देते? कार्य-कारण का नियम तो अटल है। केवल सन्देह पर ही बिना मुकदमा चलाये अनिश्चित काल के लिए इन नौजवानों को कैद में रखा जाता है, उन्हें दवाकर कुचल डाला जाता है। उनके कुछ मित्र गुमराह होते हैं और बदला लेने का प्रयत्न करते हैं। इन कृत्यों की मुझसे अधिक कोई निन्दा करे, यह संभव नहीं है, क्योंकि मुझे दोनों तरफ़ की हिंसा के प्रति तिरस्कार है, और मुझे मेरे पक्ष की हिंसा अधिक कष्टप्रद मालूम होती है। मेरी स्वार्थ-वृद्धि यह है कि यह हिंसा मेरे काम में बाधा डालती है। यह बात ठीक है कि वे लोग कांग्रेसी नहीं हैं, परन्तु यह जवाब मेरे लिए नहीं हो सकता। क्योंकि वे हैं तो हिन्दुस्तानी ही; और इससे यह जाहिर होता है कि कांग्रेस उनकी प्रवृत्ति पर अंकुश रखने और उनका पागलपन रोकने में असमर्थ है। परन्तु यह न भूलना चाहिए कि इसका दूसरा पहलू भी है—भारत-जैसे विशाल देश में इतने कम हिंसक अत्याचार होते हैं, यही आश्चर्य की बात है, क्योंकि चटगांव और हिजली में हुए जंगली अत्याचारों के विरुद्ध दूसरे किसी भी देश में चारों ओर खुला बलवा हो गया होता। मैं चाहता हूँ कि अखबार सारा सत्य प्रकट करें। उसके बदले यहां मौन और झूठ और अपूर्ण विवरण प्रकट करने के पड़्यन्त हो रहे हैं।”

उपस्थित जनों पर इसका असर हुआ और रेवेरेण्ड वेल्डन ने एक प्रस्ताव उपस्थित किया, जिसमें ब्रिटिश पत्रों से प्रार्थना की गई कि वे पूरी और सच्ची बात प्रकाशित करने की आवश्यकता समझें, साथ ही इसमें यह चेतावनी भी दी गई कि सच्ची बातों का दवाना हिन्दुस्तान और इंग्लैंड दोनों के प्रति बड़ा अन्याय है। प्रस्ताव को पेश करते हुए, रेवेरेण्ड वेल्डन ने एक जोरदार वक्तृता दी और गांधीजी को आश्वासन दिया कि

हिन्दुस्तान में यदि सत्याग्रह जारी करना पड़े तो फिर उसके साथ-साथ इंग्लैंड में भी सत्याग्रह-आन्दोलन होगा। प्रगति-विरोधी पत्रों के प्रतिनिधि इन सब बातों को बरदाश्त नहीं कर सके, इसलिए उन्होंने इसका विरोध किया और कहा कि यह प्रस्ताव तो इंग्लैंड के अखबारों के लिए अपमान-पूर्ण है। उसमें से एक ने तो यहां तक कह डाला कि गांधीजी हमें समाचार ही नहीं देते, हालांकि हमारी कम्पनी ने इसके बदले में उनकी चलती-बोलती तस्वीर लेने का भी आग्रह किया था। इस मित्र ने, अपने साथ, दूसरों को भी गांधीजी के आगे ला घसीटा; और उन सबको पराजित करते हुए गांधीजी ने कहा—“अच्छा सुनिए, जो मित्र अन्त में बोले उनके लिए तो अन्य किसी बात की अपेक्षा व्यापारिक बात ही मुख्य है। पर दूसरों के सामने मैं एक महत्वपूर्ण बात रखता हूँ। चटगांव और हिजली में जो कुछ हुआ मैं उन्हें उसका सच्चा-सच्चा हाल बतलाना चाहता हूँ। क्या वे उसे प्रकाशित करेंगे? दूसरी महत्व की बात और सुनिए। जबतक मैं यहां पर हूँ, मुझे उनके लिए, बिना किसी मुआवजों की आशा के, रोज़-व-रोज़, भारत के समाचार मिलते रहते हैं। क्या वे उन समाचारों को प्रकाशित करेंगे?” इसपर सन्नाटा छा गया, विरोध और प्रतिवाद की आवाजें बन्द हो गईं; और सिर्फ़ उन दो-तीन की तटस्थता के साथ प्रस्ताव स्वीकृत हो गया।

#### ४

जब हम ईटन जा रहे थे तो पहला प्रश्न गांधीजी ने यही किया “क्या ईटन वही स्कूल है, जहां जवाहरलालजी पढ़ चुके हैं?” मैंने उन्हें बताया कि वह स्थान हैरो है, ईटन नहीं—इसपर, कुछ अत्युक्ति केमिन्स न समझिए, गांधीजी का कुछ उत्साह तो वहीं ठण्डा हो गया। अतः पाठक समझ सकते हैं कि गांधीजी केमिन्स जाने के लिए उत्सुक क्यों थे? यह जवाहरलालजी और श्री एण्डरूज का केमिन्स है और जब एण्डरूज उनको सुबह घूमने ले गये तो गांधीजी ने ट्रिनिटी



कालेज के विशाल मैदान में से होकर चलने की इच्छा प्रकट की, क्योंकि जवाहरलालजी ट्रिनिटी कालेज में पढ़ चुके हैं। इसे आप भावुकता समझिए या और कुछ, यह तो मनुष्य-स्वभाव ही है और गांधीजी, अन्य पुरुषों की तरह, उससे बरी नहीं हो सकते। ट्रिनिटी कालेज में जवाहरलालजी ही नहीं बल्कि टेनीसन, वेजल, न्यूटन आदि भी पढ़ चुके हैं; परन्तु हम उसे कभी नहीं देखते, यदि हमको यह न मालूम होता कि जवाहरलालजी यहीं पढ़ चुके हैं—जैसे हमने क्राइस्ट चर्च को नहीं देखा, हालांकि वहां बर्ड्स्वर्थ पढ़ चुके हैं। यही पेम्ब्रोक के लिए कहा जा सकता है—वह हमको इसलिए प्रिय है कि वहां श्री एण्डरूज पढ़ चुके हैं; इसलिए नहीं कि ग्रे और स्पेन्सर जैसे कवि वहां पढ़े थे। जब सन् १२६१ में आक्सफ़ोर्ड में पहले कालेज की स्थापना हुई, केम्ब्रिज की अभिलाषायें भी जाग उठीं और थोड़े ही काल में वेलियल और मार्टन के मुकाविले में केम्ब्रिज में पीटर हाउस की स्थापना हो गई। यह प्रतियोगिता बराबर जारी रही और दोनों को इंग्लैंड के महापुरुषों का वहां के विद्यार्थी होने का गर्व समान रूप से है। यदि केम्ब्रिज में आक्सफ़ोर्ड से कम कालेज हैं तो यहां विद्यार्थियों की संख्या अधिक है। यदि आक्सफ़ोर्ड में टेम्स नदी और उसके भव्य किनारे हैं तो केम्ब्रिज में वह 'वन्द' है, जहां केम नदी चक्कर काटती हुई वहां की भूमि को एक अत्यन्त सुन्दर भूस्थल होने का गर्व दिलाती है। इन कालेजों की स्थापना धार्मिक विचारों को लेकर हुई है और इसको याद दिलाने के लिए अब भी इन दोनों स्थानों पर 'चेपल' विद्यमान हैं। किंग्स कालेज (केम्ब्रिज) का चेपल १५वीं शताब्दी में छोटे हेनरी ने बनवाया था और यह भवन निर्माण-कला का एक अद्भुत उदाहरण है, जिसको देखने इंग्लैंड के सभी यात्री आते हैं। कवि ग्रे ने अपनी प्रसिद्ध 'एलेजी' के ये शब्द इसी भवन से उत्साहित होकर लिखे थे—

“Where through the long drawn aisle and fretted vault  
The pealing anthem swells the note of praise”

इसकी खिड़कियों में जो रंगीन कांच जड़े हैं उनमें ईसा के जीवन,



नहीं हुई। पूर्ण स्वतन्त्रता की बात कर इंग्लैंड को क्यों नाराज करते हो ? क्या भारत में अंग्रेजी राज्य ने हानि के सिवाय लाभ कुछ नहीं किया ? क्या ब्रिटिश सत्ता के अधिकार में रहता हुआ भारत स्वतन्त्र सरकार वाले चीन से अच्छी हालत में नहीं है ? यदि गोरे सिपाही और सरकार के नीचे रहकर नौकरी नहीं करना चाहते तो क्या कुछ काल के लिए शान्ति के नाते उनकी बातें नहीं मान लेनी चाहिए ? क्या स्थिति इतनी भयानक हो चली है कि यदि पूर्ण अधिकार नहीं प्राप्त हुए तो भारत १० लाख जान की कुर्बानी कर देगा ? ऐसे-ही-ऐसे प्रश्न वहां चल रहे थे। पेम्ब्रोक के आचार्य के मकान में उस समय यूनियर्सिटी के सभी विद्वान् मौजूद थे, जो गांधीजी के मुख से भारत के विषय में सुनने और यथासम्भव सहायता देने के लिए जमा हुए थे। श्री एलिस बार्कर जैसे बड़े नामी प्रोफेसर, जिनका नाम प्राचीन और मध्यकालीन राजतंत्रों के अध्ययन के लिए प्रसिद्ध है, श्री वेज डिकिन्सन जैसे योग्य विद्वान् जिनके पूर्वोक्त देशों के अध्ययन और अन्तर्राष्ट्रीय शान्ति-स्थापना के प्रयत्न से हम भारत तक में परिचित हैं, डाक्टर जॉन मरे और डाक्टर वेकर आदि जैसे धर्मशास्त्र के प्रौढ़ पंडित भी वहां उपस्थित थे। उसी सभा में 'स्पेक्टेटर' के श्री एल्विन रेंच भी थे जो ऐसी योजना की खोज में हैं जिससे इंग्लैंड और भारत के बीच शान्ति रहे और विरोध के मौके कम-से-कम आवें।

उनकी विद्वत्ता, उदारता और स्थिति को समझने और सहायता करने की सच्ची इच्छा आदि सद्गुणों का आदर करते हुए मैं कहूंगा कि आक्सफ़ोर्ड और केम्ब्रिज के इन विद्वानों में कोई भी ऐसा नहीं है जो हेनरी केम्पवेल वेनरमेन की प्रसिद्ध उक्ति "सुराज्य स्वराज्य का काम नहीं दे सकता" का मर्म समझता हो। वे प्रश्न के नैतिक, न्याय्य और सहूलियत के पहलू पर विचार तो करते हैं, परन्तु उनमें कोई यह नहीं समझता कि उपर्युक्त उक्ति की सत्यता के आधार पर ही आगे बात चल सकती है। खैर, अब मैं इन विभिन्न प्रश्नों पर जो विचार गांधीजी ने प्रकट किये उनपर आता हूँ। ये बातें कई बार दुहराई जा चुकी हैं।

“साझा सदा बराबरों की शर्तों पर होता है। दासता की चाहे जितने

सुन्दर शब्दों में व्याख्या हो, वह साझे के बराबर नहीं हो सकती। अतः  
 स्वतन्त्र भारत और साझा वर्तमान सम्बन्ध में एकदम परिवर्तन  
 होने की आवश्यकता है, सम्बन्ध-विच्छेद  
 चाहे न हो, पर सम्बन्ध मनुष्य-मात्र के हित को दृष्टि में रखते हुए हो।  
 भारत स्वयं चाहे संसार की दलित जातियों का रक्त-शोषण नहीं कर  
 सकता, परन्तु ब्रिटेन के सहयोग से अवश्य कर सकता है। साझे का अर्थ  
 है इस रक्त-शोषण का सदा के लिए बन्द हो जाना। यदि ब्रिटेन इसके लिए  
 तैयार नहीं है तो भारत को उससे सम्बन्ध-विच्छेद कर लेना ही उचित है।  
 आवश्यकता इस बात की है कि ब्रिटेन अपनी इस रक्त-शोषण-नीति में  
 परिवर्तन करे। ऐसा हो जाने पर ब्रिटेन यह गर्व नहीं कर सकेगा कि उसके  
 पास इतनी जल-सेना है कि जो समुद्रों और उसके द्वीपान्तर व्यापार की  
 रक्षा कर सकती है।”

प्र०—“दक्षिण-अफ्रीका के अधीनस्थ लोगों के बारे में क्या करना होगा?”

उ०—“मैं यह हठ नहीं करूंगा कि हमारे साझे की पहली यह शर्त  
 है कि ब्रिटेन पहले उनकी ओर भी अपनी नीति बदले। परन्तु मैं वहां की  
 आदिम जाति के कष्ट-निवारण का प्रयत्न अवश्य करूंगा, क्योंकि मुझे अनुभव  
 है कि वे भी ब्रिटेन की शोषण-नीति के शिकार हैं। हमारे गुलामी से मुक्त होने  
 का अर्थ है कि वे भी स्वतन्त्र हो जायें। यदि यह संभव न हो तो मैं उस साझे  
 में नहीं रहूंगा, चाहे वह भारत के भले के लिए ही हो। व्यक्तिगत रूप से तो  
 मैं यही कहूंगा कि वह साझा मेरी जाति के योग्य होगा और मैं उसको सदा  
 क्रायम रखने का प्रयत्न भी करूंगा, जिससे संसार इस शोषण-नीति से सदा के  
 लिए बरी हो जायगा। भारत कभी किसी दशा में इस नीति का स्वागत नहीं  
 करेगा और मेरी तो यह दृढ़ धारणा है कि यदि कांग्रेस भी इस साम्राज्य-  
 नीति को स्वीकार कर ले तो मैं उससे भी अपना सम्बन्ध-विच्छेद कर लूंगा।”

प्र०—“क्या कांग्रेस अभी फ़िलहाल, जबतक अन्य प्रबन्ध न हो  
 दक्षिण अफ्रीका, कनाडा आदि के समकक्ष स्थान से संतुष्ट नहीं होगी?”

उ०—“इस प्रश्न के उत्तर में ‘हां’ कह देने में मुझे खतरा मालूम

होता है। यदि आप इससे किसी अधिक अच्छी और उच्च-स्थिति की कल्पना करते हैं कि जिसे प्राप्त करने के लिए हमें फिर प्रयत्न करना होगा, तो मेरा उत्तर 'नहीं' है। और यदि वह स्थिति ऐसी आदर्श है कि फिर हमारी कोई अभिलाषा बाकी नहीं रहती, तो मेरा उत्तर 'हां' है। वह स्थान तो उपयुक्त तभी होगा, जब सर्व-साधारण तक को यह अनुभव होने लगे कि पहले से सर्वथा विभिन्न अवस्था में हैं। अतः मैं थोड़े भी काल के लिए कोई नीचा दर्जा स्वीकार करने को तैयार नहीं हूँ। कांग्रेस तो सर्वोत्तम स्थान से थोड़े भी नीचे स्थान से सन्तुष्ट नहीं होगी।"

प्र०—"इन राजाओं का क्या होगा, ये तो स्वाधीनता नहीं चाहते?"

उ०—"हां, मैं जानता हूँ, वे नहीं चाहते। परन्तु वे तो मजबूर हैं, इसके सिवा कुछ कर ही नहीं सकते। वे तो ब्रिटिश सरकार के आज्ञा-पालक हैं। परन्तु ऐसे अन्य व्यक्ति भी तो हैं, जो ब्रिटिश शास्त्रों ही को अपना रक्षक समझते हैं। मैं तो फ़ौज पर पूरा अधिकार मिले बिना कुछ न लूंगा। यदि भारत के सभी नेता मिलकर इस फ़ौजी अधिकार के प्रश्न पर अन्य कोई समझौता कर लें तो भी मैं इससे बाहर रहूंगा, चाहे उसका विरोध न करूं, लोगों को और त्याग करने और कष्ट सहने को न कहूं। यदि कोई ऐसी रीति निकाली गई कि जिससे हमारी सब आशायें कुछ असें में, मगर शीघ्र ही, पूरी होजाती हों, तो मैं उसे सहन कर लूंगा, परन्तु उसके लिए अपनी स्वीकृति नहीं दूंगा।

"परन्तु यदि आप यह कहें कि गोरी फ़ौजें राष्ट्रीय सरकार के अधीन रहकर काम नहीं करेंगी, तो मेरी सम्मति में तो यह ब्रिटेन और हमारे संवन्ध-विच्छेद का ज़बरदस्त कारण हो जायगा। हम नहीं चाहते और न हम वरदास्त करेंगे कि हमपर कब्ज़ा जमानेवाली फ़ौज यहां रहे। ऐसी किसी फ़ौज को भारतीय बनाने की योजना हमारे लिए लाभप्रद नहीं हो सकती है, जिसमें अन्ततः अधिकार गोरों के हाथ में हो और जिसमें हमारे अधिकार पाने की योग्यता पर वैसा ही सन्देह प्रकट किया जाता हो कि जैसा आज किया जा रहा है। सच्ची उत्तरदायित्वपूर्ण सरकार तो तभी स्थापित हो सकती है, जब अंग्रेज़ हमपर और हमारी योग्यता पर विश्वास करें। यह अशान्ति

तो तभी दूर होगी, जब ब्रिटेन को यह विश्वास हो जायगा कि उसने भारत के साथ अन्याय किया है और वह उसके प्रायश्चित्त के लिए गोरी फ़ौजों को भारतीय मन्त्रियों के अधिकार में दे देगा। क्या आपको डर है कि भारतीय मन्त्रियों की मूर्खतापूर्ण आज्ञाओं से गोरे सिपाही मार डाले जायेंगे? क्या मैं आपको याद दिलाऊँ कि गत बोर-युद्ध में एक ऐसा अवसर आया था, जिसमें इंग्लैण्ड में उस युद्ध के ब्रिटिश जनरलों को गधे कहा गया था और गोरे सिपाहियों की वीरता की प्रशंसा की गई थी। अगर बड़े-बड़े ब्रिटिश जनरल भी गलती कर सकते हैं तो भारतीय मन्त्रियों को भी करने दो। ये भारतीय मन्त्री निश्चय ही कमाण्डर-इन-चीफ़ और अन्य फ़ौजी विशेषज्ञों से सब बातों में परामर्श करेंगे, हाँ, आखिरी ज़िम्मेदारी और अधिकार मन्त्री का होगा। तब कमाण्डर-इन-चीफ़ को स्वतन्त्रता होगी कि वह आज्ञा-पालन करे या इस्तीफ़ा दे दे।

“स्वतन्त्रता का मूल्य खून से चुकाने का मेरा विचार आपको चौंका देता है। मैं हिन्दुस्तान की सब हालतों से वाकिफ़ होने का दावा करता हूँ और इसलिए कहता हूँ कि हिन्दुस्तान एक-एक इंच करके आनेवाली मीत से मर रहा है। लगान की वसूली का अर्थ है किसानों के बालकों के मुँह से कौर छीन लेना। किसान अवर्णनीय कण्ठों में से गुज़र रहा है। इसका इलाज दरमियानी व्यवस्था नहीं है। क्या ब्रिटिश सरकार उसका मैं जो अर्थ करता हूँ वही अर्थ करती है? क्या वे हमारी मदद करने को अर्थात् हमारे हित के लिए ही ब्रिटिश सैनिकों को रखेंगे? यदि यह बात है तो हम भी उन्हें रखेंगे और हमारे साधनों की अनुकूलता के अनुसार उन्हें तनछाह देंगे। परन्तु यदि प्रामाणिकता के साथ यह माना जाता हो कि हम नालायक हैं और ब्रिटिश अधिकार को ढीला नहीं करना चाहिए तो, यदि ईश्वर की ऐसी इच्छा है, हमें कण्ट-सहन की कसीटी में से गुज़रना चाहिए। मैंने दूसरे लोगों के खून बहाने की बात नहीं कही है, क्योंकि मैं यह जानता हूँ कि हिसक-दल मिटते जा रहे हैं। परन्तु हमारे अपने खून की गंगा बहाने की—प्राप्त स्थिति का सामना करने के लिए स्वेच्छापूर्वक शुद्ध-आत्म बलिदान करने की बात

मैंने कही थी। यदि उसमें से उसे गुजरना ही चाहिए तो यह कष्ट-सहन भारत को लाभ ही पहुंचायागा। मैं खुद तो यह खयाल नहीं करता कि सांप्रदायिक दंगे, जिसका आपको भय है, होंगे। भारत की आबादी का ९० फ्री सैंकड़ा ग्राम-वासी हैं और यह झगड़े शहर की १० फ्री सैंकड़ा आबादी में ही होते हैं। जिस मृत्यु में कुछ भी गौरव नहीं, ऐसी इस तुच्छ मृत्यु की अपेक्षा में उस खून-खराबी को कुछ भी न गिनूंगा। वेशक, इसमें यह बात मान ली गई है कि भारत को जो विदेशी सेना उसपर कब्जा किये हुए है उसका और दुनिया में सबसे खर्चीली सिविल-सर्विस का इतना भारी खर्च देना पड़ता है कि उसे भूखों मरना पड़ता है। जापान जो इतनी बड़ी सेना रखता है उसकी भी सेना का इतना खर्च नहीं है जितना कि भारत को देना पड़ता है।

“आपसे मेरा यह झगड़ा है। मैं यह जानता हूं कि प्रत्येक प्रामाणिक अंग्रेज भारत को स्वतन्त्र देखना चाहता है, परन्तु क्या यह दुःख की बात नहीं है कि वे यह खयाल करते हैं कि ब्रिटिश सेना भारत में से हटाई नहीं कि उसपर आक्रमण और परस्पर के युद्ध होने लगेंगे? इसके विरुद्ध मेरा तो यह कहना है कि अंग्रेजों की मीजूदगी ही अन्दरूनी अन्धाधुन्धी का कारण है, क्योंकि आपने फूट डालकर राज्य करने की नीति से भारत पर राज्य किया है। आपके उपकारक इरादों के कारण, आपको ऐसा प्रतीत होता है कि मॅडक को खुरपी चुभती नहीं है। परन्तु स्वभाव से ही वह तो चुभेगी। आप हमारे आमंत्रण से तो भारत में आये नहीं। आपको यह जान लेना चाहिए कि सब जगह असन्तोष फैला हुआ है और हरएक शस्त्र यह कहता है कि ‘हमें विदेशी राज्य नहीं चाहिए।’ आपके बिना हमारी कैसे गुजरेगी, इसके लिए आपको इतनी अधिक चिन्ता क्यों है? अंग्रेजों के आने के पहले के ज़माने का खयाल कीजिए। इतिहास में हिंदू-मुसलमानों के दंगे आज से अधिक नहीं मिलते हैं। सच बात तो यह है कि हमारे ज़माने का इतिहास ही अधिक काला है। अंग्रेजी बन्दूकें अपराधी और निरपराधी को दंड देने में समर्थ हैं, फिर भी दंगे रोकने में असमर्थ हैं। औरंगज़ेब के राज्य-काल में भी दंगों का होना सुनाई देता था। आक्रमणों में बुरे-से-बुरा आक्रमण भी लोगों को छू नहीं सका है। वे महामारी

की तरह एक समय पर आते थे । महामारी के ऐसे आक्रमणों को रोकने के लिए, जो अन्ततोगत्वा शुद्धि का उपाय भी हो सकता है, यदि डाक्टरों की फ़ौज हमें रखनी पड़े और उनको तनखाह देने के लिए हमें भूखों मरना पड़े तो हम उस शुद्धि के उपाय को ही अधिक पसंद करेंगे । बाघ और सिंह के कभी-कभी होनेवाले आक्रमणों को लीजिए । क्या हम इन प्राणियों से सीधे युद्ध करने के और जोखिम उठाने के बदले करोड़ों के खर्च से किले और कोट बांधना स्वीकार करेंगे ? मुझे माफ़ करें, हम ऐसे भीरु राष्ट्र के लोग नहीं हैं जो हमेशा जोखिम से डरकर भाग जायेंगे । विदेशी बंदूक के रक्षण के नीचे जीने से तो हम इस पृथ्वी पर से मर मिटें यही अच्छा है । आपको यह विश्वास करना चाहिए कि अपने झगड़े मिटाना और आक्रमणों का सामना करना हम जानते हैं । भारत कई आक्रमणों में से गुज़रा है और भारतीय संस्कृति और सम्यता से बढ़कर दूसरी कोई संस्कृति और सम्यता नहीं है । अतः उसके प्रति दया दिखाकर उसको अधकचरी स्थिति में नहीं रखना चाहिए ।

कई घण्टों की बातचीत को मैंने कुछ पंरेग्राफ़ों में संक्षेप करके दिया है । यह बात नहीं कि दूसरे कई प्रश्नों की चर्चा नहीं हुई; परन्तु मैंने केवल चर्चा के मुख्य-मुख्य विषयों का ही उल्लेख किया है । मित्रों ने धैर्यपूर्वक सब सुना और ब्रिटिश मन्त्रियों के सामने रखा जा सके ऐसा कोई हल सुझा सकने की दृष्टि से चर्चा करने का वचन दिया ।

आक्सफ़ोर्ड की ही तरह यहां पर भी पूर्णतया मैत्री और सहानुभूति का ही वातावरण था, और प्रत्येक के हृदय में बात को समझने और सहायता करने की ही इच्छा समाई हुई थी । इसका एक उदाहरण देने का लोभ मैं संवरण नहीं कर सकता । चर्चा यह हो रही थी कि भारत के साथ यदि उपनिवेश या 'सन्तति राष्ट्र' (Daughter Nation) का-सा व्यवहार हो तो भारत उसके लिए तैयार है या नहीं ? कुछ मित्रों ने कहा, "जिसे कि औपनिवेशिक स्थिति या पद कहा जाता है उससे सन्तुष्ट होने में हिन्दुस्तान को कठिनाई न होनी चाहिए ।" श्रीमती हचिन्सन ने कहा, "स्थिति ऐसी है कि



कनाडा या दक्षिण अफ्रीका का जो पद है वह हिन्दुस्तान का नहीं हो सकता। क्या कभी हमने उसके साथ 'सन्तति राष्ट्र' के रूप में व्यवहार किया है?" उपनिवेश तो ऐसे हैं कि जिन्हें प्रकृति ने एक-दूसरे से सम्बद्ध कर रखा है, वे 'मातृदेश' (Mother Country) से ही निकल कर बढ़े हैं। हिन्दुस्तान को ऐसा नहीं कह सकते, उसे ऐसी वस्ती (Colony) या कड़ी (Link) कैसे मान सकते हैं?" और गांधीजी ने कृतज्ञता के साथ कहा, "श्रीमती हचिन्सन, आपने बार तो निशाने पर किया है।"

मुझे यह स्वीकार करना चाहिए कि हिन्दुस्तानी मजलिस में, भारतीय लड़कों की अपेक्षा अंग्रेज़ लड़कों ने ही अधिक अच्छे प्रश्न पूछे थे। अज्ञानयुक्त प्रश्न पूछनेवाले तो दोनों ही में से थे। रावण के मस्तकों की तरह अल्पसंख्यक जातियों का प्रश्न बार-बार निकलता था। गांधीजी ने उसका इस प्रकार उत्तर दिया, "यह खयाल न करें कि भारत में हिन्दू, मुसलमान और सिख जनता को लकवा मार गया है। यदि यह बात होती तो भारत की सबसे बड़ी संस्था का प्रतिनिधि बनकर मैं यहां न आया होता। परन्तु वेकफ़्री तो केवल यहां आये लोगों में ही है।" और जब गांधीजी ने यह खुलासा किया कि "यहां आये लोगों के मानी यहां आये हुए श्रोता नहीं परन्तु गोलमेज़-परिषद् के भारतीय प्रतिनिधि हैं जिनमें से एक मैं भी हूँ" तो लड़के खिलखिला कर हंस पड़े। एक अंग्रेज़ लड़के ने यह अज्ञानपूर्ण प्रश्न किया, कि "गांधी के वेकार लोग शहरों में जाकर किसी उद्योग में क्यों नहीं लग जाते हैं?" इसके उत्तर में गांधीजी ने विनोद में कहा, "खेतीवारी के शाही कमीशन ने भी यह उपाय नहीं सुझाया था।"

लेकिन इस अट्टहास में सच्चा सन्देशा लुप्त नहीं हो गया। क्योंकि गांधीजी ने बताया "कि किस प्रकार ब्रिटिश हुकूमत में सारी जाति वैज्ञानिक रीति से झुलस रही है। एक अंग्रेज़ मित्र ने जो सेना में भरती होनेवाले थे और पन्द्रह दिनों में ही शायद भारत आने के लिए रवाना होनेवाले थे, पूछा—“क्या आप बतायेंगे कि भारत जानेवाला अंग्रेज़ भारतीयों से कैसे सहयोग करे और भारत की कैसे सेवा करे? गांधीजी ने इनसे कहा—

“पहले तो उसे श्री एण्डरूज से मिलना चाहिए और वह उनसे पूछे कि उन्होंने भारत की सेवा करने के लिए क्या किया और उसके लिए क्या सहन किया। उन्होंने अपने जीवन का प्रत्येक क्षण भारत की सेवा में अर्पण किया है और कई हजार अंग्रेजों का काम अकेले किया है। इसलिए अंग्रेज उनसे पहला सबक सीखें। फिर वह सिखाने के लिए नहीं परन्तु भारत की सेवा करना सीखने के लिए जायं और यदि इस भाव से वह अपना काम आरम्भ करेगा तो वह सिखायेगा भी। परन्तु यह करने में वह अपनी खुदी को छोड़ देगा और भारतीयों में मिल जायगा, जैसा कि श्री स्टोक्स ने शिमला की पहाड़ियों में किया है। वह सब उनके साथ मिल जायें और मदद करने का प्रयत्न करें। सच्चा प्रेम क्या नहीं कर सकता? वे सब, जिनमें भारत के प्रति प्रेम है, भारत अवश्य जायें। वहां उनकी आवश्यकता है।”

जिन कवेकर मित्रों ने सबसे पहले राष्ट्र की तरफ से गांधीजी का स्वागत किया था, वे जितना अपने से हो सकता है मदद करने का प्रयत्न करते हैं। वे कई बार गांधीजी से मिल गये। एक मर्तवा उन्होंने एक प्रति-

अल्पसंख्यक जातियाँ

निधि-मंडल के भारत भेजने के विषय में चर्चा की और उसमें कौन-कौन हों, वह क्या जांच करे और किस तरह काम करे आदि सब विषय की चर्चा हुई। उन्होंने गांधीजी से मिलकर भारतीय स्थिति के सम्बन्ध में बड़े आवश्यक प्रश्न पूछे। मैं सब सवाल का जवाब यहां न दूंगा; परन्तु अल्पसंख्यक कीमों के प्रश्न को संघ-विधान के प्रश्न के मार्ग का रोड़ा बना देने में जो दंभ और इंद्रजाल बिछाया हुआ था उसे उन्होंने जिन तीक्ष्ण शब्दों में स्पष्ट किया, उसे यहां देने के लालच को मैं नहीं रोक सकता। “मैंने परिपक्व को पसन्द किये हुए लोगों की बताया है और यह विचारपूर्वक है। अगर आप चाहें तो कुछ बातें कितनी बुरी हैं और इस परिपक्व के होने के पहले कैसी चालें हुई थीं यह मैं आपको दिखा सकता हूं। यदि हमें हिन्द-महासभा, मुसलमान या अस्पृश्यों के प्रतिनिधि चुनने को कहा गया होता तो हम आसानी से कांग्रेस के प्रतिनिधि भेज सकते थे। क्या कांग्रेस

ने देशी राज्यों की प्रजा के अधिकार यों विक जाने दिये होते ? राजा जो अपनी प्रजा के भी प्रतिनिधि होने का दावा करते हैं, उनका दावा टिक नहीं सकता है। राजाओं को इस दुहेरे अधिकार से बुलाने में ही परिपद् का सबसे बड़ा दोष है। भारत में देशी राज्य प्रजापरिपद् है, वह इस प्रश्न पर बड़ा बखेड़ा खड़ा कर सकती थी, परन्तु मैंने उसे समझा कर रोक रखा है।

“मेरे मन में जो बात थी वह मैंने कह दी है। कांग्रेस अल्पसंख्यक जातियों के अधिकारों को वेच देने में असमर्थ है। अछूतों को मैं अच्छी तरह जानता हूँ, यह मेरा दावा है। उन्हें जुदे प्रतिनिधि-मण्डल देना उन्हें मार डालना है। अभी वे उच्च वर्गों के हाथों में हैं। वे उन्हें पूरी तौर से दवा सकते हैं और उनसे जो उनकी दया पर निर्भर है, बदला भी ले सकते हैं। मैं यह रोकना चाहता हूँ, इसीलिए तो कहता हूँ कि मैं उनकी तरफ़ से जुदे प्रतिनिधि-मण्डल की मांग के विरुद्ध लड़ूंगा। मैं जानता हूँ कि यह कहकर मैं अपनी शर्म को आपके सामने स्पष्ट करता हूँ। परन्तु वर्तमान स्थिति में मैं उनके नाश को कैसे बुला लूँ ? मैं ऐसा अपराध कभी न करूंगा। श्री अम्बेडकर योग्य पुरुष हैं, परन्तु दुर्भाग्य से इस मामले में उनका दिमाग़ फिर गया है। मैं उनके अछूतों के प्रतिनिधि होने के दावे को अस्वीकार करता हूँ।

“अब दूसरा सिरा लीजिए—यूरोपियनों का। मैं दूसरे कारणों से उनके लिए जुदे प्रतिनिधि-मण्डल होने का सख्त विरोध करूंगा। वे राज्य करनेवाली प्रजा हैं और उनका देश में असाधारण प्रभाव है। आप यह जानते हैं कि प्रथम भारतीय गवर्नर का जीवन उन्होंने कैसा असह्य बना दिया था ? उनके मन्त्री ही उनके पीछे पड़े थे, और नीकर ही उनपर जामूसी करते थे। गोलमेज़-परिपद् में यूरोपियनों के प्रतिनिधि सर ह्यू वर्ट-कार से मैंने पूछा कि आप मत के लिए हमारे पास क्यों नहीं आते ? एण्डरूज़-जैसे पुरुष को भारतीय मतदाता अवश्य चुनेंगे इसका आप यकीन रखेंगे। उन्होंने कहा कि—‘श्री एण्डरूज़ अंग्रेज़ों के योग्य प्रतिनिधि न होंगे। वे किसी भारतीय की तरह अंग्रेज़ों के मानस के प्रतिनिधि नहीं हैं।’ इसके

उत्तर में मेरा यही कहना है कि 'यदि अंग्रेजों को भारत में रहना है तो उन्हें भारतीय मानस का प्रतिनिधि बनना चाहिए।' दादाभाई नौरोजी ने जिन्हें लॉर्ड सोल्सवरी 'काला आदमी' कहा करते थे, क्या किया? वे सेंट्रल फ़िन्सवरी के मतों से पार्लमेण्ट में गये थे। एंग्लो-इण्डियनों में के गरीबों को कर्नल गिडनी की अपेक्षा में अधिक जानता हूँ। मुझे उनकी स्थिति का हबहू ज्ञान है। वे मेरे सामने आकर रोये हैं। उन्होंने कहा है—'हम अंग्रेजों की नकल करते हैं और वे हमें अपनाते नहीं। विचित्र रिवाज और रहन-सहन स्वीकार कर हम भारतीयों से दूर जा पड़े हैं।' मैं उनसे कहता हूँ कि आप फिर हमारे पास चले आइए, हम आपको अपनावेंगे, यदि वे जुदे प्रतिनिधि-मण्डल स्वीकार करेंगे तो अस्पृश्य हो जायेंगे। कर्नल गिडनी की स्थिति भले ही सलामत रहे, परन्तु उनकी तरह सब 'नाइट' तो न होंगे। परन्तु सेवा के जरिये वे लोगों के पास जायेंगे और उनका मत मांगेंगे तो वे सब सलामत रहेंगे।"

५

लंकाशायर के कारखानों के कुछ विभाग में खास तौर पर हिन्दु-स्तान को भेजने के लिए ही सूती माल तैयार किया जाता है। "सज्जनों से जिस विनय की आशा रखी जा सकती है उसको लंकाशायर में अनुभव करने के लिए हम तैयार थे, मुसीबतों और शलतफ़हमी के कारण उत्पन्न कुछ कटुता को भी अनुभव करने के लिए हम तैयार थे; परन्तु हमने तो उसके बदले यहां प्रेम की वह उष्णता पाई जिसके लिए हम तैयार न थे। मैं जिन्दगी-भर अपने हृदय में इस स्मृति को कायम रखूंगा।" इन शब्दों में, जिनका कि सारांश वह वहां के मालिक और कारीगरों की हर एक सभा में दोहराते थे। गांधीजी को इन सब मित्रों से मिलने का जो अवसर उन्हें मिला, उसके लिए अपनी कृतज्ञता प्रदर्शित की। इस स्वागत में जो प्रेम-भाव था, उसकी तो केवल भारत के शहरों और देहातों में गांधीजी का जो स्वागत होता था उसी

से तुलना की जा सकती है। वहाँ कोई सर्वसाधारण सभा नहीं हुई, परन्तु उससे कहीं अच्छा मालिक और मजदूरों के विभिन्न समुदायों से दिल खोलकर बातें करने का आयोजन हुआ। उन्होंने गांधीजी के सामने अपनी सब बातें पेश कीं और गांधीजी ने एक ही जवाब बार-बार दोहराने का जोखिम उठा करके भी सब समुदायों से मुलाकात की, किसीको इन्कार नहीं किया।

उन सबकी बातें धैर्यपूर्वक सुन लेने के बाद गांधीजी को यह कहने में कुछ आनन्द नहीं हो सकता था कि वह उन्हें बहुत कम सुख पहुंचा सकते हैं। वे शायद बड़ी आशाएं रखकर आये दुःख का कारण होंगे। परन्तु गांधीजी को बड़े दुःख के साथ उनपर यह बात स्पष्ट करनी पड़ी कि मुझे उस काम का भार उठाने के लिए कहा जा रहा है जिसे उठाने के लिए मैं और मेरा देश दोनों असमर्थ हैं। “मेरी राष्ट्रीयता इतनी संकुचित नहीं है कि मैं आपके दुःखों के लिए दुःख अनुभव न करूं और उसपर हर्ष मनाऊं। दूसरे देशों के सुख को नष्ट करके मैं अपने देश को सुखी करना नहीं चाहता। किन्तु, यद्यपि मैं यह देखता हूं कि आपको बड़ी हानि हुई है, परन्तु मुझे भय है कि आपका दुःख मुख्यतः हिन्दुस्तान के कारण ही नहीं है। कुछ वर्षों से स्थिति खराब हो चली आती है, वहिष्कार तो उसमें आखिरी तिनका है।” उन्होंने स्प्रिगवेल गार्डन नामक गांव में कहा—“संधि पर ५ मार्च को दस्तखत हो जाने के बाद विदेशी कपड़े से भिन्न ब्रिटिश कपड़े का वहिष्कार नहीं हो रहा है। एक राष्ट्र की हैसियत से हम तमाम विदेशी कपड़े का वहिष्कार करने के लिए बंधे हुए हैं। परन्तु यदि इंग्लैंड और हिन्दुस्तान में सम्मानपूर्ण संधि हो जाय, अर्थात् स्थायी शान्ति हो जाय तो हमारे कपड़े की पूर्ति के लिए और स्वीकृत शर्तों पर दूसरे विदेशी वस्त्रों के मुकाबिले में मैं लंकाशायर के कपड़े को प्रधानता देने में न हिचकिचाऊंगा। परन्तु इससे आपको कितनी सहायता मिलेगी मैं नहीं जानता। आपको यह जान लेना चाहिए कि दुनिया के तमाम बाजार आपके लिए खुले नहीं हैं। आपने जो किया

वही दूसरे राष्ट्र आज कर रहे हैं। हिंदुस्तानी मिलें भी प्रतिदिन अधिका-धिक कपड़ा तैयार करेंगी। मैं लंकाशायर के लिए हिन्दुस्तान के उद्योग पर प्रतिबन्ध डालूँ यह तो निश्चय ही आप न चाहेंगे।”

एक दूसरी जगह उन्होंने कहा—“यहां जो बेकारी है उसका मुझे दुःख है, परन्तु यहां भुखमरी या अर्ध-भुखमरी नहीं है। हिन्दुस्तान में तो यह दोनों ही हैं। यदि आप हिन्दुस्तान के गांवों में जायें तो वहां आप ग्रामवासियों की आंखों में सर्वथा निराशा ही देखेंगे, अबभूखे कंकाल, जिन्दा मुरदे मिलेंगे। यदि हिन्दुस्तान काम के रूप में उनमें खुराक और जीवन डाल कर उन्हें पुनर्जीवन दे सके तो इससे वह दुनिया की मदद कर सकेगा। आज तो हिन्दुस्तान आप-रूप है। देश में एक पक्ष ऐसा है जो इन अबभूखे करोड़ों का शीघ्र ही नाश होना चाहेगा जिससे कि दूसरे लोग जीवित रह सकें। मैंने एक मनुष्योचित उपाय सोचा है। इससे उन्हें वह काम मिलेगा जिसे वे जानते हैं, जिसे वे अपनी झोंपड़ी में भी कर सकते हैं, जिसमें औजार वगैरा में कोई बड़ी पूंजी नहीं लगानी पड़ती और जिसकी उपज आसानी से बेची जा सकती है। यह कार्य ऐसा है जिस ओर लंकाशायर को भी ध्यान देना चाहिए।

“लेकिन इन मिलों की हालत देखिए जो अभी उस दिन तो गूंज रही थीं और आज बेकार पड़ी हैं। ब्लेकवर्न, डारवन, ग्रेट हारबुड, एकींगटन में कोई सी मिलें बन्द कर देनी पड़ी हैं। ग्रेट हारबुड के विभाग में कम-से-कम १७,४३६ करबे बेकार पड़े हैं।”

कुछ कारीगरों ने कहा—“हमने हिन्दुस्तानी कपड़ा बुनने की कालेज में विशेष शिक्षा पाई। हम खास हिन्दुस्तान के लिए बोती तैयार करते हैं। और आज हम वह क्यों न तैयार करें और इंग्लैंड और भारत में अच्छा रिश्ता क्यों न पैदा करें?”

कुछ मजदूरों ने कहा—“१८९७-९८ के अकाल में हमने हिन्दुस्तान की मदद की थी। हमने गरीबों के लिए चन्दा इकट्ठा किया और उन्हें भेज दिया। हम सदा उदार नीति के पक्ष में रहे। वहिष्कार हमारे विरुद्ध

क्यों होना चाहिए ? ” कुछ लोगों ने तो अपना वैयक्तिक दुःख भी गांधीजी के सामने रखा । उसमें सबसे अधिक कठणाजनक तो यह था—

“मैं रुई का काम करनेवाला हूँ । मैं चालीस वरस तक बुनकर रहा हूँ और आज बेकार हूँ । आवश्यकता और तकलीफ़ की मुझे चिन्ता नहीं है; किन्तु मेरा अपना आत्मसम्मान चला गया है । मैं बेकारी की मदद पाता हूँ, इसलिए मैं अपनी नज़रों में आप ही गिर गया हूँ । मैं नहीं खयाल करता कि मैं अपना जीवन आत्मसम्मान से युक्त पूरा कर सकूंगा ।”

मालिक और समृद्ध कारीगरों के लिए, जो वहां रविवार की छुट्टी बिताना चाहें, योर्कशायर में हायेज़ फार्म एक आराम-गृह है । वहां पर बेकार लोगों के कुछ प्रतिनिधि-मण्डल गांधीजी से कड़ुआ सत्य मिले और उन्होंने क़रीब-क़रीब यही बात कही और आराम-गृह के भाइयों ने तो एक खास प्रार्थना की योजना की, जिसमें उन्होंने ईश्वर की इच्छा पूर्ण होने के लिए प्रार्थना की । गांधीजी के लिए अपना हृदय छिपाना असंभव था । “यदि मैं आपको स्पष्ट न कहूँ तो मेरा आपके प्रति असत्याचरण होगा—मैं भूठा मित्र गिना जाऊंगा ।” गांधीजी ने पीन घण्टे तक अपना हृदय उनके सामने खोल कर रखा । उनके जीवन में अर्थशास्त्र, आचार-शास्त्र और राजनीति किस तरह एकरूप हो गये हैं, इसका उन्होंने वर्णन किया । तमाम बातों के मुकाबिले में सत्य का झण्डा उन्होंने किस तरह ऊंचा उठाया है, परिणामों से वन्ध जाने से उन्होंने अपनेको किस तरह रोका है, देश के सामने चरखा रखने की उन्हें किस तरह प्रेरणा हुई और दुनिया की स्थिति के कारण वे किस तरह आज की हालत में आ पहुंचे हैं इसका भी वर्णन किया । उन्होंने कहा—

“गत मार्च के महीने में मध्य और विदेशी कपड़े के बहिष्कार की स्वतन्त्रता के लिए मैंने लार्ड इर्विन के सामने प्रयत्न किया । उन्होंने सूचना की कि मैं परीक्षा के तौर पर तीन महीने के लिए बहिष्कार छोड़ दूँ और उसका फिर आरम्भ करूँ । मैंने कहा—‘मैं तो इसे तीन मिनट के लिए भी

नहीं छोड़ सकता । ' आपके यहां ३,०००,००० बेकार हैं, परन्तु हमारे यहां तो ३००,०००,००० छः महीने के लिए बेकार रहते हैं । आपके बेकारों की मदद की औसत दर ७० शिलिंग है और हमारी औसत आमदनी ७॥ शिलिंग है । उस कारीगर ने जो यह कहा कि वह अपनी नज़रों में आप गिर गया है, सच कहा है । मैं यह विश्वास करता हूं कि मनुष्य के लिए बेकार रहना और मदद पर जीना उसे हलका बनाना है । हड़ताल के समय भी हड़ताली लोग एक दिन के लिए बेकार रहें यह मैं सहन नहीं कर सकता था और पत्थर तोड़ने, रेत ले जाने और सार्वजनिक सड़कों का काम उनसे लेता था और अपने साथियों से भी उनमें शामिल होने के लिए कहता था । इसलिए कल्पना करो कि ३००,०००,००० का बेकार रहना, प्रतिदिन करोड़ों का काम के अभाव में पतित होना, अपना आत्मसम्मान और ईश्वर में श्रद्धा को खो देना, वह कितनी बड़ी आफ़त है ! मैं उनके सामने ईश्वर के सन्देश को ले जाने की हिम्मत ही नहीं कर सकता । एक कुत्ते के सामने ईश्वर का सन्देश ले जाऊं और उन भूखे करोड़ों के पास जिनकी आंखों में नूर नहीं है और रोटी ही जिनका खुदा है, उसे ले जाऊं, तो वह दोनों ही बराबर हैं । मैं उनके पास सिर्फ पवित्र काम का सन्देश लेकर ही — ईश्वर का सन्देश लेकर जा सकता हूं । बढ़िया नाश्ता करके और उससे भी बढ़िया खाने की आशा रखते हुए ईश्वर की बात करना अच्छी बात है । परन्तु जिन करोड़ों को दिन में दो वक्त खाना भी नहीं मिलता, उनसे मैं ईश्वर की बातें कैसे कर सकता हूं । उनको तो रोटी और मक्खन के रूप में ही ईश्वर दिखाई देगा । भारत का किसान अपनी रोटी अपनी भूमि से पाता है । मैंने उनके सामने चरखा इसलिए रखा है कि उससे वे मक्खन पा सकें । और यदि आज मैं ब्रिटिश जनता के सामने कच्छ पहन कर ही उपस्थित हुआ हूं तो वह इसलिए क्योंकि मैं इन अधभूखे, अर्ध-नग्न, मूक करोड़ों का एकमात्र प्रतिनिधि बनकर आया हूं । अभी हम लोगों ने प्रार्थना की कि ईश्वर के अस्तित्व के प्रकाश में हम आनन्द करें । मैं आपसे कहता हूं कि जब करोड़ों भूखे आपके दरवाज़े पर खड़े हैं, यह असम्भव है । आप अपने



दुःखों में भी भारत की तुलना में सुखी हूँ। मैं आपके सुख की ईर्ष्या नहीं करता। मैं आपका भला चाहता हूँ, परन्तु भारत के करोड़ों गरीबों की कवरों पर समृद्ध बनने का खयाल छोड़ दीजिए। मैं यह नहीं चाहता कि भारत अकेला जीवन बितावे। परन्तु मैं अन्न और कपड़े के विषय में किसी देश पर आधार रखना नहीं चाहता। यद्यपि उपस्थित संकट को दूर करने के उपाय हम ढूँढ निकालेंगे; परन्तु मुझे यह कहना चाहिए कि लंकाशायर के पुराने व्यापार को पुनः सजीव करने की आप आशा न रखें। यह असंभव है। उसमें मैं आपको धर्म से मदद नहीं कर सकता। मान लीजिए कि मेरा श्वास एकदम बंद हो गया और कुछ समय के लिए कृत्रिम श्वासोच्छ्वास की क्रिया से मुझे मदद दी गई और मैं फिर से श्वास लेने लगा तो क्या मुझे उसी कृत्रिम क्रिया पर सदा के लिए आधार रखना चाहिए और अपने फेफड़ों का उपयोग करने से इन्कार करना चाहिए। नहीं, यह आत्मघात होगा। मुझे अपने फेफड़ों को मजबूत बनाना चाहिए और अपनी शक्ति पर जीना चाहिए। आप ईश्वर से यह प्रार्थना करें कि भारत अपने फेफड़े मजबूत कर सके। आप अपने कष्टों का दोष भारत के सिर पर न डालें। दुनिया की शक्तियाँ जो आपके खिलाफ काम कर रही हैं उनका विचार कीजिए। विवेक के विमल प्रकाश में वस्तुस्थिति को देखिए।”

और उसके बाद गांधीजी ने कहा—

“मुझे कृपया यह बताइए कि भूखों मरकर जीनेवाले और आत्म-सम्मान की सब भावनाओं से हीन मनुष्य जाति के  $\frac{1}{2}$  का मैं क्या करूँ। वेकार लंकाशायर को भी उसपर ध्यान देना चाहिए। १८९९-१९०० के अकाल में लंकाशायर ने हमें जो मदद दी, वह आपने हमें सुनाई। गरीबों के आशीर्वाद के सिवा हम उसका बदला और किस तरह चुका सकते हैं? मैं आपको न्याय्य व्यापार का अवसर देने के लिए आया हूँ। परन्तु यदि मैं वह दिये बिना ही चला जाऊँ तो उसमें मेरा कसूर न होगा। मुझमें कोई कटुता नहीं है। हलके-से-हलके प्राणी से भी मैं बन्धुत्व का दावा करता हूँ, तो फिर अंग्रेजों से क्यों न करूँगा, जिनसे कि हम एक सदी से अधिक समय से भले या बुरे के

लिए बंधे हुए हैं, और जिनमें मैं अपने अत्यन्त प्रिय मित्रों के होनेका दावा करता हूं? आपके लिए मैं तो बहुत आसान मसला हूं, परन्तु यदि आप मेरे बढ़ाये हुए हाथ को झटक देंगे तो मैं चला जाऊंगा, मन में कटुता रखकर नहीं परन्तु इस खयाल को लेकर कि आपके हृदय में स्थान पाने के लिए मैं काफ़ी शुद्ध नहीं था।”

एज़वर्थ के मालिकों से जो बातचीत हुई वह बड़ी मित्रतापूर्ण थी और निर्विकार भाव से हुई थी। यहां गांधीजी **विदेशी-वस्त्र-वहिष्कार** ने विदेशी वस्त्र-वहिष्कार के आर्थिक रूप का जोरों से प्रतिपादन किया।

प्र०—“क्या राजनैतिक उद्देश्य से किये गए वहिष्कार को आर्थिक उद्देश्य से किये गए वहिष्कार से जुदा करना सम्भव है?”

उ०—“जैसा कि १९३० में ब्रिटेन को सज़ा देने के उद्देश्य से किया गया था, जब लोग ब्रिटिश माल के बदले अमेरिकन और जर्मन माल को पसन्द करते थे, यह वहिष्कार स्पष्ट ही राजनैतिक वहिष्कार था। ब्रिटिश मशीनरी का भी उस समय वहिष्कार किया गया था। परन्तु अब तो मूल आर्थिक वहिष्कार ही रह गया है। आप उसे वहिष्कार भले ही कहें, परन्तु यह सर्वथा शिक्षा और आत्म-शुद्धि का ही प्रयत्न है; अपने एक पुराने व्यवसाय पर लौटकर जाने की, और आलस्य को दूर करने की, अपने पसीने—किसी की मदद से नहीं—अपनी रोज़ी कमाने की यह एक अपील है।”

प्र०—“लेकिन दूसरी विदेशी चीज़ों के मुकाविले में आप अपनी मिलों को प्रधानता देंगे, इस अंश में तो इसकी राजनैतिक वाजू रहेगी ही न?”

उ०—“मिलों के कारण से यह वहिष्कार शुरू नहीं किया गया था। सच बात तो यह है कि स्थानीय मिल-मालिकों के साथ के झगड़े से शुरू हुआ-हुआ यह प्रथम रचनात्मक कार्य है और यद्यपि धनी लोग भी हमारे आंदोलन का समर्थन करते हैं, परन्तु हमारी नीति पर उनका कोई अधिकार नहीं है उल्टे हमारा असर उनपर पड़ता है। जब हम गांवों में जाते हैं तब वहां हम लोगों से मिल का कपड़ा पहनने को नहीं, खादी पहनने को, अपनी

खादी अपने-आप बना लेने को कहते हैं। और कांग्रेसवादियों से तो खादी ही पहनने की आशा रखी जाती है।”

प्र०—“आप कुछ भी कहें, आप राजनैतिक अधिकार बढ़ाना चाहते हैं और आपको वह मिलेगा ही; परन्तु जैसे ही आपको वह अधिकार मिला कि ये धनी लोग लालच में अविचारी बनकर चुंगी की वड़ी दीवाल खड़ी करेंगे और आपके गांवों के लिए लंकाशायर के सूती व्यापार से भी बढ़कर खतरा बन बैठेंगे।”

उ०—“यदि मैं तबतक जिन्दा रहा और ऐसा दुष्परिणाम हुआ भी तो मैं यह कहने का साहस करता हूं कि इस कार्य में मिलों का ही नाश होगा। और सच्चे राष्ट्रीय अधिकारों के साथ वालिश मताधिकार भी आवेगा, और तब धनी वर्ग के लिए गरीब गांववालों को कुचल डालना असम्भव हो जायेगा।”

प्र०—“क्या आप यह नहीं खयाल करते कि जैसे अमेरिका में लोग मद्य-पान की तरफ़ फिर मुड़ रहे हैं वैसे ही आपके लोग भी मिल के कपड़ों पर लौट जायेंगे !”

उ०—“नहीं, अमेरिका में, लोगों की इच्छा के विरुद्ध एक शक्ति-शाली राष्ट्र ने मद्य-निषेध के महान् शस्त्र का प्रयोग किया था। लोग शराव पीने के आदी थे। शराव पीना वहां फ़ैशन में शुमार हो गया था। हिन्दुस्तान में मिल का कपड़ा कभी ‘फ़ैशन’ नहीं बन सका और खादी तो आज फ़ैशन में गिनी जाती है और सम्भावित समाज में दाखिल होने के लिए एक परवाना-सा बन गई है। और कुछ भी हो, मैं अपने लोगों की आर्थिक मुक्ति के लिए लड़ता रहूंगा और यह आप स्वीकार करेंगे कि इसके लिए मरना और जीना उचित ही है !”

प्र०—“यह असमान युद्ध होगा। आर्थिक स्पर्धा के प्रवाह के सामने सबकुछ वह जायेगा !”

उ०—“आप कहते हैं कि धन-लिप्सा के आगे ईश्वर की हार हुई है और यही चलता रहेगा। परन्तु हिन्दुस्तान में उसकी हार न होगी।”

कताई और बुनाई मण्डल (काटन स्पिनर्स एण्ड मेन्युफ़ैक्चरर्स एसोसियेशन) के अध्यक्ष श्री ग्रे ने, जिन्होंने इस दिलचस्प संवाद में बहुतायत से भाग लिया था, यह स्वीकार किया कि यह कष्ट अधिक इसलिए मालूम होता है क्योंकि वे एक अधिक-से-अधिक केन्द्रित विभाग का ही विचार करते हैं। उन्होंने कहा, ब्लेकबर्न के इस विभाग में जबकि ५० फ़्रीसदी बेकारी हिन्दुस्तान के कारण थी तो उनके अपने विभाग बर्नली में १५ फ़्रीसदी बेकारी उनके कारण थी। उन्होंने यह भी स्वीकार किया कि कांग्रेस ने वहिष्कार घोषित किया उसके पहले ही बहुत-सी मिलें बन्द हो गई थीं और यह आपत्ति तो अधिकतर दुनिया की वर्तमान परिस्थिति के कारण ही थी। उन्होंने यह भी स्वीकार किया कि वह वहिष्कार उठा देने से भी उन्हें अधिक मुक्ति न मिल सकेगी।

वेकार कारीगर जो गांधीजी को मिले उनके मन में कोई कटुभाव न था। उल्टे उन्होंने तो भारत की खेतीवाड़ी की स्थिति के सम्बन्ध में और, किसानों को साल में छः महीने काम क्यों नहीं मिलता तथा उनके जीवन के उपयोगी खर्च का आदर्श इतना नीचा क्यों है—आदि के सम्बन्ध में प्रश्न पूछे। जैसा कि उन्होंने स्पष्ट कहा उनके सम्बन्ध में भुखमरी का सवाल न था वरन् जीवनोपयोगी खर्च के आदर्श के घटने का प्रश्न था। पहले जहां वे एक शिलिंग खर्च करते; वहां उन्हें अब छः पैसे से ही सन्तोष करना पड़ता है। और जब बहुतेरे लोग तो कुछ बचा ही नहीं सकते हैं तो कुछ लोगों को अपनी बचत पर गुजारा करना पड़ता है। उनको सरकार की तरफ़ से जो बेकारी की मदद मिलती है उसकी वर्तमान दर ये है—पुरुष को १७ शिलिंग, स्त्री को १५ शिलिंग, (स्त्री जो मजदूरी न करती हो उसे ९ शिलिंग) और हर एक बच्चे को २ शिलिंग, प्रति सप्ताह मिलते हैं। गांधीजी ने कहा, “यह तो बहुत बड़ी आमदनी है और आपके जैसी बुद्धिमान जाति के लिए दूसरे हुनर और धंधे ढूँढ निकालना कोई मुश्किल नहीं है। परन्तु हमारे करोड़ों भूखों के लिए तो कोई दूसरा धंधा ही नहीं है। यदि

आपमें से कोई निष्णात कोई ऐसा बन्धा ढूँढ निकाले तो मैं उसे चरखे के बदले चलाने के लिए तैयार हूँ। इस बीच मैं आपको इससे अधिक कुछ आशा नहीं दिला सकता कि स्वतंत्र भारत ग्रेट ब्रिटेन के समान भागीदार की हैसियत से अपने लिए आवश्यक कपड़ा खरीदने में तमाम विदेशी कपड़ों में लंकाशायर के कपड़े को प्रधानता देगा।”

## ६

डीन ने अपने मोहक और सरल ढंग से कहा—“अखबारवालों को आश्चर्य हो रहा है कि गांधीजी केण्टरवरी किसलिए आये होंगे। उनकी केण्टरवरी के डीन समझ में नहीं आता कि मैंने गांधीजी को निमन्त्रित किया है, अथवा गांधीजी स्वयं यहां आये हैं। मैंने तो उनसे कह दिया है कि राजनीति को विलकुल एक ओर रख देने पर भी गांधीजी और मेरे बीच समान रूप से एक बड़ा दिलचस्प विषय है और वह है धर्म। आध्यात्मिक विषयों पर बातचीत करने के लिए ही मैं गांधीजी से मिलने के लिए उत्सुक था और मुझे पूर्ण निश्चय है कि हम फिर और मिलेंगे।”

गांधीजी और डीन में दिल खोलकर बातचीत हुई और उसके बाद ३ बजे गांधीजी को मीन धारण करना पड़ा; क्योंकि दूसरे दिन उसी समय एक महत्वपूर्ण समिति के कार्य में उन्हें योग देना था। गांधीजी ने कहा—“डीन महाशय, मैं आपको साक्षी रखकर मीन ले रहा हूँ।” डीन ने कहा—“और वह आदमी अभागा होगा, जो आपको बोलने पर बाध्य करे।” इसी समय डीन ने गांधीजी से पूछ लिया था कि क्या वे दोपहर के बाद की प्रार्थना में सम्मिलित होना पसन्द करेंगे और गांधीजी ने उसपर कह दिया था कि उन्हें वह प्रिय होगी।

इसलिए हम केण्टरवरी के प्राचीन गिर्जाघर की प्रभावोत्पादक उपासना में सम्मिलित हुए। उपासना के अन्त में डीन ने गोलमेज़-परिपद् के भारतीय प्रतिनिधियों के लिए प्रार्थना कर ईश्वर से याचना की कि इंग्लैंड जैसी सुव्यवस्थित स्वतन्त्रता का उपभोग कर रहा है, वैसी ही स्व-

तन्त्रता वह भारत को दे। दूसरी प्रार्थना में उन्होंने ईश्वर से चीन के विपत्ति-ग्रस्त करोड़ों दुःखी लोगों को संकट-मुक्त करने की मांग की और जैसा कि मैंने तुरन्त ही देखा, ये प्रार्थनाएं केवल शिष्टाचार-प्रदर्शन के लिए अथवा खाली शुभेच्छा की द्योतक न थी।

मैंने कहा—“आपकी बैठक की मेज़ पर रखी हुई पुस्तकों से मालूम होता है कि चीन के विषय में आपको दिलचस्पी है।” यह छोटा-सा प्रश्न

डीन के मन की बात निकाल लेने के लिए काफी था।

चीन

उन्होंने अत्यन्त भावुकता के साथ कहा—“हां, मैंने चीन के सम्बन्ध में अध्ययन किया है, किन्तु चीन पर जो संकट आ पड़ा है, उससे चीन का तत्काल अभ्यास करने की आवश्यकता है, और हम आगामी वसन्तऋतु में वहां जाने की योजना कर रहे हैं। मुझे आशा है कि डा. स्विट्ज़र और डा. ग्रेनफिल वहां होंगे और चार्ली एण्ड्रयूज और हम वहां जावेंगे। वाढ़ में डूबे हुए भाग का क्षेत्रफल ब्रिटिश टापुओं के क्षेत्रफल के बराबर है, करोड़ से अधिक लोक संकट-ग्रस्त हैं, और करीब एक करोड़ के मर गये हैं। हमें वहां जाकर वहां की स्थिति को प्रत्यक्ष देखना है और यदि सम्भव हो सके तो सारे संसार का ध्यान उस ओर आकर्षित करना है।”

मैंने पूछा—“क्या आप वहां की राजनैतिक स्थिति का भी अध्ययन करेंगे?” उन्होंने कहा—“हां, मेरे लिए स्वतन्त्रता का अर्थ मेरी स्वतन्त्रता नहीं है। उसका अर्थ है सबकी और प्रत्येक की स्वतन्त्रता।”

मैंने कहा—“इस जांच के लिए आप इनसे योग्य व्यक्ति नहीं ढूंढ़ सकते थे?” इसपर वे तुरन्त ही डा० ग्रेनफिल और डा० स्विट्ज़र की प्रशंसा करते हुए कहने लगे—“डा० ग्रेनफिल के नाम से सारा इंग्लैंड परिचित है। वे सुदूर लाब्राडोर में वहां के पीड़ितों की सेवा करने गए थे। और अल्बर्ट स्विट्ज़र के लिए तो वे जो काम अफ्रीका के मध्यभाग में करते थे, वही आगे जारी रहेगा।”

मैंने कहा—“उन्होंने अपनी हाल ही की पुस्तक की एक प्रति गांधीजी के पास भेजी है।” डीन ने कहा—“मैं इस पुस्तक से परिचित हूं। यूरोप

के ईश्वर-सम्बन्धी विचार के मुख्य प्रवाह को डा० स्विट्ज़र ने नई ही गति दी है, और यद्यपि ऐसा भासित होता है कि वे दूसरे छोर पर पहुंच गये हैं; किन्तु मैं समझता हूं कि उन्होंने यूरोप को ठीक समय पर चेतावनी दी है। वह एक विलक्षण व्यक्ति हैं। उन्होंने संगीत का गहरा अध्ययन किया है, विशेषकर, वाक के संगीत का; उसके तो वह कुशल उस्ताद हैं। इसके बाद उन्होंने शल्य-चिकित्सा—सरजरी—का अध्ययन कर डाक्टर की डिग्री ली और अन्त में सुदूर अफ्रीका में वहां के पीड़ितों की सेवा करने के लिए जाने का निश्चय किया। इसमें उनके दो प्रधान उद्देश्य थे—(१) ईसामसीह के इन शब्दों में उनका अटल विश्वास कि 'जो जीवन देता है, वही जीवन पायेगा।' और (२) उनकी यह कामना कि गुलामों के घृणित व्यापार के रूप में अपने देशवासियों (इंग्लैंड वालों) ने उनपर जो अत्याचार एवं पाशविकताएं कीं तथा शराब के द्वारा उन्हें नीति-भ्रष्ट करके जो पाप किया, उसके प्रायश्चित्त के रूप में कुछ करना चाहिए। उन्हें ऐसा प्रतीत हुआ कि कोई भी प्रायश्चित्त इसके लिए काफी नहीं है, इसलिए उन्होंने अपने-आपको रोग, खतरों और मृत्यु के बीचोंबीच फेंक दिया।"

उनकी मेज़ पर पड़ी हुई वरट्रेण्ड रसल की चीन-सम्बन्धी पुस्तक का मैंने जिक्र किया, इसपर डीन वरट्रेण्ड रसल के सम्बन्ध में कुछ कहने लगे और इसी प्रसंग में अपने सम्बन्ध में भी उन्हें कुछ कहना पड़ा।

उन्होंने कहा—“हां, मैं वरट्रेण्ड रसल को अच्छी तरह  
रूस जानता हूं। रूस की क्रान्ति के समय मैंने इनसे मेंचेंस्टर में रूस के सम्बन्ध में भाषण करवाया था और इस प्रकार मैं तात्कालिक फ़ौजी अधिकारियों का संदेह-भाजन बन गया था; हमारी सभा में सैनिक मौजूद थे। मैं यह अनुभव करता था कि रूस वाले जो कर रहे हैं, वह ठीक है। यह कहा जाता था कि उन्होंने धर्म तथा ईसाइयत का परित्याग कर दिया है। मुझे इसकी परवा न थी, क्योंकि मैं यह साफ़ देख रहा था, कि वे जो कहते हैं, उसकी अपेक्षा वे जो करते हैं, उसका महत्व अधिक है। और गरीबों तथा पीड़ितों के लिए वे जो संग्राम कर रहे थे

और वे जिस तरह यह आग्रह कर रहे थे कि जीवन की सुख-सुविधाएं ऊपर से नीचे तक सबको समान रूप से मिलनी चाहिए, इससे अधिक ईसा की आत्मा के अनुकूल और क्या हो सकता है ? सिर्फ़ जवान से 'प्रभु-प्रभु' कहने वाला व्यक्ति सच्चा ईसाई नहीं; सच्चा ईसाई तो 'प्रभु की इच्छा को व्यवहार में परिणत करनेवाला' व्यक्ति ही है ।"

मैंने कहा—"आपको यह जानकर आनन्द और आश्चर्य होगा कि यही मत, लगभग इसी भाषा में नोएल तथा डोरोथी वक्स्टम ने अपनी 'दी चेलेंज आव् वोलशेविज़्म' (साम्यवाद की चुनौती) नामक पुस्तक में प्रकट किया है । इसपर डीन प्रसन्न हुए । उन्होंने यह पुस्तक देखी न थी, इसलिए मैंने वह उसके पास भेजने का वचन दिया । डीन ने जर्मनी की चर्चा छोड़ी और आह भरते हुए कहा—"जिनके मुकाबिले में हम लड़े, कितना अच्छा होता यदि हम उन्हें पहचानते होते ! मैंने उन्हें देखा और पहचाना, और मैंने यह अनुभव किया कि हम उनके साथ नहीं लड़ सकते ।" मैंने लार्ड हेलडेन का नाम लिया, इसपर डीन ने कहा—"वह उन थोड़े-से लोगों में से एक थे, जो जर्मनों और जर्मनी के सम्बन्ध में जानते थे । वे स्काँच थे; मेरा विश्वास है कि अपने स्वास्थ्य के कारण वे यहां की यूनिवर्सिटी में दाखिल न हो सके, इसलिए वे जर्मनी गए और जर्मन संस्कृति में जो श्रेष्ठातिश्रेष्ठ बातें थीं, वे सब बातें उन्होंने ग्रहण कर लीं ।

किन्तु इन और इस प्रकार के विषयों पर बातचीत करते हुए भी उनके मन में तो संसार के विभिन्न भागों के पीड़ित मानव-जाति का चिन्तन चल रहा था, और इसलिए उन्होंने कहा—"आज दोपहर के वाद की प्रार्थना में वाईसवां भजन पढ़ते समय मुझे ऐसा प्रतीत हो रहा था कि इसमें जिस स्थिति का तादृश चित्रण है, गांधीजी को उस स्थिति का कई बार अनुभव हुआ होगा और ईश्वर की शक्ति में उन्होंने अपने-आपको शक्तिमान अनुभव किया होगा ।" भजनों की वे पंक्तियां इस प्रकार हैं—



“किन्तु जहां तक मेरा सम्बन्ध है, मैं तो कीट हूं, मनुष्य हूं। मानव-समुदाय द्वारा तिरस्कृत और लोगों द्वारा वहिष्कृत हूं।

“मुझे देखनेवाले सब मेरी ओर तिरस्कारपूर्वक हंसते हैं; वे होठ लम्बे कर के, सिर हिला कर कहते हैं कि इसने ईश्वर पर विश्वास किया था कि वह इनका उद्धार करेंगे; ईश्वर को यदि इसकी आवश्यकता हो तो इसका उद्धार करे।”

इसके बाद—“मैं मृत्यु की घाटी में चलता होऊं तो भी मुझे किसी प्रकार का भय नहीं, क्योंकि हे प्रभु, तू मेरा साथी है; तेरी सोटी और तेरा दण्ड मुझे सुखदायक है।”

और डीन ने भजन की इन अंतिम पंक्तियों को दोहराया और वे बोले—“बहुत से लोग मुझसे पूछते थे कि क्या तुम गांधी को ईसाई बनानेवाले हो?” मैंने रोषपूर्वक उनसे कहा—“इन्हें ईसाई बनाया जाय ! ईसा के समान जितना जीवन इनका है, वैसे मैंने दूसरे का बहुत कम देखा है।”

मैंने उन्हें याद दिलाया, “किसीने कहा है कि धर्म आकर्षक है; किन्तु चर्च (धर्म-संघ) पीछे हटानेवाला है; और ये मित्र धर्म का वास्तविक धर्म नहीं समझते।”

डीन ने कहा—“यह बड़ा आकर्षक वाक्य है। मुझे आश्चर्य है यह किसने कहा होगा।” किन्तु तुरन्त ही उन्होंने सम्भालते हुए कहा—

“और विकास और सुधार की सब प्रगतियां चर्च (धर्म-संघ) पादरी के लोगों के पास से ही आनी चाहिएं और आ सकती हैं। मेरे लिए चर्च वृक्ष की छाल के समान है। छाल का काम रक्षा करने का है, उसका स्वभाव संकोची है, जीवन का लाभ इसीमें है कि प्रति वर्ष छाल में सांध पड़े, जिससे जीवन का विकास हो सके, और फिर भी छाल वृक्ष की रक्षा करने के लिए रहती है। मैं यदि चर्च में न होता तो आज जितना वाणी हूं, उतना नहीं हो सकता था।” और वे वाणी तो हैं ही यह मैं बता ही चुका हूं। श्री डीन अपने आपको फ्रांस के ह्यूजी-नोट

सम्प्रदाय के जो रेशम की बुनाई का बन्धा करने लगे थे, उन्हींके बंशज बतलाते हैं—“इस प्रकार मैं जुलाहा भी हूँ और वाणी भी हूँ। महात्माजी मैं और मुझमें इन दो बातों की समानता है।”

किन्तु मूल बात पर लौटकर उन्होंने कहा कि महात्माजी की समानता का दृष्टांत यदि कोई हो सकता है, तो वह असीसी के संत फ्रांसिस का है। और असीसी का नाम आते ही उन्हें दोनों छोर एक होंगे अपनी पत्नी का स्मरण हो आया। पत्नी की मृत्यु के पहले उन्होंने कुछ समय असीसी में और सवानारोला के गांव फ्लोरेन्स में बिताया था, और उनकी प्रिय पत्नी के सम्बन्ध में अद्वितीय भक्तिभावपूर्ण वाणी में उन्हें बोलते हुए सुनकर मुझे ऐसा प्रतीत हुआ कि मुझे ऐसे व्यक्ति के पास बैठने का सौभाग्य प्राप्त हुआ है, जिसने इस बात को अनुभव कर लिया है कि मृत्यु का अर्थ अविक गहरा जीवन ही है। उन्होंने कहा—“मृत्यु ने हमें जुदा नहीं कर दिया है। वह (पत्नी) मेरे अविक निकट आ गई है। अपने जीवन में मैं प्रतिक्षण उसका प्रकाशमय सान्निध्य अनुभव करता हूँ, और अब मैंने जो काम सिर पर लिया है, उसमें मैं निरन्तर उसके सहवास में रहूँगा।” और उनकी पत्नी ने मैचेस्टर की २० हजार माताओं में जीवन भर जो काम किया, नासूर के दुःखद रोग को उन्होंने जिस शान्ति और अविचल धैर्य से सहन किया इसका और उनकी मृत्यु का अमर चित्र स्मृति में ताजा करते हुए डीन की बातों को मैं सुन रहा था और मन में अंग्रेजी गीत के इन शब्दों को गुन-गुनाता जाता था—“O Death, where is thy sting? Where grave, thy victory?” (मृत्यु, कहां है तेरा डंक? कब कहां है तेरी विजय।)

उन्होंने जवानी के दिनों की भी याद की। जवानी में उन्होंने भारत जाने का विचार किया, तत्त्वज्ञान और उसके बाद ईश्वरवाद का अध्ययन किया; किन्तु उनके विचार बहुत आगे बढ़े हुए समझे गये, इसलिए उन्हें हिन्दुस्तान में पादरी बनाकर भेजना उचित न समझा गया। उन्होंने

कहा—“कई बार मेरे जी में आता है कि मैं सब कुछ छोड़ दूँ, पूर्वीय देशों में जाकर रहूँ और वहाँ के पीड़ितों की सेवा में अपना जीवन अर्पण कर दूँ, मेरी पत्नी तो जीवन के एक-एक क्षण उनके साथ रहती थी।” किन्तु विश्वासपात्र और प्रभावशाली सलाहकारों ने इसके विपरीत विचार किया। उन्होंने कहा कि मेरी उपस्थिति केण्टरवरी में आवश्यक है, क्योंकि यह अंग्रेजी-भाषाभाषी ईसाइयों का केन्द्रस्थान है, जहाँ कि मैं देश-देश के लोगों के साथ सम्बन्ध स्थापित कर सकूँगा, और यदि सम्भव हुआ तो जिन समस्याओं पर संसार के ध्यान की आवश्यकता है, उनके हल करने में कुछ सहायता दे सकूँगा। उन्होंने कहा—“गांधीजी की मुलाकात ऐसी ही है, और मेरा विश्वास है कि यदि गांधीजी यहाँ शान्ति अनुभव करेंगे, तो फिर यहाँ आवेंगे ही। अखबारवाले पूछते हैं कि क्या गांधीजी गिरजा में आये थे ? और वहाँ उन्होंने क्या किया ?” मैंने उनसे कहा कि वे मेरे साथ आये, उपासना में सम्मिलित हुए, भक्तिभावपूर्वक खड़े रहे और विधिपूर्वक उपासना की।” किन्तु मैंने उनसे कहा कि “तुम यह भी कह सकते हो कि गांधीजी हाथ में पुस्तक लेकर मेरी बैठक की सिगड़ी के सामने मानो घर ही में शान्ति से खड़े हैं, यह चित्र मैं सदैव हृदय में संजोये रखूँगा। कोई चित्रकार इसे चित्रित कर सके तो कितना अच्छा हो !”

“किन्तु मुझे पता नहीं कि मैंने जो कुछ कहा अखबारवाले वह सब छापेंगे या नहीं। जो बातें मैंने नहीं कहीं हैं, ऐसी बातें जबतक वे मेरी कही हुई न बतावें, तबतक मुझे परवा नहीं है। अब फिर अमृतसर की पुनरावृत्ति नहीं

उत्तरीय अखबारवाले मेरे प्रति बड़ी सज्जनता का व्यवहार करते थे। यहाँ मैं नहीं जानता कि वे मेरे साथ कैसा बतवि करेंगे, किन्तु मुझे ऐसा प्रतीत हुआ कि मुझे इस प्रसंग का लाभ लेकर उनके जरिये ब्रिटिश जनता को यह बता देना चाहिए कि यदि गोलमेज़-परिपद् असफल हुई तो मैं स्वयं दमन के शासन को सहन नहीं करूँगा—ब्रिटिश जनता अमृतसर की पुनरावृत्ति सहन नहीं कर सकती।”

गांधीजी को क्राइस्ट चर्च के डेढ़ल बताकर उन्होंने इस पुरातन स्थापत्य के एक-एक भाग का इतिहास बताते हुए, जिन घटनाओं में स्वतन्त्रता और सहिष्णुता के श्रेष्ठ गुणों का सच्चा मर्म प्रकट होता था, उन्हीं पर विशेष जोर दिया। उन्होंने कहा—“थामस ए वेकेट ने वास्तव में स्वतन्त्रता के लिए प्राण दिये। उसने राजाओं की सत्ता के विरुद्ध वगावत की। इसीसे उसका नाम समस्त यूरोप में पूज्य है। वहां आगे, ठीक मध्य भाग में, एक पुराना गिरजा है, जहां फ्रांस के अत्याचारों से भाग कर आये हुए फ्रांसीसी प्रेस्वीटेरियनों को शान्तिपूर्वक प्रार्थना करने की स्वतन्त्रता थी। वहां ह्यूबर्ट वाल्टर की कब्र है, जो क्रूसेड में शामिल हुआ, और तुर्क सुल्तान उसे बहुत नम्र प्रतीत हुआ। कब्र पर आप सुल्तान का सिर देखेंगे और यद्यपि दूसरे तीन-चार सिर विगड़ अथवा मिट गये हैं, किन्तु मुझे खुशी है कि यह बाक़ी रह गया है।”

रात को वह ज़मीन पर बैठकर गांधीजी को चर्चा कातते हुए देखने लगे और कहा—“लोग कहते हैं कि गांधीजी मशीनों का तिरस्कार करते हैं, किन्तु यह तो ऐसा नाजुक यन्त्र है, जैसा मनुष्य मशीन के लिए मैंने पहले कभी नहीं देखा और मैं इसके सूत के नहीं बना है ? वने कपड़े पहनना बहुत पसंद करूंगा।” अखबारवालों

से तो उन्होंने पहले ही कह दिया था कि गांधीजी के मशीन (यन्त्र) सम्बन्धी विचारों के विषय में बड़ी गलतफ़हमी फैला दी गई है। मशीनों से मनुष्य को गुलाम न बनाना चाहिए, यह एक बात है, और मशीनों से आदमियों को वेकार और दरिद्र नहीं बनाना चाहिए यह दूसरी। क्योंकि मशीनों से भारत के करोड़ों लोग दरिद्र हो गए हैं, इसीलिए गांधीजी उनसे फिर चर्खा सम्भालने के लिए कहते हैं।”

जब कि वह बातें कर रहे थे, एक बार उनका हृदय फिर चीन के विपत्ति-ग्रस्त लोगों की ओर खिंचा। उन्होंने कहा—“महात्माजी, मैं समझता हूँ कि जब हम चीन को जायंगे, आपका आशीर्वाद हमें प्राप्त होगा।” डीन जो कुछ कहते हैं और करते हैं, उसमें उनकी सेवा-वृत्ति

प्रकट होती है और इस सेवा-वृत्ति का मूल उद्गम जितना इनकी ईश्वर के प्रति भक्ति है, कदाचित् उतना ही उनकी सेवा-परायणा पत्नी के साथ के सुन्दर समागम के वर्षों में भी होगा। ऐसा मालूम होता है, मानो वह उनकी आत्मा के साथ ही रहते हों, विचरते हों और निरन्तर उनका सहवास अनुभव करते हों। छोटी-से-छोटी बात उन्हें पत्नी का स्मरण करा देती है। प्रातःकाल हमारे लिए चाय बनाते समय वह कहने लगे—  
 “यहां मुझे रसोई-घर का पूर्ण परिचय नहीं। मेंवेस्टर के रसोई-घर का मुझे पूरा परिचय था, क्योंकि वहां अपनी बीमार पत्नी के लिए मैं रात को पांच या सात बार तक पकाता था।”

डीन में विनोदवृत्ति भी बहुत तीव्र है। उन्होंने कई बार अपनी ही, और इसी तरह डीनरी में जिन पुराने डीनों के चित्र टंगे हुए हैं उनकी, बातें करके हमें खूब हंसाया। किन्तु डीन का जो चित्र मैं सदैव अपने हृदय में संग्रह करके रखूंगा, वह है उनकी सदैव पीड़ित मानव-समाज का विचार करती हुई और इस प्रकार पत्नी का शाश्वत सहवास अनुभव करनेवाली उदार आत्मा।

### ७

किंगस्ली-हाल से लगा हुआ एक वाल-भवन है। जिस वच्चे ने गांधीजी को ‘चचा गांधी’ का प्यारा नाम दिया है वह उसीमें रहनेवाला एक तीन वरस का वच्चा है। जबसे वच्चों ने गांधीजी को देखा है तबसे वे रात-दिन उन्हीं का विचार करते हैं। “अम्मा ! अब मुझे यह कह कि गांधी क्या खाते हैं और वे जूते क्यों नहीं पहनते ?” और ऐसे कई प्रश्न पूछते हैं। एक दिन मां ने कहा—“नहीं, देखो, उन्हें गांधी नहीं, गांधीजी कहना चाहिए। तुम जानते हो कि गांधीजी बहुत भले हैं।” छोटे वच्चे ने अपनी भूल सुधारते हुए कहा—“अम्मा, मैं अफ़सोस करता हूं। अब मैं उन्हें ‘चचा गांधी’ कहूंगा।” ईश्वर की भी यही दशा हुई थी और उसे भी ‘चचा ईश्वर’ कहा जाता है। परन्तु वह कहानी में छोड़ दूंगा, क्योंकि उसका

मेरी इस कहानी से कोई सम्बन्ध नहीं है। अब यह नाम चल पड़ा और उनके जन्म-दिन के उपलक्ष में छोटे बच्चों ने 'प्यारे चचा गांधी' को खिलौने और मिठाई की भेंट भेजी। और लिखा—“यह जन्म-दिन आपको मुबारक हो ! क्या अपने जन्मदिन के रोज आप यहां आयेंगे ? हम बाजा बजायेंगे और गीत गायेंगे।”

परन्तु एक बच्चा है, जो इस बालभवन में नहीं रहता, अपने माता-पिता की देखभाल में पल रहा है। वह चार बरस की लड़की है और गांधीजी की एक सन्ध्या की मुलाकात सिद्धान्त और व्यवहार का स्मरण ताजा बनाये रखने के लिए वहाँ यों प्रयत्न करती है। गांधीजी के जन्मदिन के रोज उसके बाप ने गांधीजी से कहा—‘आपसे मुझे एक शिकायत है।’ गांधीजी ने हंसते हुए पूछा—‘वह क्या है ?’ “मेरी छोटी जेन रोज सुबह मेरे पास आती है, मुझे मारती है, जगाती है और कहती है, अब तुम उलटकर मत मारना, क्योंकि उस दिन गांधीजी ने हम लोगों से कहा था कि कोई मारे तो उलट कर कभी मत मारो।” कई दूसरे बच्चों के भी माता-पिता प्रेमपूर्वक शिकायत करते हैं कि वे उन्हें बड़ी तकलीफ देते हैं। जब गांधीजी सुबह टहलने जाते हैं तब उन्हें नमस्कार करने के लिए जल्दी जगाने का आग्रह करते हैं और जो माता-पिता जल्दी उठने के आदी नहीं हैं उन्हें जल्दी उठने में और बच्चों को जगाने में बड़ी कठिनाई होती है। शायद ये बच्चे भविष्य में जब बड़े होंगे तब बड़े वागी निकलेंगे और माता-पिता यदि समय के साथ आगे न बढ़ें तो उनको उनसे जरूर कष्ट का अनुभव होगा। इन बच्चों ने जो बातें ग्रहण की हैं उसीसे साबित होगा कि मैं खाली विचारतरंग ही नहीं बरन् वस्तुस्थिति लिख रहा हूँ।

उदाहरण के तौर पर एक छोटी लड़की ने गांधीजी के जन्म-दिन पर एक निबन्ध लिखा है वह देता हूँ। उसकी उम्र तो भूल गया हूँ, परन्तु मैं यह जानता हूँ कि वह दस बरस से छोटी है। निबन्ध यह है :—

“असीसी का संत फ्रांसिस असीसी का छोटा गरीब आदमी गिना

जाता था। वह सब तरह से गांधीजी-जैसा ही था।

“वे दोनों ही कुदरत को, जैसे कि वच्चे, चिड़ियों और फूलों को चाहते हैं, चाहते थे। गांधीजी कच्छ पहनते हैं उसी तरह संत फ्रांसिस भी, जब इस पृथ्वी पर थे, कच्छ पहनते थे।

“गांधी और संत फ्रांसिस धनवान व्यापारी के पुत्र थे। एक रात को जब संत फ्रांसिस अपने अनुयायियों के साथ दावत में थे उन्हें इटली के गरीबों का खयाल हुआ। वह बाहर दौड़ गये, अपने कीमती कपड़ों का उन्होंने त्याग किया, अपना धन गरीबों को दे डाला और गांधी जैसे पुराने कपड़े पहन लिये।

“संत फ्रांसिस ने कुछ अनुयायी अपने साथ लिये। उन्होंने वृक्षों की झोंपड़ियां बनाईं। गांधीजी ने भी यही बात की। उन्होंने अपना धनी वैभवशाली जीवन गरीब भारतीय लोगों पर न्यौछावर कर दिया।

“गांधीजी के लोगों ने उन्हें लन्दन आने के लिए कपड़ा दिया। जैसा कि हम वच्चों को, जो किंगस्ली-हाल को जाते हैं, उन्होंने कहा, उनके पास उसे खरीदने के लिए काफ़ी पैसा नहीं है।

‘वह सोमवार के दिन मौन रखते हैं, क्योंकि यह उनका धर्म है। गांधीजी को उनके जन्मदिन के उपलक्ष में खिलौने, मोमवस्तियां और मिठाई की भेंट मिली है। वह बकरी का दूध, मूंगफली और फल खाकर रहते हैं।’

एक दूसरा निबन्ध है, जो एक दस वरस के लड़के ने लिखा है। उसे ज्यों-का-त्यों यहां देता हूं—

“गांधीजी एक भारतीय हैं जिन्होंने १८९० में लंदन में कानून की शिक्षा पाई। उन्होंने अपने देश की स्थिति सुधारने के लिए यह (वकालत) छोड़ दी।

“वह गोलमेज़-परिषद् में भारत के व्यापार के पुनरुद्धार के लिए प्रयत्न करने को आये हैं। ब्राह्मण लोग अस्पृश्यों को अपने मंदिरों में आने दें, इसके लिए वह प्रयत्न कर रहे हैं। वे करीब ६०,००,००० के हैं और

वह नहीं जानते कि अच्छा खाना क्या है ? गांधीजी ने अपनी तमाम सम्पत्ति का त्याग किया है और गरीब-से-गरीब भारतीयों में से एक बनने का प्रयत्न करते हैं। यही कारण है कि वह कच्चा पहनते हैं।

“उनकी खुराक बकरी का दूध, फल और शाक-भाजी है। वह मांस और मछली नहीं खाते, क्योंकि वह जीवहिंसा के विरुद्ध हैं। गांधीजी एक ईसाई भारतीय हैं।

“गांधीजी अपनी रुई आप कातते हैं। वह इंग्लैण्ड में प्रतिदिन एक घण्टा कातते हैं और जब अस्पताल में थे तब भी कातते थे। लंकाशायर में रुई की मिलों में जाकर वह अभी ही लौटे हैं।

“वह रविवार की सन्ध्या के ७ बजे से सोमवार की सन्ध्या के ७ बजे तक प्रार्थना करते हैं और यदि तुम उनसे बोलो भी तो वह जवाब नहीं देते। जब वह मुलाकात करते-करते आये तो मेरे घर भी आये। उस वक्त मेरी मां कपड़े पर इस्तरी कर रही थी। परन्तु उन्होंने कहा; ‘काम बन्द मत करो, क्योंकि मुझे भी यह काम करना पड़ा है।’ मैंने उनसे हाथ मिलाया था। ‘हल्लो’, और ‘गुडबाय’, का हिन्दुस्तानी शब्द ‘नमस्कार’, है।

डब्लू. ए. आई. सेविली, २१ ईंगलिन रोड,

वाऊ, लन्दन, ई०-३, ३०-९-३१।

कुछ पत्रकार जो चौंकानेवाली कहानियां गढ़ डालते हैं और मन-चाहा ऊटपटांग लिख डालते हैं, उसके सामने यह कैसा सच्चा और अमूल्य है !

मुझे यह कहना चाहिए कि उनके शिक्षक उन्हें जो सिखाते हैं और गांधीजी के सम्बन्ध से वे जो-कुछ सीखते हैं उसका यह परिणाम है।

इसके विलकुल विपरीत, लन्दन से ४० मील दूर एक गांव की शाला का, जहां मैं श्री ब्रेल्सफ़र्ड के साथ गया था, यह चित्र है। मैंने वहां के विद्यार्थियों से पूछा—“मैं जिस

हव्शी और हमारा झण्डा

देश से आया हूं उस देश का नाम लो।”

कुछ क्षण चुप्पी रही, परन्तु आखिर को शिक्षक की पांच साल की लड़की



ने कहा—“हवशी के मुलक से ।” उसके पास बैठे हुए उससे कुछ बड़े लड़के को यह सुनकर आघात पहुंचा, उसने उसके कान में कहा, “यह काला नहीं है, यह तो हिन्दुस्तानी है ।”

एक दूसरे वर्ग में ब्रेल्सफ़र्ड ने नक्शे में हिन्दुस्तान बताने के लिए कहा । उन्होंने हिन्दुस्तान ठीक बताया, परन्तु शिक्षक ने फ़ौरन ही उनके ज्ञान में वृद्धि की, “यह देश हमारे झण्डे के नीचे है और यह सज्जन अपने लोगों के लिए हक मांगने आये हैं ।” उन बेचारों ने गांधी का नाम नहीं सुना था, परन्तु बाद में मैंने यह जान लिया कि जिस लड़के ने उस लड़की के कान में कहा था और उसकी भूल सुधारी थी वह एक मजदूर स्त्री का लड़का है । वह अखबार पढ़ती है और उसे गांधीजी के प्रति बड़ा आदर है ।

वाल-भवन का जो चित्र मैंने दिया है वह उस गृह के अधिकारियों के लिए प्रशंसासूचक है और भावी पीढ़ी का नमूना है । गांधीजी इंग्लैंड का किनारा छोड़ेंगे, उसके पहले वहां के हजारों लड़के उनको देख सकेंगे और किसे मालूम कि इसी पीढ़ी के साथ हमें हमारा हिसाब साफ़ करना हो । आज के लोगों की वनिस्वत, जो उन अखबारों पर पले हैं जो भारत के लिए एक भी अच्छा शब्द नहीं लिखते बल्कि असत्य और बुराई ही करते हैं, यह पीढ़ी कहीं अच्छी और न्यायी होगी ।

८

ब्रेल्स०—जब आप नमक-कर को उठा देंगे, तब इससे आमदनी में हुई घटी को पूरा करने के लिए क्या एच० एन० ब्रेल्सफ़र्ड उपाय करेंगे ?

गां०—नमक-कर तो एक मामूली बात है; वास्तव में मुख्य प्रश्न तो ताड़ी और अफीम की ज़कात का है । वस्तुतः यह आय का एक बड़ा अंश है । इस गढ़े को पूरा करने का कोई उपाय नहीं है, यदि हम सेना के व्यय में कमी न करें । व्यय-रूपी यह सैनिक राक्षस ही हमारा गला घोटकर हमें मारे डाल रहा है । इस भयंकर अर्थ-प्रवाह का अन्त

अवश्य ही होना चाहिए ।

ब्रे०—मैं खयाल करता हूँ कि गोलमेज़-परिपद् का यह मुख्य विषय होगा ।

गां०—अवश्य ही यह उसका मुख्य विषय होगा । हम इसे छोड़ नहीं सकते ।

कलाकार—तब क्या आप गोरी सेना को निकाल बाहर करना चाहते हैं ?

गां०—अवश्य ही मैं उसे हटा देना चाहता हूँ ।

ब्रे०—क्या आप सेना के साथ मुल्की अफ़सरों (सिविलियन्स) को भी शामिल करते हैं ?

गां०—हमें जो वोज़ उठाना पड़ता है, वे उसके भाग हैं । उन्होंने शासन को अत्यधिक खर्चीला बना रखा है । वे जो बड़ी-बड़ी तनछ्वाहें लेते हैं, उनका कोई औचित्य नहीं है । यहां, इंग्लैण्ड में उनकी श्रेणी के लोग जिस तरह रहते हैं, वे उससे कहीं अधिक बढ़-चढ़ कर रहते हैं ।

ब्रे०—इन बड़ी-बड़ी तनछ्वाहों के बारे में साधारणतः जो कारण दिये जाते हैं, क्या उस सम्बन्ध में कुछ नहीं कहा जा सकता ? इन सिविलियन्स को अपने घर से दूर निर्वासन में और अत्यन्त विपरीत जलवायु में रहना पड़ता है ।

गां०—अब यह बात नहीं है । आवागमन की सुन्दर सुविधाओं ने इस सारी स्थिति को बदल दिया है । सप्ताह में दो बार डाक आती-जाती है; इससे वे अपने देश में कुटुम्बी-जनों से बराबर संसर्ग बनाये रख सकते हैं; और गर्मी के मीसम में वे पहाड़ों पर जाते हैं । हम इन लोगों का स्वागत करेंगे, यदि यह हमारे बीच हिन्दुस्तानियों की तरह रहना पसन्द करें । लेकिन वे स्वयं अकेले ही पड़ते हैं—स्वयं हम लोगों से अलग रहते हैं । वे अपने आपको अपनी छावनियों में बन्द कर रखते हैं । छावनी शब्द स्वयं सैनिकता का परिचायक है और अवश्य ही अभी तक ये छावनियां

फ्रांजी कानून के अन्तर्गत हैं। उनमें के किसी भी मकान के लिए यदि सेना कहे कि हमें उसकी आवश्यकता है, तो उसपर कब्जा किया जा सकता है। हमारे एक आपसी मित्र ने यद्यपि अपने लिए मकान बनवाया था, किन्तु उनके साथ ऐसा ही बर्ताव हुआ।

ब्रे०—सेना के सम्बन्ध में दो जुदे-जुदे प्रश्न हैं, अथवा एक ही प्रश्न की दो शाखाएं हैं। एक प्रश्न है सिद्धान्त का, अर्थात् सेना पर भारत का अधिकार अथवा नियन्त्रण; और एक प्रश्न है आर्थिक, जो सेना में कमी करके पूरा किया जा सकता है। क्या आप दोनों पर जोर देंगे?

गां०—अवश्य ही मैं यह देखूंगा कि अपनी सेना पर हमारा अधिकार हो।

ब्रे०—कोई भी राष्ट्र पूर्णतः राष्ट्र नहीं है, यदि अपनी सेना पर उसका अधिकार न हो।

गां०—सरकार मुझसे कहती है कि पठानों से अपनी रक्षा करने के लिए मुझे यह सेना रखनी ही चाहिए; लेकिन मैं उसका संरक्षण नहीं चाहता। मैं अपना तरीका अस्तित्व करने की आजादी चाहता हूं।

मैं चाहूं तो उनसे लड़ने का या चाहूं तो उन्हें मनाने का **सेना** निश्चय करूं। लेकिन मैं यह सब कुछ स्वयं अपनी इच्छानुसार करने की आजादी चाहता हूं। कुछ समय के लिए हम भारत में कुछ गोरी सेना रखने के लिए राजामन्द हो सकते हैं; किन्तु सरकार हमसे कहती है कि गोरे लोग हिन्दुस्तानी-हुकूमत के मातहत तबदील नहीं किये जा सकते।

ब्रे०—विना उनकी सम्मति के वे तबदील नहीं किये जा सकते; (गांधीजी सिर हिलाते हैं) लेकिन मैं खयाल करता हूं कि संतोषजनक स्थिति में, उनमें से बहुत से भारतीय सेना में भर्ती होने पर राजामंद हो जायेंगे।

गांधीजी (प्रसन्नतापूर्वक)—हां, समस्या का यह हल हो सकता है; किन्तु जब सेना घटाई जायगी तो मुझे भय है कि इससे आपके वेकारों की संख्या में और वृद्धि होगी।

ब्रे०—तब, यदि सेना पर भारत के अधिकार का सिद्धान्त स्वीकार

कर लिया जाय तो क्या आप कुछ वर्षों के लिए जितनी घटाई हुई गोरी सेना रखना पसन्द करेंगे, उसकी संख्या और खर्च के बारे में शर्तें तै करने पर रजामन्द होंगे ?

गां०—हां, इस तरह की किसी भी बात पर रजामन्द हो सकते हैं, वशर्ते कि वह बात भारत के हित में हो ।

ब्रे०—मैं समझता हूं कि आपकी अपेक्षा अधिकतर हमारे हित में होगी ।

गांधीजी (हंसते हुए)—फिर भी, हम उसपर रजामन्द हो जायेंगे ।

ब्रे०—यह अधिकार का सिद्धान्त ही कठिनाई पैदा कर रहा है । मैं नहीं समझता कि आपको वह अधिकार मिल जायगा । सेना की कमी का दूसरा प्रश्न है; एक हद तक आपको वह मिल जायगा । इस समय हम निःशस्त्रीकरण परिषद् में जा रहे हैं । संसार के निःशस्त्रीकरण में हमारे हिस्से का यह भाग हो सकता है ।

गां०—मैंने बताया है कि मैं क्या चाहता हूं । मेरी शर्तें प्रकट हैं । किन्तु सरकार पदों में कार्रवाई कर रही है मानो वह यह बताने से डरती है कि वह क्या देना चाहती है । किन्तु मैं प्रतीक्षा करने के लिए सर्वदा तैयार हूं ।

ब्रे०—जब कि हम अपनी आर्थिक समस्याओं में उलझे हुए हैं, बातों का मन्दगति से तय होना अवश्यम्भावी है । किन्तु वह भी एक लाभ हो सकता है ।

कलाकार—मैं सिर्फ एक बाहरी आदमी हूं, लेकिन मैं जानना चाहता हूं कि क्या इसमें एक दूसरी और कठिनाई नहीं है ? क्या देशी नरेश आपके मार्ग के निकृष्टतम रोड़े नहीं हैं ?

गां०—देशी नरेश भारतीय पोशाक में ब्रिटिश अफसर हैं । एक नरेश उसी स्थिति में है, जिसमें कि एक ब्रिटिश अफसर । उसे देशी नरेश आज्ञा का पालन करना पड़ता है ।

ब्रे०—तब क्या आप नरेशों को वाइसराय के नियन्त्रण में छोड़

सकते हैं ?

गा०—हमें वह नियन्त्रण भारतीय सरकार के लिए प्राप्त करना ही चाहिए ।

ब्रे०—लेकिन क्या वे वाइसराय के अन्तर्गत रहना अधिक पसन्द नहीं करते ?

गा०—उनमें से किसीसे भी पूछिए और वे यही कहेंगे । किन्तु क्या यह सम्भव है कि वे दिल में इससे सन्तुष्ट होंगे ? कुछ भी हो आखिर में वे हमारे ही वर्ग के हैं । वे भारतीय हैं ।

ब्रे०—किन्तु वर्तमान व्यवस्था में उन्हें कुछ लाभ मिलता है, जो आप हर्गिज नहीं होने दे सकते । नौकरशाही उनसे शिष्टता और शुद्ध राजकीय व्यवहार का ज़बरदस्ती पालन करवाती है; किन्तु वह उनको अपनी प्रजा के साथ मनमाना वर्ताव करने के लिए काफ़ी अधिक खुला छोड़ देती है ।

गा०—इसके लिए 'शिष्टता' शब्द ठीक नहीं है । इसकी अपेक्षा यह कहिए 'क्षुद्र पारतन्त्र्य' अर्थात् नीच गुलामी । उनमें एक भी अपनी आत्मा को अपनी नहीं कह सकता । निज़ाम कुछ कल्पना या उपाय सोच सकते हैं । किन्तु वाइसराय का क्रोध से भरा एक पत्र उन्हें ठंडा कर देने के लिए काफ़ी है । लार्ड रीडिंग के शासन-काल में जो कुछ हुआ वह आप जानते ही हैं ।

ब्रे०—अधिकार अथवा नियन्त्रण के इस प्रश्न के अलावा, यदि संघ व्यवस्थापक सभा के सदस्यों में ४० प्रतिशत सदस्य देशी नरेशों द्वारा निर्वाचित हों, तो क्या आपके 'लाखों' अघ-भूखों के हित की कोई व्यवस्था हो सकने की आशा है ?

गा०—जिस तरह हम आपसे निपटेंगे, उसी तरह हम उनसे (देशी नरेशों से) भी निपट लेंगे । बल्कि उनसे निपटना कहीं अधिक आसान होगा ।

ब्रे०—मेरा खयाल है कि उनका जवाब कहीं अधिक पाशविक

होगा। हमने तो लाठी का ही इस्तेमाल किया है; किन्तु वे वन्दूक का इस्तेमाल करेंगे।

गां०—यह आपका जातीय अभिमान है। यह ठीक है, इसके लिए मैं आपको सराहना करता हूँ। हम सबको यह अभिमान होना चाहिए। किन्तु आप इस बात को अनुभव नहीं करते कि भारत में ब्रिटिश शक्ति प्रतिष्ठा पर कितनी निर्भर रहती है। भारतीय इससे सम्मोहित हो गए हैं। आप एक बहादुर जाति हैं और आपकी प्रतिष्ठा आपको हम-पर धाक जमाने में समर्थ बना देती है। यही बात मैंने दक्षिण अफ्रीका में देखी है। जुलू एक लड़ाकू जाति है, लेकिन फिर भी एक जुलू रिवाल्वर को देखते ही, चाहे वह खाली ही क्यों न हो, कांपने लग जायगा। यदि नरेशों से हमारा झगड़ा हो तो उन्हें आपकी प्रतिष्ठा का लाभ न पहुंचेगा। यदि हमारे लोगों को मराठा फौज का मुकाबला करना पड़े तो हम अपने आपको कहेंगे—“हम भी मराठे हैं।” दक्षिण अफ्रीका की चर्चा करते हुए मुझे देशी नरेशों के साथ के सम्बन्ध में हम जो परिवर्तन करना चाहते हैं, इसके लिए एक उदाहरण याद आ गया। स्वाजीलैंड पर पार्लमेण्ट का नियंत्रण रहा करता था; किन्तु जब यूनियन का निर्माण हुआ तो वह नियंत्रण उसके हाथों सौंप दिया गया। इसी पर हमारी यह दलील है कि नरेशों को भारतीय शासन के नियंत्रण में सौंप दिया जाय।

## ९

बुडबुक उपनिवेश एक ऐसा स्थान है, जहां श्री अलेक्जेंडर जो उन खतरनाक दिनों में, सदा उनकी सहायता पर आश्रित अपंग पत्नी को छोड़कर गत वर्ष भारत पधारे थे, श्री जेक लोहे की भूमि में हाईलैंड जिन्होंने भारत में आचार्य-पद पर कार्य करते समय तथा बुडबुक में १५ राष्ट्रों के विद्यार्थियों को पढ़ाते समय भारत का सच्चा ज्ञान प्रचारित किया है, तथा श्री एस. जी. बुड, जो यहां के शिक्षक संचालक हैं, आदि क्वेकर मिश्रों द्वारा अन्तर्राष्ट्रीय,

शान्ति, मित्रता तथा वन्द्यत्व की सृष्टि तथा विकास किया जाता है। उपार्जित धन के संग्रह और उसके उपयोग को मनुष्य-जाति के हित की दृष्टि से नियंत्रण करने के लिए बुडब्रुक जहां उदाहरणस्वरूप है तहां यह तीर्थस्थान भी है। इसका काम मि. केडवरी के, जो अपने चाकलेट के कारण प्रसिद्ध है, दान से चलता है। यह आश्रम उसी घर में है जहां मि. केडवरी रहते थे और जहां उनके पुत्र वार्डन के पद पर हैं। गांधीजी का यहां कैसा प्रेमपूर्ण स्वागत हुआ, इसका अन्दाज़ श्री बुड के उस पत्र से लगता है, जो उन्होंने उस शाम की अपनी अनुपस्थिति के लिए क्षमा-प्रार्थना करते हुए गांधीजी को लिखा था। वह लिखते हैं—

“एक पूर्वनिश्चित कार्यक्रम के कारण बुडब्रुक के आज—रविवार के तीसरे पहर के इस सम्मेलन के सभापति का आसन ग्रहण न कर सकने के कारण ‘फ्रांसीसियों के शब्दों में’ मैं अपनेको उजड़ा हुआ-सा पाता हूं, क्योंकि आज मैं वरामिधम निवासी आपके अनेक मित्रों और प्रशंसकों की ओर से आपका स्वागत करने के सुयोग से वंचित हो गया हूं।

“इंग्लैंड के बहुत-से लोग आपको नहीं समझते और जब कि हम आपको समझते हैं, या जिनकी धारणा है कि समझते हैं, तो सदा आपके अनुगामी होने में अपने आपको असमर्थ पाते हैं, परन्तु ईश्वर को धन्यवाद है कि जिसने भारत के इतिहास के इस कठिन समय और संसार की इस विषम अवस्था में आप-जैसा नैतिक शक्ति-सम्पन्न पैगम्बर पैदा किया है। आपपर इस समय जो ज़िम्मेदारी है, हम कुछ अंशों में उसे समझते हैं, और अपने इस महान कार्य के लिए आपको जिस शक्ति की आवश्यकता है, यदि आपको बुडब्रुक-संघ में एक दिन शान्ति का बिताने से उस शक्ति के क्रायम रखने में मदद मिलती हो तो हम अपने को धन्य समझेंगे। हमारी अभिलाषा है कि जिस परिपद में आप इतना परिश्रम कर रहे हैं, उसमें भारत और इंग्लैंड तथा हिन्दू और मुसलमानों के बीच ऐसा समझौता हो जाय कि जिससे भारतीय राष्ट्रवाद के उचित आदर्शों की पूर्ति हो सके।

“हमें ऐसे समझीते की आशा इसलिए भी है कि इससे आपकी किसानों के मनुष्यत्व के उत्थान की अभिलाषा की पूर्ति होगी । हमें आपके जीवन और कार्य से यह ज़बरदस्त चेतावनी मिली है, जिसकी हमें आवश्यकता थी और जिसके लिए हम अपूर्ण रूप से तैयार हैं, और जिससे हमें बार-बार श्री रवीन्द्रनाथ ठाकुर की यह प्रार्थना याद आती है—  
“हे ईश्वर, हमें इतना बल दे कि हम गरीबों की कभी अवहेलना न करें।”

वास्तव में इस संस्था के आजीवन सदस्यों के जीवन और विचार कवि रवीन्द्र की उपर्युक्त प्रार्थना के अनुरूप ही हैं ।

वरमिधम के विशप को विज्ञान और धर्म एकसाथ दोनों के आचार्य होने का दुर्लभ सीभाग्य प्राप्त है । वह रॉयल सोसायटी के सदस्य भी हैं । कालेज में वह श्री माँण्टेगू के सहपाठी थे और जब कि श्री माँण्टेगू ने अपने भारत-

### वरमिधम के विशप

सचिव होने की महत्वाकांक्षा पूरी की, उनसे काफी परिचय होने के कारण विशप भारत तथा उसकी समस्याओं के सम्बन्ध में कुछ ज्ञान रखते हैं । व्यक्तियों और वस्तुओं के सम्बन्ध में उनके अपने अलग विचार हैं, किन्तु वैज्ञानिक मस्तिष्कवालों की तरह उनमें जिज्ञासु-भाव अवश्य है, और वह अपने विचार निःसंकोच प्रकट करने का साहस रखते हैं । एक बार किसी बात पर उन जैसी का विश्वास दृढ़ हो जाय तो वह फिर उसके बड़े ज़बरदस्त समर्थक अर्थात् हिमायती हो जाते हैं । भारत के विषय में गांधीजी की उनसे बड़ी देर तक बातें होती रहीं । उन बातों में क्या हुआ, यह तो मैं नहीं बताऊंगा और न बताना उचित ही है; किन्तु एक-दो मनोरंजक चुटकलों का जिक्र कर देना चाहता हूँ । वैज्ञानिक विशप ने विज्ञान और मशीनों का बड़े जोरों से समर्थन किया और कहा कि जब इनके अर्थात् विज्ञान और मशीनों के द्वारा मनुष्य को शारीरिक परिश्रम से अवकाश मिल जायगा तो वह अपना सम्पूर्ण अथवा अधिकांश समय मानसिक श्रम को दे सकेगा । परन्तु गांधीजी ने “निठल्ले पुरुष के सिर पर शैतान सवार रहता है” इस पुरानी कहावत



की याद दिलाते हुए कहा कि मुझे विश्वास नहीं है कि मनुष्य अपना अवकाश का समय लाभदायक बातों के चिन्तन में व्यतीत करेगा। इस-पर विशप ने कहा—“देखिए, मैं दिन भर में मुश्किल से एक घण्टा काम करता हूँ, बाकी सब समय मानसिक चिन्तन में बीतता है।” गांधीजी ने इसके उत्तर में हँसते हुए कहा कि “यदि सब मनुष्य विशप हो जायें तो विशपों का धन्धा ही जाता रहेगा।”

डा. पारधी और उनकी धर्मपत्नी ने वरमिंघम के सब भारतीयों को गांधीजी से मिलने के लिए अपने घर पर निमन्त्रित किया था, वहाँ

हमने करीब एक घंटा बिताया। डा. पारधी प्रायः चार आना रोज़ तीस वर्ष पूर्व इंग्लैंड आये और अपने निर्वाह के

लिए परिश्रम करते हुए भी एफ. आर. सी. एस. की परीक्षा पास की और केवल अपने परिश्रम और गुणों के बल पर शल्य-चिकित्सा अर्थात् सर्जरी में इतना नाम उन्होंने कमाया है। उनकी धर्मपत्नी एक अंग्रेज़ महिला हैं और वह वहाँ रहकर भी भारत के विषय में दिलचस्पी रख कर कुछ-न-कुछ सेवा करने में प्रयत्नशील रहती हैं। वहाँ मित्रों के संदेश देने के आग्रह पर गांधीजी ने एक ही वाक्य में कहा—“आप इंग्लैंड में रहनेवाले मुट्ठी भर भारतीयों पर भारत की गौरव-रक्षा का भार है, अतः आप सतर्क रहकर कार्य करें।” इसपर उपस्थित सज्जनों में से एकने पूछा कि हम भारत की सेवा किस तरह कर सकते हैं? उत्तर में गांधीजी ने कहा—“आप अपनी बुद्धि और चातुर्य को पैसा कमाने में लगाने के बजाय देश की सेवा में लगावें। यदि आप चिकित्सक हैं तो भारत में रोगों की कमी नहीं है। यदि आप वकील हैं तो भारत में विरोध और झगड़े निपटाने का बहुत अवसर है; आप झगड़े बढ़ाने के बजाय मीजुदा झगड़ों को ही निपटाइए और मुकद्दमेवाजी को बंद करवाइए। यदि आप इंजीनियर हैं तो आप अपने देशवासियों की आवश्यकता और सामर्थ्य के अनुसार आरोग्यप्रद और स्वच्छ हवादार नमूने के मकान बनाइए। वास्तव में जो कुछ ज्ञान आपने यहाँ प्राप्त किया है, यह सब देश के हित में

लगाया जा सकता है।” जिस मित्र ने उक्त प्रश्न किया था वह चार्टर्ड एकाउण्टेण्ट अथवा हिसाबनवीस हैं, अतः गांधीजी ने उनके सामने श्री कुमारप्पा का उदाहरण पेश करते हुए कहा—“श्री कुमारप्पा, आप ही की तरह, एकाउण्टेण्ट हैं; वह जो काम कर रहे हैं, वही आप भी कीजिए। भारत में कांग्रेस और उससे सम्बन्धित संस्थाओं के आय-व्यय निरीक्षण के लिए सुयोग्य एकाउण्टेण्टों की नितान्त आवश्यकता है। आप भारत में आइए, मैं वहां आपको काफ़ी काम बताऊंगा और प्रतिदिन चार आने के हिसाब से, जो करोड़ों भारतीयों की आय से अधिक है, आपको फ़ीस दिलाऊंगा।”

भारतीय मित्रों को वर्तमान से अधिक भविष्य की चिन्ता थी और गांधीजी ने इस सम्बन्ध में उनसे कहा—

“हमें खेद है, ‘जो बात हमें बहुत समय पहले कर देनी चाहिए थी, वह हमने नहीं की।’ अंग्रेज़ों से ये शब्द कहलवाने के पहले भारत को और भी कष्ट की आग में से गुज़रना होगा। कोई भी बलवान राष्ट्र जितनी हम कल्पना करते हैं उतनी आसानी से झुकने के लिए तैयार नहीं होता। और अहिंसा के सिद्धान्त से बंधे होने के कारण, मैं इंग्लैण्ड को उसकी इच्छा के विरुद्ध कोई कार्य करने के लिए बाध्य भी नहीं करूंगा। पूर्व इसके कि इंग्लैण्ड वस्तुतः अधिकार त्याग करे, यह आवश्यक है कि उसे यह निश्चय हो जाय कि भारत स्वतन्त्रता प्राप्त करे और इंग्लैण्ड इसके लिए झुके इसीमें उसका हित है।”

श्रीमती पारधी ने कहा—“क्या आप यह खयाल नहीं करते कि इंग्लैण्ड को यह निश्चय कराने के लिए आपको कुछ समय यहां रहना चाहिए?”

गांधीजी ने कहा—“नहीं, मैं नियत समय से अधिक नहीं ठहर सकता। यदि मैं अधिक समय तक ठहरूँ तो यहां मेरा कुछ भी असर न रहेगा और लोग इधर तबज्जो भी कम देने लगेंगे। अभी मेरा जो असर होता है, वह केवल तात्कालिक है, स्थायी नहीं। मेरा स्थान तो भारत में अपने देशवासियों के बीच है और सम्भव है उन्हें एक बार

फिर कण्ट-सहन का संग्राम करना पड़े। वस्तुतः अंग्रेज इस बात को जानते हैं कि मैं एक पीड़ित जनता का प्रतिनिधि हूँ और इसीसे वे मेरी बातों पर ध्यान देते दिखाई देते हैं; और जब मैं भारत में अपने देशवासियों के साथ कण्ट सहता होऊंगा, तब वहाँ से मैं जो-कुछ कहूंगा, वह ऐसा होगा जैसे हृदय-से-हृदय की बात होती हो।

श्री डोल्फ स्टेनर के बाल-सुधारक शिक्षणालय की मुलाकात का वर्णन भी मैं यहाँ अवश्य कहूंगा। रूडोल्फ स्टेनर का तो सन् १९२५

में ही देहान्त हो चुका है, किन्तु उनके शिष्य सुधारक शिक्षणालय उनकी संस्था को चलाने का प्रयत्न कर रहे हैं।

उनका उद्देश्य मानव-हृदय का अधिक गहन और सच्चा अध्ययन करने तथा संसार के विकास में अपने हिस्से का योग देने के प्रत्येक राष्ट्र की शक्ति समझने और उसका आदर करने का था। शिलर ने जिसे 'मानव-समाज की प्राकृतिक सौन्दर्य-वृत्ति की शिक्षा' कहा है, उसका उन्होंने अनुकरण किया है। उसमें विज्ञान की अनेक शाखाओं का समावेश होता है, और भौतिक शक्तियों तथा खगोल-विद्या के नियमों के वैज्ञानिक अध्ययन द्वारा भूमि की उपजाऊ शक्ति का सुधार भी उसका अंग है। हमें तो यहाँ उनके शिक्षा-सम्बन्धी कुछ प्रयोगों की ही चर्चा करनी है। दिमागी और नैतिक त्रुटियों के कारण समाज जिन वच्चों को आमतौर पर असाध्य कहकर छोड़ देता है, उन्हें इस स्कूल में लिया जाता है। वरमिंघम के इस सनफील्ड स्कूल में हमने एक ऐसे बालक को देखा, जो मोटर की भयंकर टक्कर लगने से केवल अपंग ही नहीं हो गया था वरन् जिसकी मस्तिष्क-शक्ति भी नष्ट हो चुकी थी। यह सुधारक शिक्षा वच्चे की प्राकृतिक सौन्दर्य को ग्रहण करने और समझने की शक्ति के अध्ययन और विकास द्वारा—जैसे वच्चे पर सूर्य, चन्द्र और तारागण, प्राकृतिक छटा, चित्रकारी और संगीत का, जो उसके जीवन के ढालने में सहायक होते हैं, क्या असर पड़ता है यह जानकर—दी जाती है। सबसे बड़ी बात तो यहाँ का प्रेमपूर्ण व्यवहार है, जो सबसे बड़ा सुधारक है और

जिससे कमजोर, अस्थिर-वृद्धि, अंगहीन और अन्य दोषयुक्त वालकों के हृदय पर गहरा असर पड़ता है। हमने उन्हें लेटिन, ग्रीक और जर्मन गीत गाते सुना (जिससे मुझे वेदोच्चार का स्मरण हो आया); वे इसमें काफ़ी कुशलता प्राप्त कर चुके हैं। वे वहां दुःखपूर्ण और उन्मादी जीवन व्यतीत करने के वजाय बड़े आनन्दपूर्वक कीटुम्विक जीवन का सुख उठाते हैं। यदि हमें उनके विषय में पूर्ण ज्ञान न होता तो हम यह कदापि न पहचान पाते कि ये हीन-अंग वालक हैं। शाम को गांधीजी के आगमन के उपलक्ष में उनके खेल हुए, किन्तु उन्हें हम देख न सके। दुर्भाग्य से समयाभाव के कारण इस संस्था का हमारा अध्ययन सीमित ही रहा; परन्तु इसमें कोई सन्देह नहीं कि इस संस्था का भविष्य उज्ज्वल है और यह स्थान मनोवैज्ञानिकों तथा शिक्षकों के अध्ययन करने योग्य है।

बुडबुक हाल में जो बृहद् सभा हुई, उसमें अनेक संस्थाओं के प्रतिनिधि आये थे। गांधीजी ने अपने भाषण में कहा—“अन्य स्थानों पर तो मैं कार्यवश और अपना संदेश सुनाने गया हूँ; परन्तु **अंग्रेज जनता का कर्तव्य** यहां मैं तीर्थयात्रा समझकर आया हूँ—तीर्थ-यात्रा इसलिए कि इसी संस्था ने हमारे संकट के समय श्री होरेस एलेग्जेंडर-जैसे मुहृद्वर को हमारे पास भेजा था। वह ऐसा समय था कि जब सत्याग्रह के समाचार सरकार द्वारा रोक लिये जाने के कारण बाहर नहीं पहुंच सकते थे और मुख्य-मुख्य सब नेता जेलों में बन्द थे। ऐसे कठिन समय में क्वेकर मित्रों ने भारत में अपना प्रतिनिधि भेजना निश्चित किया और श्री एलेग्जेंडर को इस कार्य के लिए चुना। केवल आपने ही नहीं किन्तु उनकी चिर-रोगिणी स्त्री ने भी उनको सहज में ही अवकाश दे दिया। इससे आप समझ सकते हैं कि यह स्थान मेरे लिए तीर्थ-यात्रा क्यों है।

“अपने कार्य के विषय में चर्चा करके मैं आपका समय नहीं लेना चाहता। अधिकांश में लोग अब यह अवश्य जान गये हैं कि राष्ट्रीय महासभा—कांग्रेस—की देश के लिए क्या मांग है। अपनी स्वतन्त्रता-

प्राप्ति के लिए कदाचित् इतिहास में पहली ही बार हमने जिस साधन का उपयोग किया है, वह आप जानते हैं। साथ ही आप यह भी जानते हैं कि गत वर्ष जनता ने उस साधन को कहां तक निभाया। मैं आपसे यह बात जोर देकर कहना चाहता हूं कि यदि गोलमेज़-परिषद् के वर्तमान चालू काम को सफल करना हो तो वह बुद्धिशाली लोकमत का दबाव पड़ने पर ही हो सकता है। मैंने अक्सर यह कहा है कि मेरा असली काम परिषद् में नहीं उससे बाहर है। अपने कुछ सार्वजनिक भाषणों में मैंने बिना किसी संकोच के कहा है कि परिषद् में कुछ भी काम नहीं हो रहा है, वह व्यर्थ ही समय बिता रही है और जो लोग हिन्दुस्तान से आये हुए हैं उनका और साथ ही परिषद् के अंग्रेज़ प्रतिनिधियों का बहुमूल्य समय बरबाद किया जा रहा है। मेरी यह राय होने से, भारतवासी जो संग्राम भारी कठिनाइयों का सामना करते हुए लड़ रहे हैं, ब्रिटिश-द्वीप के लोकमत के ज़िम्मेवार नेताओं को वह समझ लेना चाहिए। क्योंकि जबतक आप लोग इस आन्दोलन का सच्चा स्वरूप और इसका रहस्य न समझ लेंगे तबतक यहां के शासन-तन्त्र-संचालकों पर आप दबाव नहीं डाल सकते। मैं जानता हूं कि इस सभा में आये हुए आप सब लोग सत्य के सच्चे शोधक हैं, और इसी कार्य में ही नहीं, प्रत्युत मानव-समुदाय की सहायता की अपेक्षा रखनेवाले सभी कार्यों के प्रति सत्यमार्ग ग्रहण करने के लिए आतुर हैं, और यदि आप इस प्रश्न को उक्त दृष्टि-विन्दु से देखेंगे तो बहुत सम्भव है कि गोलमेज़-परिषद् का काम सफल हो जाय।”

भा. ण के अन्त में गांधीजी से पूछे गये प्रश्नों में एक प्रश्न यह था कि ‘क्या स्वयं भारतीय प्रतिनिधि साम्प्रदायिक भेदभाव की नीति प्रश्न पर आपस में सहमत न होकर समझौते को असम्भव नहीं बना रहे हैं?’ गांधीजी ने इस सूचना का जोरों से इन्कार करते हुए कहा—“मैं जानता हूं कि आपको इसी प्रकार विचार करना सिखाया गया है। इस मोहक सूचना के जादू के असर को आप दूर नहीं कर सकते। मेरा दावा यह है कि विदेशी शासकों ने ‘फूट डालकर शासन

करने' की भेद-नीति से भारत पर शासन किया है । यदि शासकों ने वारांगना की तरह आज एक दल से और कल दूसरे से गठजोड़ा करने की नीति अख्तियार न की होती तो भारत पर कोई भी विदेशी साम्राज्यवादी हुकूमत चल नहीं सकती थी । विदेशी शासन का फच्चर जबतक मौजूद है और गहरे-से-गहरा उतरता जाता है, तबतक हमारे अंदर फूट बनी ही रहेगी । फच्चर का स्वभाव ही यह है । फच्चर को निकाल डालिए और चिरे या फटे हुए दोनों हिस्से इकट्ठे होकर मिल जायेंगे । फिर स्वयं परिषद् के वर्तमान संगठन के कारण भी जनता का काम अत्यन्त कठिन हो गया ; क्योंकि यहां आये हुए सब प्रतिनिधि सरकार द्वारा नामजद किये हुए हैं । उदाहरणार्थ, यदि राष्ट्रीय-दल के मुसलमानों से अपना प्रतिनिधि चुनने के लिए कहा जाता तो डा० अन्सारी चुने जाते । अन्त में हमें यह भी न भूलना चाहिए कि यदि ये ही प्रतिनिधि जनता द्वारा निर्वाचित होते तो अधिक जिम्मेदारी के साथ काम करते । किन्तु हम तो यहां प्रधान-मन्त्री की कृपा से आये हुए हैं । हम न तो किसीके प्रति जिम्मेदार हैं, न किसी निर्वाचक-मण्डल से हमें प्रार्थना या अपील करनी है । फिर हमसे कहा जाता है कि यदि हम साम्प्रदायिक प्रश्न का आपसमें निपटारा न कर लेंगे तो किसी प्रकार की प्रगति न हो सकेगी । इसलिए स्वभावतः ही प्रत्येक अपनी ओर खींचता है और अधिक-से-अधिक जितना सम्भव हो ज़बरदस्ती प्राप्त करना चाहता है । इसके सिवा प्रतिनिधियों से साम्प्रदायिक प्रश्न का एकमत से निपटारा कर लेने के लिए तो कहा जाता है, किन्तु यह नहीं बताया जाता कि यदि वे एकमत हो जायेंगे तो उन्हें मिलेगा क्या ? इससे जिस वस्तु के लोभ से पहले से ही समझौता कर सकते थे, उसकी आरम्भ में ही हत्या कर दी जाती है ; इस प्रकार समझौता लगभग असम्भव हो जाता है । सरकार को यह घोषणा कर देने दीजिये कि भारतीय आपस में सहमत हों या न हों, हम तो इस देश से जा रहे हैं, फिर आप देखेंगे कि हम जल्दी ही एकमत हो जायेंगे । बात यह है कि किसी को यह प्रतीत नहीं होता कि हमें सच्ची—सजीव स्वतन्त्रता मिलनेवाली है । हमें जो-कुछ देना कहा

जाता है, वह तो भारत को लूटने की नौकरशाही की सत्ता का एक अंग मात्र है और वही हमें आपस में लड़ा मारता है। फिर, सरकार के विधान की रचना का आधार साम्प्रदायिक प्रश्न का निपटारा रखने के कारण, प्रत्येक पक्ष अधिक-से-अधिक मांग करने के लिए ललचाता है। यदि सरकार को सचमुच कुछ करना हो, तो उसे बिना किसी हिचकिचाहट के मेरी यह सूचना स्वीकार कर लेनी चाहिए कि साम्प्रदायिक प्रश्न के निर्णय के लिए एक न्यायाधिकरण नियुक्त कर दिया जाय। यदि यह हो जाय, तो बहुत सम्भव है कि इस न्यायाधिकरण के हस्तक्षेप के पहले ही समस्या का कोई सर्व-सम्मत हल निकल आवे।”

यदि ब्रिटिश सरकार अपना कर्तव्य छोड़ दे तो सन्विकाल में भारत का क्या हाल होगा, इस प्रश्न का उत्तर देते हुए गांधीजी ने कहा—“विदेशी शासन जीवित शरीर में विजातीय पदार्थ की तरह है। इस विष को निकाल दीजिए, और शरीर तुरन्त संचालित होने लगेगा। यह कहना कि ब्रिटिश सरकार का भारत से चला जाना अपना कर्तव्य छोड़ देना कहा जायगा

निरी डींग है। आज वह जिस कर्तव्य का पालन कर रही है, वह है भारत को लूटना या चूसना।  
 भारत में ब्रिटेन का एकमात्र काम ब्रिटेन के भारत को चूसना वन्द करते ही भारत

की आर्थिक स्थिति सुधर जायगी।”

एक दूसरे सदस्य ने पूछा—“आप भारत की दरिद्रता का कारण ब्रिटिश लूट को बताते हैं, किन्तु क्या यह सच नहीं है कि किसानों की दुर्दशा का वास्तविक कारण वनियों का लालच और विवाह और अंग्रेज वनिया मृत्यु के समय की फ़जूलखर्ची है? फिर आप ब्रिटिश सरकार पर फ़जूलखर्ची का आरोप करते हैं, किन्तु देशी नरेशों की फ़जूलखर्ची के सम्बन्ध में आपका क्या कहना है?”

गांधीजी ने उत्तर देते हुए कहा—“हिन्दुस्तानी वनिये की तो अंग्रेजी वनियों के सामने कुछ भी विसात नहीं, और यदि हम हिंसावादी होते तो हिन्दुस्तानी वनिया गोली से उड़ाये जाने योग्य समझा जाता। किन्तु उस

हालत में अंग्रेजी वनिया तो सी-वार गोली से उड़ाये जाने योग्य समझा जाता। मुद्रा-नीति की जादूगरी और भूमिकर (लगान) की निर्दय वसूली द्वारा अंग्रेजी वनिया जो लूट मचाता है, उसके मुकाबले में हिन्दुस्तानी वनिया जो व्याज लेता है, वह कुछ भी नहीं है। भारतीय जैसी असंगठित और विनयशील जाति की ऐसी संगठित लूट का उदाहरण मैंने इतिहास में और कोई नहीं देखा। भारतीय नरेशों की फ़ज़ूलख़र्ची के सम्बन्ध में तो यदि मेरे पास सत्ता हो तो उनके पास से उनके उद्धत महल छीन लेने में मैं ज़रा भी संकोच न करूंगा; किन्तु ब्रिटिश सरकार के पास से नई दिल्ली छीन लेने में तो मुझे उससे अनन्त गुना कम संकोच होगा। जब कि करोड़ों लोग भूखों मर रहे थे, उस समय भारत को देखने में इंग्लैण्ड का-सा बना देने की एक वाइसराय की सनक को पूरा करने के लिए नई दिल्ली पर निर्दयतापूर्वक जो करोड़ों रुपये बरबाद किये गये हैं उनके मुकाबले में राजाओं की फ़ज़ूलख़र्ची किसी भी गिनती में नहीं है।”

दूसरा प्रश्न यह पूछा गया था—“क्या मौलिक प्रश्नों पर भारत के लोगों ने आपस में एकमत से निर्णय कर लिया है?” उत्तर में गांधीजी ने कहा—“कांग्रेस ने साम्प्रदायिक प्रश्न के निपटारे की एक योजना पेश की है; किन्तु वह अभी स्वीकृत नहीं हुई है। यहां परिपद में जो अनेक दलों का कथित प्रतिनिधित्व करने आये हैं, उनमें कांग्रेस भी एक दल है किन्तु सच बात तो यह है कि भारत के करोड़ों की संख्या वाले जनसमूह की ओर से बोलनेवाली यह एक ही प्रतिनिधि-संस्था है। यह एक ही ऐसी जीवित, चैतन्ययुक्त और स्वतंत्र संस्था है, जो लगभग ५० वर्ष से काम करती आ रही है। यह एक ही ऐसी संस्था है, जो असंख्य कष्टों को सहते हुए भी टिकी हुई है। सरकार के साथ सन्धि करनेवाली यह कांग्रेस ही थी, और आप चाहें जो कहें, पर यह एक ही ऐसी संस्था है जो एक दिन वर्तमान सरकार का स्थान ग्रहण करेगी। मेरा दावा है कि उसने अपनी कार्य-समिति के एक सिक्ख, एक मुसलमान और एक हिन्दू सदस्य की बनी हुई प्रतिनिधि समिति द्वारा जो योजना पेश की है, वह जहां तक औचित्य



और न्याय का सम्बन्ध है, किसी भी न्यायाधिकरण की जांच के सामने टिकी रह सकेगी।”

‘मैचेस्टर गार्जियन’ में उसके सम्वाददाता ने लिखा था कि गांधीजी को अछूतों की ओर से बोलने का क्या अधिकार है, क्योंकि वे स्वयं ब्राह्मण वर्ग के हैं, जो अछूतों को अभी तक दबाता चला आया है। एक मित्र ने इस लेख का हवाला देते हुए गांधीजी से पूछा कि “इस प्रकार क्या वे स्वयं ही समझौते के मार्ग में विघ्न-रूप नहीं हैं?” उत्तर में गांधीजी ने कहा—“मैं कभी यह न जानता था कि मैं ब्राह्मण हूँ; हां, मैं बनिया अवश्य हूँ, और यह शब्द एक प्रकार का तिरस्कार-सूचक है। किन्तु मैं श्रोतावर्ग को बता देना चाहता हूँ कि ४० वर्ष पहले जब मैं विलायत आया था, तबसे मेरी जाति-वालों ने मुझे बहिष्कृत कर दिया है, और मैं जो काम कर रहा हूँ, उससे मुझे अपनेको किसान, जुलाहा और अछूत कहलाने का अधिकार प्राप्त है। मैंने अपनी पत्नी से विवाह किया उससे बहुत पहले ही मैंने अस्पृश्यता-निवारण के कार्य को अपना लिया था। हमारे संयुक्त जीवन में दो बार ऐसे प्रसंग आये थे, जिनमें मुझे अछूतों के लिए काम करने और अपनी पत्नी के साथ रहने इन दो बातों में से एक को चुन लेने का प्रश्न उपस्थित हो गया था और इनमें मैं पहली को ही पसन्द करता; किन्तु मेरी नेकदिल पत्नी को धन्यवाद है कि उसके कारण वह कठिन प्रसंग टल गया। मेरे आश्रम में, जोकि मेरा कुटुम्ब है, कई अछूत हैं और एक मधुर किन्तु नटखट बालिका मेरी लड़की की तरह रहती है। रही यह बात कि मैं समझौते में विघ्न-रूप हूँ, सो मैं स्वीकार करता हूँ कि इस कारण विघ्न-रूप हूँ कि भारत के लिए वास्तविक पूर्ण स्वराज्य से कम स्वीकार करके समझौता करने के लिए मैं ज़रा भी तैयार नहीं हूँ।”

अन्तिम प्रश्न इस प्रकार था—“आप बुद्धि को अपील करने के साथ ही अपने शोधे हुए शस्त्र का भी प्रयोग करते हैं, इन दोनों का मेल मिलना हमें कठिन होता है। यह क्या बात है कि कभी-कभी आप यह खयाल कर लेते हैं कि बुद्धि को

अपील करना एक ओर रखकर अधिक कड़ी कार्रवाई करना अच्छा है ?”

उत्तर में गांधीजी ने कहा—“सन् १९०६ तक मैं केवल बुद्धि को अपील करने की नीति पर विश्वास करता रहा । मैं अत्यन्त परिश्रमी सुधारक था । सत्य का नैष्ठिक उपासक होने के कारण मैं सदैव वास्तविक बातों से परिचित रहता था, इससे मैं एक अच्छा मजमूननवीस था । किन्तु जिस समय दक्षिण अफ्रीका में कठिन प्रसंग उपस्थित हुआ उस समय मैंने देखा कि बुद्धि को अपील करने का कुछ असर न हुआ । मेरे देशबन्धु उत्तेजित हो उठे थे—कीड़ा तक किसी समय उलट पड़ता है—और बदला लेने की चर्चा उठ खड़ी हुई थी । मेरे लिए हिंसा में सम्मिलित हो जाने अथवा संकट का मुकाबला करने और गन्दगी को रोकने के लिए कोई दूसरा तरीका ढूँढ़ निकालने इन दो बातों में एक को पसन्द कर लेने का प्रश्न उपस्थित था । और मुझे यह बात सूझी कि हमें अपने को पतित बनानेवाले कानून को मानने से इन्कार कर देना चाहिए और इसके लिए यदि सरकार चाहे तो हमें जेल भेज दे । इस प्रकार शस्त्र-युद्ध के बजाय नैतिक शस्त्र प्रकट हुआ । उस समय मैं राजभक्त था, क्योंकि मेरा यह दृढ़ विश्वास था कि सब मिलाकर अंग्रेजी साम्राज्य की प्रवृत्तियों का परिणाम हिन्दुस्तान और उसी तरह मानव-जाति के लिए लाभदायक ही है । महायुद्ध का आरम्भ होते ही मैं इंग्लैण्ड आया और उसमें कूद पड़ा, और वाद को जब मुझे ‘प्लूरिसी’ की बीमारी बढ़ जाने से विवश होकर हिन्दुस्तान को जाना पड़ा तो वहाँ जाकर भी मैंने अपनी जिन्दगी को खतरे में डालकर रंगरूट भरती करने का काम किया, जिसे देखकर मेरे कई मित्र कांप उठे थे । सन् १९१९ में जब रौलेट ऐक्ट नामधारी काला कानून पास हुआ और प्रमाणित अन्यायों के दूर करने की हमारी साधारण प्राथमिक मांग तक को पूरा करने से सरकार ने इन्कार कर दिया, तब मेरी आंखें खुलीं और भ्रम दूर हुआ । और इस प्रकार सन् १९२० में मैं वागी बना । तबसे मेरी यह प्रतीति बढ़ती ही गई है कि जनता की प्रधान महत्त्व की वस्तुएं केवल बुद्धि को अपील करने अर्थात् समझाने-बुझाने से नहीं मिलतीं, प्रत्युत कष्ट-सहन के मूल्य में खरीदनी

पड़ती हैं। कण्ट-सहन मनुष्यों का कानून है; और शस्त्र-युद्ध जंगल का। किन्तु जंगल के कानून की अपेक्षा कण्ट-सहन में विरोधी का हृदय-परिवर्तन करने और उसके कान, जो दूसरी तरह बुद्धि की आवाज के खिलाफ़ बन्द रहते हैं, उन्हें खोलने की अनन्त गुनी शक्ति रहती है। मैंने जितनी प्रार्थनाएँ की हैं, और निराशा के होते हुए भी जितनी आशा मैंने रखी है, उतनी किसीने न रखी होगी; और मैं इस निश्चित परिणाम पर पहुंचा हूँ कि हमें यदि कुछ वास्तविक काम करवाना हो तो केवल बुद्धि को सन्तुष्ट करना ही काफी नहीं, हृदय को भी हिलाना चाहिए। बुद्धि की अपील मस्तिष्क को अधिक स्पर्श करती है, किन्तु हृदय को स्पर्श करने के लिए तो सहन-शक्ति की ही आवश्यकता है। यह मनुष्य के अन्तर के द्वार खोलती है। मानव-जाति की विरासत तलवार नहीं, कण्ट-सहन है।”

## १०

मेडम मोण्टेसरी के साथ गांधीजी की भेंट एक आत्मा के साथ आत्मा का सम्मिलन था। मेडम मोण्टेसरी पर गांधीजी का इतना गहरा प्रभाव पड़ा था कि उन्होंने लिखा—“गांधीजी मुझे तो मोण्टेसरी मनुष्य की अपेक्षा आत्मा-रूप अधिक प्रतीत होते हैं। वर्षों से मैं उनका विचार कर रही थी। मैंने अपनी आत्मा से उन्हें समझने का प्रयत्न किया है। उनकी विनम्रता, उनकी मधुरता ऐसी है, मानो समस्त संसार में कठोरता नाम की कोई वस्तु है ही नहीं। उन्होंने तीक्ष्ण सूर्य-किरण की तरह अपने विचारों को सम्पूर्ण रूप से व्यक्त किया, मानो बीच में कोई मर्यादा या बाधा है ही नहीं। मुझे ऐसा प्रतीत हुआ कि मैं जिन शिक्षकों को तैयार कर रही हूँ, यह माननीय व्यक्ति उन्हें बहुत सहायता पहुंचा सकेंगे। शिक्षकों को खुले हृदय के और उदार होना चाहिए; उन्हें अपनी आत्मा का परिवर्तन करना चाहिए, जिससे कि वे बालिग पुरुषों के कठोर और मनुष्य-जीवन को कुचल डालनेवाले विघ्नों से पूर्ण संसार से बाहर निकल आ सकें। शिक्षकों के साथ इनकी यह मुलाकात

बालकों का आध्यात्मिक रक्षण करने में हमारी सहायक हो ।” हमें बैठने के लिए गद्दी-तकिये दिये गए थे और आईलिंग्टन के गरीब किन्तु देव-बालकों की तरह स्वच्छ और मधुर बालकों ने हिन्दुस्तानी तरीके से गांधीजी को नमस्कार किया । वे सादी पोशाक पहने हुए थे और नंगे पांव थे । नमस्कार के बाद इन बालकों ने जो काम सीखे थे, उन्हें दिखाकर हमारा मनोरंजन किया । तालवद्ध हलन-चलन, ध्यान और इच्छा-शक्ति के अनेक प्रयोग, वजाने के वाजे और अन्त में मीन-साधन के महत्वपूर्ण प्रयोग कर दिखाये । उपस्थित सब लोगों पर इसका गहरा असर हुआ । अपने बालकों से विरी मेडम मोण्टेसोरी में मुझे बालकों के लिए मुक्त संसार के दर्शन हुए । ईश्वर की सृष्टि में अकेले बालक ही अधिकतर उसके अनुरूप होते हैं । मेडम मोण्टेसोरी की शिक्षण-विषयक महत्वाकांक्षा पूरी-पूरी सफल न हो तो भी उन्होंने माता-पिताओं का ध्यान बालकों में जो पूजने योग्य है, उसकी ओर आकर्षित करके मानव-जाति की असाधारण सेवा की है । उन्होंने मधुर संगीतमय इटालियन भाषा में गांधीजी का स्वागत किया और उनके मन्त्री ने अंग्रेजी में उसका अनुवाद किया । यह अनुवाद भी पूर्ण रूप से हर्षोत्पादक था—

“मैं अपने विद्यार्थियों और यहां एकत्र मित्रों को सम्बोधित कर कहती हूं कि मुझे आपसे एक अत्यन्त महत्व की बात कहनी है । गांधीजी की आत्मा—जिस महान् आत्मा का हमें इतना अनुभव है—उनके शरीर में मूर्तरूप से आज हमारे सामने यहां मौजूद है । जिस वाणी के सुनने का सीमाग्य अभी हमें मिलनेवाला है, वह वाणी आज संसार में सर्वत्र गूंज रही है । वह प्रेम से बोलते हैं, और केवल वाणी से ही उसे व्यक्त नहीं करते, प्रत्युत उसमें अपना समस्त जीवन भर देते हैं । यह ऐसी बात है, जो कभी-कभी ही हो सकती है; और इसलिए जब कभी यह होती है तब प्रत्येक मनुष्य उसे सुनता है ।

“श्रद्धेय महानुभाव ! मुझे इस बात का गर्व है कि जिस वाणी में

आज यहां आपका स्वागत हो रहा है, वह लेटिन जातियों में से एक की है—पश्चिम के धार्मिक विचारों के उद्गम-स्थान रोम, भव्य रोम की है। मैं चाहती हूँ कि यदि आज पूर्व के सम्मान में पश्चिम के समस्त विचारों और जीवन को मैं मूर्तरूप से यहां व्यक्त कर सकी होती तो कितना अच्छा होता ! मैं आपके सामने अपने विद्यार्थियों को पेश करती हूँ। यहां उपस्थित केवल मेरे विद्यार्थी ही नहीं हैं, वरन् उनमें मेरे मित्र, मित्रों के मित्र और उनके सगे-सम्बन्धी भी हैं। किन्तु मेरे विद्यार्थियों में अनेकानेक राष्ट्रों के लोग हैं। यहां एकत्र हुए लोगों में उदार-हृदय अंग्रेज शिक्षक हैं और अनेक भारतीय विद्यार्थी हैं; इटालियन, डच, जर्मन, डेन्स, चेकोस्लोवेकियन, स्वीड्स, आस्ट्रीयन, हंगेरियन, अमेरिकन और आस्ट्रेलियन विद्यार्थी हैं और न्यूजीलैण्ड, दक्षिण अफ्रीका, कनाडा तथा आयरलैण्ड से आये हुए विद्यार्थी भी हैं। बालकों के प्रति प्रेम के ही कारण वे सब यहां आये हैं।

“हे महानुभाव ! संसार की सभ्यता और बालकों के विचार की शृंखला से ही हम एक-दूसरे से आपस में जुड़े हुए हैं और इसी कारण हम सब आज आपके समक्ष आये हैं। क्योंकि हम बालकों को जीवित रहना सिखाते हैं—वह आध्यात्मिक जीवन कि केवल जिसके आधार पर ही संसार की शान्ति स्थापित हो सकती है। और यही कारण है कि हम सब यहां जीवन की कला के आचार्य और हमारे सबके—विद्यार्थियों और उनके मित्रों के—गुरु की वाणी सुनने के लिए एकत्र हुए हैं। आज का दिन हमारे जीवन में चिरस्मरणीय होगा। ये २४ छोटे अंग्रेज बालक, जिन्होंने स्वयं तैयारी करके आपके सामने काम दिखाया, भविष्य में जो नया बालक होनेवाला है, उसके जीते-जागते चिन्ह हैं। हम सब आपके शब्द की प्रतीक्षा कर रहे हैं।”

गांधीजी की हृदयन्त्री के सभी तारों को हिला देने में इसका बड़ा असर हुआ और इस हृत्कम्पन में से इस महान् अवसर के योग्य संगीत निकला, जो संसार के सब भागों के निवासी माता-पिता और बालकों

के लिए एक सन्देश भी था और मुक्तिपत्र भी । मैं उसे यहां पूरा-पूरा देता हूं —

“मेडम ! आपने मुझे अपने शब्द-भार से दवा दिया है । मुझे अत्यन्त नम्रतापूर्वक यह स्वीकार करना ही चाहिए कि आपका यह

### माता-पिता की जिम्मेदारी

कहना सर्वथा सत्य है कि कितना ही कम क्यों न हो, किन्तु मैं अपने जीवन के प्रत्येक अंग में प्रेम प्रकट करने का प्रयत्न करता हूं । अपने स्रष्टा का, जो मेरी दृष्टि में सत्य-रूप है, साक्षात्कार करने के लिए अधीर हूं, और अपने जीवन के आरम्भ में ही मैंने यह शोध की कि यदि मुझे सत्य का साक्षात्कार करना हो, तो मुझे अपने जीवन तक को खतरे में डालकर प्रेम-धर्म का पालन करना चाहिए; और ईश्वर ने मुझे बालक दिये हैं, इससे मैं यह शोध भी कर सका कि प्रेम-धर्म तो बालक ही सबसे अधिक समझ सकते हैं और उनके द्वारा ही वह अधिक अच्छी तरह सीखा जा सकता है । यदि उनके वैचारे माता-पिता अज्ञान न होते तो बालक सम्पूर्ण निर्दोष रहते । मेरा यह पूर्ण विश्वास है कि जन्म से ही बालक बुरा नहीं होता । यह जानी-बूझी बात है कि बालक के जन्म के पहले और उसके बाद उसके विकास में यदि माता-पिता अच्छी तरह आचरण करेंगे, तो स्वभाव से ही बालक सत्य और प्रेम का पालन करेंगे; और अपने जीवन के आरम्भ-काल में ही, जबसे मुझे यह बात मालूम हुई तभी से, मैंने उसमें धीरे-धीरे किन्तु स्पष्ट हेरफेर करना शुरू कर दिया ।

“मेरा जीवन कितने और कैसे-कैसे तूफानों में होकर गुजरा है, मैं यहां उसकी चर्चा नहीं करना चाहता । किन्तु मैं सचमुच पूरी-पूरी नम्रता से इस बात का साक्षी हो सकता हूं कि जितने अंश में मैंने विचार, वाणी और कार्य में प्रेम प्रकट किया, उतने ही अंशों में मैंने ‘न समझी जा सकने जैसी’ शान्ति अनुभव की है । मुझमें यह ईर्ष्या-योग्य शान्ति देखकर मेरे मित्र उसे समझ न सके और उन्होंने मुझसे इस अमूल्य धन का कारण जानने के लिए प्रश्न किये हैं । मैं इस सम्बन्ध में उन्हें केवल

इससे अधिक कुछ नहीं बता सका कि यदि मित्रों को मुझमें इतनी शान्ति दिखाई देती है, उसका कारण अपने जीवन के सबसे महान् नियम का पालन करने का मेरा प्रयत्न है ।

“जब सन् १९१५ में मैं भारत पहुँचा, तब सबसे पहले मुझे आपके कार्यों का पता चला । अमरेली में मैंने मोण्टेसरी-प्रणाली पर चलने-वाली एक छोटी पाठशाला देखी । उसके पहले मैं आपका नाम सुन चुका था । मुझे यह जानने में ज़रा भी कठिनाई न हुई कि यह पाठशाला आपकी शिक्षण-पद्धति के सिर्फ़ ढाँचे का ही अनुसरण करती थी, तत्त्व का नहीं । और यद्यपि वहाँ थोड़ा-बहुत प्रामाणिक प्रयत्न किया भी जाता था, किन्तु साथ ही मैंने यह भी देखा कि वहाँ अधिकांश में दिखावट ही अधिक थी ।

“इसके बाद तो मैं ऐसी अनेक पाठशालाओं के सम्पर्क में आया और जितने अधिक सम्पर्क में आया उतना ही अधिक यह समझने लगा कि बालकों को यदि प्रकृति के, पशुओं के योग्य शिक्षक का स्वभाव नियमों द्वारा नहीं प्रत्युत मनुष्य के गौरव-रूप नियमों द्वारा शिक्षा दी जाय तो उसका आधार भव्य और सुन्दर है । बालकों को जिस प्रकार शिक्षा दी जाती थी, उससे मुझे स्वभावतः ही ऐसा प्रतीत हुआ कि यद्यपि उन्हें अच्छी तरह शिक्षा नहीं दी जाती थी, फिर भी उसकी पद्धति तो इन मूल नियमों के अनुसार ही निर्धारित की गई थी । इसके बाद तो मुझे आपके अनेक शिष्यों से मिलने का सुअवसर प्राप्त हुआ । उनमें से एक ने तो इटली की यात्रा करके स्वयं आपका आशीर्वाद भी प्राप्त किया था । मैं यहाँ इन बालकों और आप सबसे मिलने की आशा रखता था और इन बालकों को देखकर मुझे अत्यन्त आनन्द हुआ है । इन बालकों के सम्बन्ध में मैंने कुछ जानने का प्रयत्न किया है । यहाँ मैंने जो कुछ देखा है, उसकी एक झलक वरमिधम में भी दिखाई दी थी । वहाँ एक पाठशाला है । इस शाला में और उसमें भेद है । किन्तु वहाँ भी मानवता को प्रकाश में लाने का प्रयत्न होता

दिखाई देता है। यहां भी मैं वही देखता हूं कि छुटपन से ही बालकों को मौन का गुण समझाया जाता है। और अपने शिक्षक के संकेत-मात्र से, सुई गिरे तो उसतक की आवाज सुनाई दे जाय, इतनी शान्ति से किस तरह एक के पीछे एक बालक आया, वह देखकर मुझे अनिर्वचनीय आनन्द होता है। तालवद्ध हलन-चलन के प्रयोग देख कर मुझे बड़ा आनन्द हुआ; और जब मैं इन बालकों के प्रयोगों को देख रहा था, मेरा हृदय भारत के गांवों के अधभूखे बालकों के प्रति दौड़ गया। मैंने अपने दिल में कहा, 'यह पाठ मैं उन्हें सिखाऊं, जिस रीति से इन्हें शिक्षा दी जाती है उस रीति से मैं उन्हें शिक्षा दे सकूं, क्या यह सम्भव होगा?' भारत के गरीब-से-गरीब बालकों में हम एक प्रयोग कर रहे हैं। यह कहां तक सफल होगा, मैं नहीं जानता। भारत के शोंपड़ों में रहनेवाले बालकों को सच्ची और शक्तिशाली शिक्षा देने का प्रश्न हमारे सामने है और हमारे पास कोई साधन नहीं है।

“हमें तो शिक्षकों की स्वेच्छापूर्वक दी गई मदद पर आधार रखना पड़ता है। और जब मैं शिक्षकों को ढूँढता हूं, तो बहुत थोड़े मिलते हैं—

खासकर जो बालकों के मानस को समझें, उनमें शिक्षक के रूप में बालक जो विशेषता हो उसका अभ्यास करें और उन्हें फिर उनके आत्मसम्मान के भरोसे मानो छोड़ देते हों, इस प्रकार उन्हें अपने ही शक्ति-साधनों पर निर्भर बना दें और उनमें जो उत्तम शक्ति हो उसे प्रकट करें। सैकड़ों, हजारों बालकों के अनुभव पर से मैं कहता हूं; और आप विश्वास करें कि बालकों में हमारे से भी अधिक सम्मान का खयाल होता है। यदि हम नम्र बनें तो जीवन का सबसे बड़ा पाठ बड़े विद्वानों के पास से नहीं, परन्तु बालकों से सीखेंगे। ईसा ने जब कहा कि बालकों के मुख से बुद्धिपूर्ण बातें निकलती हैं, तो इसमें उन्होंने उच्चतम और भव्य सत्य को प्रकट किया था। मेरा उसमें सम्पूर्ण विश्वास है और मैंने अपने अनुभव में यह देखा है कि यदि बालकों के पास हम नम्रतापूर्वक और निर्दोष होकर जायेंगे तो उनसे जरूर बुद्धि-



मानी की शिक्षा पायेंगे ।

“मुझे अब आपका और समय नहीं लेना चाहिए । अभी जिस प्रश्न का विचार मेरे मन में है वह जिन करोड़ों वालकों के बारे में मैंने आपसे जिक्र किया है, उनमें उनके उत्तम गुणों को प्रकट करने का प्रश्न है । परन्तु मैंने एक पाठ सीखा है । मनुष्य के लिए जो बात असम्भव है वह ईश्वर के लिए तो वच्चों का खेलमात्र है; और उसकी सृष्टि के प्रत्येक अणु के भाग्यविधाता परमेश्वर में यदि हमारी श्रद्धा हो तो प्रत्येक बात सम्भव हो सकती है । इसी अन्तिम आशा के कारण मैं अपना जीवन बिता रहा हूँ, और उसकी इच्छा के अधीन होने का प्रयत्न करता हूँ । इसलिए मैं फिर यह कहता हूँ कि जिस प्रकार आप वालकों के प्रेम से अपनी अनेकों संस्थाओं के द्वारा वालकों को श्रेष्ठ बनाने के लिए शिक्षा देने का प्रयत्न करती हैं उसी प्रकार मैं भी यह आशा करता हूँ कि धनवान और साधन-सम्पन्न लोगों को ही नहीं परन्तु गरीबों के वालकों को भी इस प्रकार की शिक्षा देना सम्भव होगा । आपने जो कहा सो विलकुल सच है कि यदि हमें संसार में सच्ची शान्ति स्थापित करना है, युद्ध के साथ सच्चा युद्ध करना है, तो हमें उसका वालकों से ही आरम्भ करना होगा । यदि वे स्वाभाविक और निर्दोष रूप से वृद्धि पावें तो हमें न लड़ना होगा, न फ़ज़ूल प्रस्ताव करने होंगे, परन्तु जाने-अनजाने संसार को जिस शान्ति और प्रेम की भूख है वह प्रेम और शान्ति दुनिया के कोने-कोने में जबतक फैल न जाय तबतक हम प्रेम-से-प्रेम और शान्ति-से-शान्ति प्राप्त करते जायेंगे ।”

## गांधीजी की पुस्तकें

प्रार्थना-प्रवचन (खंड १, २)—वे संकलित प्रवचन जो गांधीजी ने दिल्ली की प्रार्थना-सभाओं में दिये थे । ३), २॥)

गीता-माता—गीता के बारे में गांधीजी द्वारा लिखित अनासक्ति योग, गीताबोध, गीता-प्रवेशिका, गीता-पदार्थ-कोष तथा गीता-सम्बन्धी लेखों का संकलन । ४)

पन्द्रह अगस्त के वाद—भारत के स्वतन्त्र होने के दिन से लेकर अन्तिम समय तक के गांधीजी के लेखों का संग्रह । अ० १॥), स० २)

धर्म-नीति—नीति-धर्म, मंगल-प्रभात, सर्वोदय और आश्रमवासियों से, इन चार पुस्तकों का संग्रह । अ० १॥), स० २)

दक्षिण अफ्रीका के सत्याग्रह का इतिहास—दक्षिण अफ्रीका में मानवीय अधिकारों के लिए किये गये अहिंसात्मक संग्राम का विस्तृत इतिहास । ३॥)

मेरे समकालीन—समसामयिक नेताओं एवं जनसेवकों के गांधीजी द्वारा लिखे हुए मार्मिक संस्मरण । ५)

आत्मकथा—पढ़ने में उपन्यास-जैसी रोचक तथा शिक्षा व ज्ञान में उपनिषदों की भांति पवित्र गांधीजी की आत्मकथा । ५)

आत्मसंयम—संयम एवं ब्रह्मचर्य की महत्ता तथा भोग की हानियों पर प्रकाश डालनेवाले महत्वपूर्ण लेख । ४)

गीता-बोध	॥)	राष्ट्र-वाणी	१)
अनासक्ति-योग	१॥)	एक सत्यवीर की कथा	१)
ग्राम-सेवा	१=)	संक्षिप्त आत्मकथा	१॥)
मंगल-प्रभात	१=)	हिन्द-स्वराज्य	॥)
सर्वोदय	१=)	बापू की सीख	॥)
आश्रमवासियों से	१=)	आज का विचार	१=)
अनीति की राह पर	१)	गांधी-शिक्षा (तीन भाग)	१=)
ब्रह्मचर्य (दो भाग)	२)	हृदयमंथन के पांच दिन	१)

## विनोबाजी की पुस्तकें

विनोबा के विचार (दो भाग)—विनोबाजी के निबन्धों व व्याख्यानों का महत्वपूर्ण संग्रह । प्रति भाग १॥)

गीता-प्रवचन—गीता के प्रत्येक अध्याय का बड़ी ही सरल, सुबोध शैली में विवेचन । अजिल्द १), सजिल्द १॥)

शांति-यात्रा—गांधीजी के देहावसान के बाद अनेक स्थानों में दिये गये प्रवचन । १॥)

स्थितप्रज्ञ-दर्शन—स्थितप्रज्ञ के लक्षणों की व्याख्या । १॥)

ईशावास्यवृत्ति—ईशोपनिषद् की विस्तृत टीका । ॥)

ईशावास्योपनिषद्—मूल श्लोकों सहित ईशोपनिषद् का सरल अनुवाद । =)

सर्वोदय-विचार—सर्वोदय-विषयक लेखों व प्रवचनों का संग्रह । १=)

स्वराज्य-शास्त्र—प्रश्नोत्तर के रूप में विनोबाजी द्वारा स्वराज्य की परिभाषा, अहिंसात्मक राज्य-पद्धति एवं आदर्श राज्य-व्यवस्था का विवेचन । ॥)

भूदान-यज्ञ—देश के भूमिहीनों की दुर्दशा से प्रभावित होकर भूमि के सम-वितरणार्थ दिये गए मूल्यवान् प्रवचन । १)

राजघाट की संनिधि में—भूदान-यज्ञ के सिलसिले में दिल्ली में दिये गए विनोबाजी के प्रवचन । ॥)

गांधीजी को श्रद्धांजलि—गांधीजी के प्रति विनोबाजी की सर्वोत्तम श्रद्धांजलि । १=)

जीवन और शिक्षण—युवकोपयोगी लेखों तथा भाषणों का संग्रह २)

सर्वोदय के सेवकों से—रचनात्मक कार्यकर्त्ताओं की विभिन्न सभाओं में दिये गये महत्वपूर्ण भाषण । १)

सर्वोदय का घोषणा-पत्र—चांडिल-सर्वोदय सम्मेलन में दिये गये भाषण । १)

विचार पोथी—विनोबाजी के चुने हुए मूल्यवान् विचारों का संग्रह १)

गांव सुखी, हम सुखी—गांव को समृद्धिशाली बनाने के उपाय । =)

## गांधीजी-विषयक पुस्तकें

- बापू की कारावास-कहानी (डा० सुशीला नैयर) १०)  
गांधीजी के आगाखाना महल में २१ मास के बंदी जीवन का वृत्तांत ।
- राष्ट्रपिता (जवाहरलाल नेहरू) २)  
गांधीजी के संपर्क के अनेक मधुर संस्मरण ।
- श्रद्धाकण (वियोगी हरि) १)  
काव्य भाषा में बापू के सम्बन्ध में हृदयग्राही शब्द-चित्र ।
- बापू (घनश्यामदास विड़ला) २)  
गांधीजी के जीवन के कई रोचक व शिक्षाप्रद संस्मरण ।
- डायरी के पन्ने (घनश्यामदास विड़ला) १)  
दूसरी गोलमेज परिषद् (लन्दन) के अवसर पर महात्माजी के साथ के रोचक व तथ्यपूर्ण संस्मरण ।
- बापू के आश्रम में (हरिभाऊ उपाध्याय) १)  
गांधीजी के संसर्ग की छोटी-छोटी, पर महान घटनाओं का वर्णन—  
ऐसी घटनाएं जो जीवन पर गहरा असर डालती हैं ।
- बापू के चरणों में (वृजकृष्ण चांदीवाला) २॥)  
सन् १९३४ से गांधीजी के साथ के लम्बे संसर्ग के संस्मरण ।
- बा, बापू और भाई (देवदास गांधी) ॥)  
पूज्य कस्तूरबा, गांधीजी व हरिलाल भाई के हृदयस्पर्शी संस्मरण ।
- गांधी-मार्ग (राजेन्द्रप्रसाद) =)  
गांधीजी की नीति और विचारों की सरल सुबोध व्याख्या ।
- गांधीजी की देन (राजेन्द्रप्रसाद) १॥)  
राष्ट्रपिता महात्मा गांधी के जीवन, उनके सिद्धांत और लोकहित-  
कारी मार्ग पर राष्ट्रपति द्वारा प्रकाश ।
- गांधीजी का विद्यार्थी जीवन १=)  
गांधीजी के विद्यार्थी जीवन की बहुत सी सीख देने वाली बातें ।
- इंग्लैंड में गांधीजी (महादेव देसाई) २)  
गांधीजी की लंदन-यात्रा का रोचक एवं प्रामाणिक वर्णन ।





